

کتاب در پی
(ادبی کالموں کا انتخاب)



محمد سلیم سالگ

میزان پبلشرز سرینگر کشمیر

CC-0. Kashmir Treasures Collection Srinagar. Digitized by eGangotri

کتاب درجہ

(ادبی کالموں کا انتخاب)

محمد سلیم سالک

میزان پبلشرز (رجسٹرڈ)

متصل فائر اینڈ ایمر جنسی سروسز ہیڈ کوارٹرس

بٹہ مالو سرینگر

جملہ حقوق بحق مصنف محفوظ

- * عنوان : کتاب دریچہ
 * نوعیت : ادبی کالموں کا انتخاب
 * مصنف : محمد سلیم سالک
 * بار اول : ۲۰۰۹ء
 * قیمت : 250/= روپیے
 * کمپیوٹر کتابت : ایس آر کمپیوٹرز شال ٹینگ کرا سنگ سری نگر کشمیر
 * سرورق :
 * ناشر : میزان پبلشرز سہ ماہی سری نگر کشمیر

Title : Kitab Dareecha

Authour : Saleem Salik

Price : 250/=

Publisher : Meezan Publishers

Opp. Fire and Emergence Services
Headquarters, Batamaloo Srinagar,
Kashmir. 190009

باہتمام

شبیر احمد

Tel: (O) 0194-2470851;

Fax : 0194-2457215

(Mob) 9419002212, 9906677468

Email: Meezanpublishers@rediffmail.com

انتساب



اپنے استاد محترم

..... کے نام

جنہوں نے مجھے

لار

میرے ساتھیوں کو

ایک مجموعی خطاب

”سافر“

سے نوازا۔

یاد تھیں ہم کو بھی رنگارنگ بزم آرائیاں
لیکن اب نقش و نگار طاق نسیاں ہو گئیں

(غالب)

1. *[Faint handwritten text]*
 2. *[Faint handwritten text]*
 3. *[Faint handwritten text]*
 4. *[Faint handwritten text]*
 5. *[Faint handwritten text]*
 6. *[Faint handwritten text]*
 7. *[Faint handwritten text]*
 8. *[Faint handwritten text]*
 9. *[Faint handwritten text]*
 10. *[Faint handwritten text]*
 11. *[Faint handwritten text]*
 12. *[Faint handwritten text]*
 13. *[Faint handwritten text]*
 14. *[Faint handwritten text]*
 15. *[Faint handwritten text]*
 16. *[Faint handwritten text]*
 17. *[Faint handwritten text]*
 18. *[Faint handwritten text]*
 19. *[Faint handwritten text]*
 20. *[Faint handwritten text]*
 21. *[Faint handwritten text]*
 22. *[Faint handwritten text]*
 23. *[Faint handwritten text]*
 24. *[Faint handwritten text]*
 25. *[Faint handwritten text]*
 26. *[Faint handwritten text]*
 27. *[Faint handwritten text]*
 28. *[Faint handwritten text]*
 29. *[Faint handwritten text]*
 30. *[Faint handwritten text]*
 31. *[Faint handwritten text]*
 32. *[Faint handwritten text]*
 33. *[Faint handwritten text]*
 34. *[Faint handwritten text]*
 35. *[Faint handwritten text]*
 36. *[Faint handwritten text]*
 37. *[Faint handwritten text]*
 38. *[Faint handwritten text]*
 39. *[Faint handwritten text]*
 40. *[Faint handwritten text]*
 41. *[Faint handwritten text]*
 42. *[Faint handwritten text]*
 43. *[Faint handwritten text]*
 44. *[Faint handwritten text]*
 45. *[Faint handwritten text]*
 46. *[Faint handwritten text]*
 47. *[Faint handwritten text]*
 48. *[Faint handwritten text]*
 49. *[Faint handwritten text]*
 50. *[Faint handwritten text]*
 51. *[Faint handwritten text]*
 52. *[Faint handwritten text]*
 53. *[Faint handwritten text]*
 54. *[Faint handwritten text]*
 55. *[Faint handwritten text]*
 56. *[Faint handwritten text]*
 57. *[Faint handwritten text]*
 58. *[Faint handwritten text]*
 59. *[Faint handwritten text]*
 60. *[Faint handwritten text]*
 61. *[Faint handwritten text]*
 62. *[Faint handwritten text]*
 63. *[Faint handwritten text]*
 64. *[Faint handwritten text]*
 65. *[Faint handwritten text]*
 66. *[Faint handwritten text]*
 67. *[Faint handwritten text]*
 68. *[Faint handwritten text]*
 69. *[Faint handwritten text]*
 70. *[Faint handwritten text]*
 71. *[Faint handwritten text]*
 72. *[Faint handwritten text]*
 73. *[Faint handwritten text]*
 74. *[Faint handwritten text]*
 75. *[Faint handwritten text]*
 76. *[Faint handwritten text]*
 77. *[Faint handwritten text]*
 78. *[Faint handwritten text]*
 79. *[Faint handwritten text]*
 80. *[Faint handwritten text]*
 81. *[Faint handwritten text]*
 82. *[Faint handwritten text]*
 83. *[Faint handwritten text]*
 84. *[Faint handwritten text]*
 85. *[Faint handwritten text]*
 86. *[Faint handwritten text]*
 87. *[Faint handwritten text]*
 88. *[Faint handwritten text]*
 89. *[Faint handwritten text]*
 90. *[Faint handwritten text]*
 91. *[Faint handwritten text]*
 92. *[Faint handwritten text]*
 93. *[Faint handwritten text]*
 94. *[Faint handwritten text]*
 95. *[Faint handwritten text]*
 96. *[Faint handwritten text]*
 97. *[Faint handwritten text]*
 98. *[Faint handwritten text]*
 99. *[Faint handwritten text]*
 100. *[Faint handwritten text]*

ترتیب

صفحہ نمبر	مضمون	نمبر شمار
01	دل کی بات	1
04	جس دیئے میں جان ہوگی وہ دیارہ جایگا	2
06	نمی دانم چہ منزل بود شب جائے کہ من بودم	3
08	مجھے تاریخ دہراتی رہے گی ہر زمانے میں	4
11	اک پھول کا مضمون ہو تو سورنگ سے باندھوں	5
14	مہجور کی حاضر جوابی..... علامہ شبلی کی سراہنا	6
16	کیا نئی نسل میں کوئی ناز کی یاد موجود نہیں؟	7
19	زباں بگڑی تو بگڑی تھی خبر لیجئے دہن بگڑا	8
21	عاشق کا جنازہ ہے ذرا دھوم سے نکلے	9
23	کشمیر کی مستند تاریخ..... ہنوز نامکمل؟	10
26	کریم بخشائے بر حال ما	11
29	کشمیر میں سنسکرت شعریات کا سرمایہ	12
31	شعر چیز ہے دیگر است	13
33	بڑی مشکل سے ہوتا ہے چمن میں دیدہ و پر پیدا	14
36	گر و شہرت کو بھی دامن سے لٹنے نہ دیا	15

39	مہجور اور جدید تاریخ کشمیر	16
42	اب دیکھئے کوجن کے آنکھیں ترستیاں ہیں	17
45	کاش مہاراجہ رنبیر سنگھ کی خواہش پوری ہوتی!	18
47	تخلیقی زندگی کے تین ادوار	19
49	سارے جہاں میں دھوم ہماری زبان کی ہے	20
52	حق ہے کچھ کشمیریوں کے نالہ شب گیر کا	21
55	یاد تھیں ہم کو بھی رنگارنگ بزم آرائیاں	22
59	بات کرنے سے زبان نہیں کشتی	23
62	سنجھل کر لکھیے، کہیں ٹوٹ نہ جائے!	24
66	آنکھ دارد قیام در کشمیر	25
68	اُردو ہے غیر فانی، اُردو ہے جیسے پانی	26
71	تخلیقی عمل کے بیج و خم	27
75	اردو والوں کے بارے میں چند غلط فہمیاں	28
78	کشمیر میں اُردو	29
81	پھر مدد کرنا ابا بیلوں کا لشکر بھیجنا	30
84	شعروں کے انتخاب نے.....!!	31
103	مختصر تبصرے	32
132	ریاست جموں و کشمیر کے ادیبوں کی کاوشیں (۱۹۴۷ء کے حوالے سے)	33

Kitab Dareecha

"A Collection Of Literary Columns"

مصنف ایک نظر میں

محمد سلیم خان	:	نام
محمد سلیم سالک	:	قلمی نام
غلام نبی خان	:	ولدیت
چھتہ بل، سرینگر کشمیر	:	پیدائش
ایم۔ اے (اُردو)	:	تعلیم
ایم فل (اُردو کے ضرب المثل اشعار: ایک مطالعہ)	:	
نیٹ (NET)	:	
تحقیق و تنقید، ادبی صحافت	:	شغل
(۱) فرید پرتی: شعر، شعور اور شعریات (مرتب) ۲۰۰۶ء	:	کتابیں
(۲) کتاب دریچہ (ادبی کالموں کا انتخاب) ۲۰۰۹ء	:	
(۱) جموں کشمیر میں اُردو افسانہ: ایک جامع انتخاب	:	زیر طبع
(پریم ناتھ پروڈیسی سے ترنم ریاض تک)	:	
(۲) شعروں کے انتخاب نے!	:	
فرینڈس کالونی-1، ایچ ایم ٹی روڈ شمال ٹینگ سرینگر	:	سکونت (حال)
SalimSalik@gmail.com	:	ای میل
9906518020	:	فون نمبر

Meezan Publishers

Opp. Fire & Emergency Services

H.Q, Batamaloo, Srinagar Kashmir. 190009

Telephone: 0194-2470851, 9419002212 Fax: 0194-2457215

email: meezanpublishers@rediffmail.com

سلیم سالک کشمیر کے نوجوان ریسرچ اسکالر
 ہیں۔ علم و ادب سے خاص لگاؤ رکھتے ہیں۔
 طنز و مزاح کے علاوہ تحقیقی و تنقیدی مضامین بھی
 لکھتے ہیں جو مواد، زبان و بیان اور اسلوب
 نگارش پر پورے اُترتے ہیں۔ ”فرید پری:“
 شعر، شعور اور شعریات“ کی ترتیب و تہذیب
 میں سلیم سالک نے نہایت خوش اسلوبی اور
 اعتمادی کے ساتھ متن ترتیب دیا ہے۔ مجھے
 یقین ہے کہ ایک روز اپنی شناخت بنانے میں
 کامیاب ہونگے اور یہ دن زیادہ دور نہیں
 !.....

نور شاہ

سلیم سالک نئی نسل کے قلمکاروں کے گردہ سے
 تعلق رکھتے ہیں جو ادب نواز بھی ہیں اور ادب
 شناس بھی، جو زبان و ادب کی اعلیٰ اقدار کو
 سنوارنے اور نکھارنے میں یقین رکھتے ہیں وہ
 بھی ایک مکمل تحدید کے ساتھ۔ ہونہار بروے
 کے چکنے چکنے بات کی زندہ مثال سلیم تنقیدی
 شعور رکھتے ہیں اور ایک باصلاحیت اور علم و
 ادب سے گہرا شغف رکھنے والے نوجوان ہیں
 اور قلیل عرصے میں اپنی شناخت بھی بنا چکے ہیں
 ان میں بھی احساس ذمہ داری اور وعدہ ذمہ
 داری، دونوں موجود ہیں لہذا ان کی ادب
 عالیہ کے تئیں ہر کوشش قدر کی نگاہ سے دیکھی
 جائے گی اور خود بخود اعتباریت کی حامل
 ہوگی۔ (بحوالہ روزنامہ آفتاب 24 ستمبر 2006ء)

عمر مجید

دل کی بات

لکھنا بہت ہی مشکل امر ہے اور جب مخصوص و متعین وقت میں لکھنا ہو، تو یہ ”کاردارد“ والا معاملہ بن جاتا ہے۔ ہماری ریاست میں کئی ایسے ہر فن مولا اصحابِ قلم موجود ہیں جو ہر نوعیت کے کالم لکھنے میں خود کو خود ملکتی تصور کرتے ہیں، سیاسی ہو یا سماجی، اقتصادی ہو یا نفسیاتی وہ ہر موضوع پر قلم برداشتہ مطالعہ و مشاہدہ کے بغیر صفحوں کے صفحے سیاہ کرنے میں یدِ طولیٰ رکھتے ہیں۔ عربی کے مشہور مقولہ ”کل فن الرجال“ کے مصداق میں نے اپنے کالم ”کتاب در پچہ“ کو دانستہ طور پر ادب کے دائرے میں ہی مخصوص رکھا، جس سے مجھے ذاتی طور پر ایک فائدہ یہ ہوا کہ میں باقی شعبہ جات سے بالکل کٹ کے رہ گیا۔ جو شاید میرے مزاج کی عکاسی بھی کرتا تھا۔

مجھے یہ کہنے میں کوئی باک نہیں کہ میں تبصرہ نگاری کرتے کرتے کالم نویسی کی سرحد اس طرح پھیلاؤنگ گیا کہ جیسے کوئی ان جانے میں No man's land کو تو پار کر لیتا ہے لیکن جب اس کو معلوم ہوتا ہے کہ وہاں کے اصول بہت مختلف ہی نہیں بلکہ جان لیوا بھی ہیں۔ اسی طرح کالم نویسی بھی جان جو کھم میں ڈالنے کے مترادف ہے۔ ایک کالم نویس کو کسی موضوع کو ”حدفِ خن“ بناتے وقت سوچنا پڑتا ہے کہ کہیں گہیوں کے ساتھ گھن بھی نہ پس جائے۔ اور وہ اس سے بے خبر ہوتا ہے کہ اس نے ان جانے میں کتنے دشمن پیدا کئے ہیں جس کا خمیازہ اس کو بعد میں بھگتنا پڑتا ہے۔ اس میں کوئی شک نہیں کہ کالم نویس جانبدار رہ کر ہی لکھتا ہے سوائے چند کے۔ جن کو میری بات ناگوار گزرے، براہ کرم وہ اپنے آپ کو ان ”چند“ میں ہی شمار کریں۔

میرے کالم کی آسانی یہ تھی کہ مجھے زیادہ مواد ”مطالعہ و مشاہدہ“ میں ہی مل جاتا تھا۔ اس لئے مجھے پریشان ہونے کی کبھی نوبت نہیں آئی، لیکن جس بات نے مجھے ہمیشہ مضطرب رکھا وہ یہ کہ کس موضوع پر لکھا جائے۔ اس لئے میں نے کتابوں کے علاوہ کبھی کبھی سیمینار، مشاعرہ، مباحثہ میں بھی مواد اکٹھا کیا۔ جس سے کچھ تلخ یا خوشگوار یادیں بھی محفوظ ہو گئیں۔ کبھی کبھار کسی ادیب یا شاعر کی ناگہانی موت بھی کالم لکھنے کا محرک بنی۔ بارہا ایسا بھی ہوا کہ کچھ کتابوں کے تبصرے مصنف یا مولف کی ایما پر بھی کئے۔ جس سے مصنف کا حریف میرا بھی خیر خواہ بنا۔ کچھ حضرات نے اس کا برملا اظہار زبانی جمع خرچ تک محفوظ رکھا، تو کئی اصحاب قلم ”قرطاس انبیس“ لکھنے پر بھی مجبور ہو گئے۔ میری ہمیشہ کوشش رہی ہے کہ ان موضوعات پر لکھوں جو دلچسپ اور معلوماتی ہوں۔ جب میں نے ”شعروں کے انتخاب نے“ کو قسط وار لکھا، تو میں نے ایسے اشعار کا انتخاب کیا جن کے متن اور منسوبات میں اختلاف رائے پایا جاتا ہے، ساتھ ہی ان زبان زد اشعار کے محرکات کو بھی سامنے لانے کی کوشش کی، تاکہ دلچسپی کا عنصر غالب رہے۔

جہاں تک حوصلہ افزائی کا تعلق ہے وہ مجھے حد سے زیادہ ملی، جس کا بین ثبوت یہ ہے کہ مجھے یہ تحریریں جمع کرنے کا شوق چرایا، اور ان کو ایک لڑی میں پرونے کا موقع ملا۔ جس کو بعض حضرات ”جلد بازی“ سے بھی تعبیر کر سکتے ہیں۔ بہر حال مجھے اس بات کی خوش فہمی نہیں کہ میری یہ تحریریں تحقیقی یا تنقیدی نوعیت کی ہیں بلکہ میں ان کو تاثراتی ہی تصور کرتا ہوں۔ جبکہ میں نے جہاں سے بھی مواد لیا، اس کا حوالہ دینے کی کوشش ضرور کی ہے تاکہ بات ”صحیح اور سالم“ بیان کر سکوں۔

مجھے اس بات کا قطعی زعم نہیں کہ میں ایک کالم نویس کی حیثیت سے آپ سے مخاطب ہوں، بلکہ میں نے ہمیشہ خود کو ایک طالب علم ہی تصور کیا ہے جس کا مجھے بہت فائدہ بھی ملا۔ میری تحریریں بے رنگ و بے کیف ہوتیں اگر استاذی جاوید آذر صاحب ان

کو ایک نظر نہ دیکھتے، ان کی نوک پلک نہ سنوارتے، خصوصی طور پر حک و اصلاح سے نہ نوازتے، تو شاید میری تحریریں ”کشمیر عظمیٰ“ کی زینت نہیں بن پاتیں۔ اگرچہ جاوید صاحب اس بات پر ہمیشہ نالاں رہتے کہ میں خود کو ایک مخصوص خول میں سمیٹ رہا ہوں، جو میرے لئے سم قاتل بھی ثابت ہو سکتا ہے۔ وہ چاہتے تھے کہ میں ہر موضوع پر لکھوں اچھا ہے وہ سماجی ہو یا سیاسی، اقتصادی ہو یا تاریخی، لیکن میری کج فہمی مجھے ادب کے دائرے میں ہی سمیٹ کر رکھتی، جس کا نتیجہ یہ ہوا کہ میں ”ادب“ کا ہی ہو کر رہ گیا۔

میں اپنے محترم استاد ڈاکٹر فرید پر بتی صاحب کا بھی شکر گزار ہوں جنہوں نے مجھے ہمیشہ خوب سے خوب تر کرنے کی ترغیب دی۔ ساتھ ہی برادر مرثیہ صاحب کا مشکور ہوں جنہوں نے منتشر اور اراق کو سینے کی طرف توجہ دلائی اور مسودے کو کتابی شکل دینے میں دلچسپی کا مظاہرہ بھی کیا۔ دوستوں میں سلیم ساغر اور رؤف راحت کا تہہ دل سے ممنون ہوں کہ انہوں نے مسودے کی ترتیب و تہذیب میں میری معاونت کی۔

آخر پر قارئین عظمیٰ کا شکر گزار ہوں، جنہوں نے ہر اتوار ”کتاب در پچہ“ کو پڑھا ہی نہیں بلکہ کئی مرتبہ پوچھا بھی کہ اگلی اتوار کو کیا لکھتا ہے۔ کبھی کبھار جب کالم لکھنے میں ناغہ ہو جاتا تو قند مکرر کے طور پر کوئی پرانا کالم چھپ جاتا، تو اکثر دوستوں کی شکایت رہتی کہ کہیں ”کتاب در پچہ“ جمود کا شکار تو نہیں ہو گیا۔ یہ بات مجھے کچھ نیا لکھنے کے لئے ضرور اکساتی۔ مجھے اس بات کا اعتراف ہے کہ کالم نویسی کے جو اصول و ضوابط ہیں ان پیانوں پر اگر دیکھا جائے تو میری تحریریں ”کم تر“ سمجھی جائیں گی یا.....؟۔ دل کی بات سننے کے بعد فیصلہ آپ کو کرنا ہے!!

محمد سلیم سالک

مورخہ یکم فروری ۱۹۸۰ء



جس دیئے میں جان ہوگی وہ دیارہ جائیگا

ڈاکٹر بشیر گاش نے ستر کی دہائی میں ”ارمغان کاشمیر“ کے نام سے ایک افسانوی انتحالوجی مرتب کی، جو اُس وقت کے نوجوان افسانہ نگاروں کی تخلیقات سے مزین ہے جن کو نو آموز سمجھ کر نظر انداز کیا جاتا تھا۔ بشیر گاش کے لکھے ہوئے پیش لفظ کی معنویت اور اہمیت چار دہائیاں گزرنے کے باوجود بھی برقرار ہے۔ ایک طرف گاش صاحب نے کہنہ مشق ادیبوں کو چیلنج کر کے اس بات کی نفی کرنا چاہی ہے کہ یہاں نام نہاد ادیبوں کے علاوہ مخلص اور دیانت دار قلم کار بھی موجود ہیں، جو قلم حمال بن کر نہیں لکھتے۔ دوسری طرف اس کتاب میں مختلف ادیبوں اور کہنہ مشق شعراء کی آراء سے بھی آراستہ کیا ہے، جن میں کرشن چندر سے لیکر اکبر حیدری تک کبھی مقتدر قلم کاروں نے روایتی انداز سے حوصلہ افزا کلمات لکھے ہیں لیکن مرحوم علی محمد لون کا مراسلہ نمایاں آج بھی نئی نسل کے لئے بر محل اور موزوں ہے جن کو ہمیشہ سے یہ لگہ تھا کہ بڑے ادیب نئے لکھنے والوں کو موقعہ فراہم نہیں کرتے ہیں۔ لون صاحب اس سلسلے میں رقم طراز ہیں:

”سوچتا ہوں کہ آپ کے ”ارمغان کاشمیر“ کے لئے کیا پیغام دوں اور کیا میں اس قابل ہوں کہ پیغام دے سکوں؟ پیغام نہ سہی ایک رائے ضرور پیش کروں گا۔ بڑی ہی نیک نیتی اور خلوص کے ساتھ۔ یہ جو آپ نوجوان ادیب اور شاعر ہم جیسے لوگوں سے پیغامات وغیرہ لکھواتے پھرتے ہیں۔ میرے خیال میں غلط ہے۔ ہاں تھوڑا بہت نام ہے اپنا۔ تھوڑا بہت (contribution) بھی ہے لیکن آپ ہمیں ٹھیک سے جانتے نہیں۔ آئیے میں آپ کو بتاتا ہوں کہ ہم کیا ہیں۔ ہم نہیں چاہتے کہ کوئی ادب یا شاعری کے میدان میں ہماری ہمسری کا دعویٰ کرے، اس سے ہماری اہمیت اور شہرت دونوں میں ٹلل پڑنے کا اندیشہ رہتا ہے۔ ہماری یہ کوشش رہی ہے کہ آپ اور آپ جیسے دوسرے نوجوانوں کو ادب کے خارزار اور شاعری کے ریگزار سے ڈراتے رہیں۔ آپ کو راہ ادب سے بھٹکانیں۔ آپ کے دل میں دوسرے ڈر، واہے

اور شکوک پیدا کریں، اسکی ہر اچھی، بری کوشش اور اچھے برے عمل میں کیڑے نکال کر آپ کو (frustrate) کریں۔ بھئی! ایسا نہ کریں تو ہمارے نام لیواؤں میں پھر کون رہے گا۔ آپ نے بڑھ کر بازی جیت لی تو ہم اپنی ہار پر مطمئن کیسے ہوں گے؟ بھئی! انسانی کمزوری ہے آڑے آتی ہی ہے اور پھر جب یہ احساس بھی ہر دم آسیب کی طرح پیچھے لگا ہو کہ عمر کا سورج ڈھل رہا ہے، اعصاب کمزور ہو رہے ہیں، فنی اور تخلیقی صلاحیتیں جواب دینے کو ہیں تو ہم بڑے ہی خود غرض، لالچی اور غلام بنتے ہیں اور آپ لوگوں کے ساتھ وہ کچھ کر گذرتے ہیں جس کے خلاف ہم اپنی کہانیوں، افسانوں، نظموں اور ڈراموں میں لکھتے رہتے ہیں۔

مجھے بھی اسی لالچی اور غلام پیرھی میں شمار کیجئے۔ میں بھی نوجوانوں کی پیرھی سے خائف ہوں اور چاہتا ہوں کہ کہیں وہ مجھے پچھاڑ کر آگے نہ بڑھیں۔ بہر حال اگر آپ کے نوجوان ساتھیوں میں اور آپ کی پیرھی میں جان ہے، صلاحیت ہے، کام کرنے کی لگن ہے، جھنجھکی اور فنی مادہ ہے تو بیشک آگے آئیے، بڑیے میری پیرھی کے ساتھ، اس کشش میں اس لڑائی میں، اگر میری پیرھی ہار جاتی ہیں تو کوئی کر ہی کیا سکتا ہے، آپ جلیج قبول کیجئے، کسی بھی چیز کے محتاج نہ رہیے۔ راستہ آپ کے سامنے ہے منزل بھی نظروں سے دور نہیں۔ آگے بڑیے، ہو سکتا ہے آپ کی ہمت، آپ کی لگن، آپ کا حوصلہ آپ کو ہم پر فوقیت دے اور آپ ہم سے بہت پہلے ہی منزل کو پالیں۔ امید ہے آپ کو میری صاف گوئی بری نہیں لگی ہوگی۔“

لون صاحب کا یہ پر خلوص پیغام آج ان ادیبوں اور شاعروں کے لئے مشعل راہ ہے جو اپنی خود غرضی اور چالپوسی سے نئی نسل کے لئے روڑے اٹکاتے ہیں، شاید اس ڈر سے کہیں ان کی خود ساختہ کجی عمارت تیز ہواؤں سے نہ ڈھ جائے۔ ادب کی قدیل میں وہی شمع روشن رہتی ہے جس میں با مخالف سے ٹکرانے کی صلاحیت ہو۔ اس لئے نئی نسل کے قلم کاروں کو کبیدہ خاطر ہونے کی قطعی ضرورت نہیں بلکہ محشر بدایونی کے شعر کے مصداق اپنی صلاحیتوں کا اظہار کرنا ہوگا۔

اب ہوائیں ہی کریں گی روشنی کا فیصلہ

جس دیئے میں جان ہوگی وہ دیا رہ جائے گا



نمی دانم چه منزل بود شب جائے کہ من بودم

اہل علم کے نزدیک جب کوئی معلومات درکار ہو، تو اس کے لئے ماہرین کی طرف رجوع کرنا دانشمندی تصور کی جاتی ہے۔ دو برس قبل غلام نبی خیال نے امیر خسرو سے منسوب ایک نعتیہ غزل کے دو شعروں کے متعلق محققین ادب سے رجوع کیا تھا کہ مذکورہ شعر کے صحیح خالق کی نشاندہی کریں۔

نمی دانم چه منزل بود شب جائے کہ من بودم
 بہر سورقص لبّعل بود شب جائے کہ من بودم
 خدا خود میر مجلس بود، اندر لا مکاں خسرو
 محمد شمع محفل بود شب جائے کہ من بودم

اس باپت خیال صاحب نے ہفتہ روزہ ”ہماری زبان“ اور ماہنامہ ”شاعر“ میں بھی مراسلے شائع کروائے تھے۔ اس سلسلے میں ہفتہ روزہ ”ہماری زبان“ شمارہ نمبر ۴ (۲۱ تا ۲۶ دسمبر ۲۰۰۶ء) میں محترم حنیف نقوی (بنارس) کا طویل مراسلہ شائع ہوا۔ جس میں موصوف مذکورہ اشعار پر روشنی ڈالتے ہوئے یوں رقم طراز ہیں:-
 ”پہلی بات تو یہ عرض کرنا ہے کہ اس غزل کو صرف اس کے مقطع کی وجہ سے نعت قرار دینا مناسب نہیں۔ مطلع کے علاوہ اس کے مندرجہ ذیل اشعار بھی اس کے غزل

اور خالص عاشقانہ غزل ہونے پر دلالت کرتے ہیں:-

۔ رقیباں گوش بر آواز و اور ناز و من ترساں
نخن گفتن چہ منزل بود، شب جائے کہ من بودم
پری پیکر نگارے، سرو قدے، لالہ رخسارے
سراپا آفت دل بود، شب جائے کہ من بودم

دوسری اور اہم تر بات یہ ہے کہ یہ غزل کسی ایک شاعر کی تصنیف نہیں، ایک سے زائد شعرا کے منتخب اشعار کا مجموعہ اور قوال کی طباعانہ کارگزاری کا ثمرہ ہے۔

مقطعے میں خسرو کا تخلص شامل کر کے زمانہ مابعد کے ان متفرق اشعار کو اعتبار و امتیاز کی سند عطا کرنے کی کوشش کی گئی ہے۔ ان اشعار میں سے مطلعے کا مصرع ثانی اور راقم کا پیش کردہ پہلا شعر مصحفی کے تذکرے ”عقد ثریا“ اور موہن لال انیس کے تذکرے ”انیس الاحبا“ میں مرزا محمد فاخر مکی کے کلام میں موجود ہے۔ مصحفی نے مکی کی اس غزل کے چار اور انیس نے آٹھ شعر نقل کیے ہیں۔ ان دونوں تذکروں کے مطابق مکی کا مطلع حسب ذیل ہے:-

۔ سرو نہالہ دل بود، شب جائے کہ من بودم
بہر سورقص بکل بود، شب جائے کہ من بودم

اردو میں اس قسم کی متعدد مثالیں موجود ہیں۔ جہاں قوالوں نے ایک زمین کی مختلف غزلوں سے بہترین اشعار انتخاب کر کے اور ان میں سے کسی شعر میں کسی مشہور و ممتاز شاعر کا تخلص داخل کر کے ایک مرصع غزل تیار کر لی ہے اور اسے سامعین کے سامنے پیش کر کے خوب داد حاصل کی ہے“

مجھے تاریخ دہراتی رہے گی ہر زمانے میں

میرے ایک دیرینہ کرم فرما دوست ریاض صابر صاحب، فارسی میں گولڈ میڈلسٹ ہیں اکثر و بیشتر کشمیر کے فارسی شعراء کے متعلق ذکر کرتے ہیں۔ غنی کا شمیری کی شاعری کے دلدادہ ہیں ان کے اشعار گنگنا تے رہتے ہیں۔ ان کی صحبت میں رہ کر مجھے بھی فارسی شعراء کا کلام دیکھنے کا اشتیاق پیدا ہوا۔ ان کی ہی صلاح پر میں نے بھی دیوان غنی خرید لیا، حالانکہ فارسی سے میری سدھ بدھ انتہائی واجب ہے۔ چند روز قبل میں ان کے ساتھ راجوری کدل اسلامیہ سکول کے پاس سے گزر رہا تھا کہ اچانک غنی کا شمیری کا گھر دیکھنے کا شوق پیدا ہوا۔ ایک سن رسیدہ بزرگ کی نشاندہی سے غنی کا شمیری کا گھر ڈھونڈنے میں آسانی ہوئی۔ وہاں پتہ چلا کہ غنی کا شمیری کا پرانا گھر مردور ایام سے بوسیدہ ہونے پر گورنمنٹ نے اسے پرانے نقشے کے مطابق از سر نو تعمیر کرنے کا فیصلہ کیا، لیکن جب تعمیر کا کام آگے بڑھنے لگا تو ایک ہمسایہ نیک نے عدالت سے حکم التواء حاصل کر کے یہ کوشش ناکام بنا دی ہے۔ پرانے مکان کی ویرانی دیکھ کر انسان سہم جاتا ہے کہ کیا سچ مچ یہ وہی مکان ہے جہاں غنی کا شمیری سے ملنے کے لئے دور دراز ملکوں سے اہل علم حضرات آتے تھے۔ ایک واقعہ تو بہت ہی مشہور ہے۔ جس کا غنی کے اس شعر سے تعلق ہے:-

موی میان تو شدہ ”کرا لہ پن“

کر د جدا کا سہ سر باز تن

ایران کے مشہور شاعر صائب، جن کے متعلق مشہور ہے کہ شہنشاہ ایران ان کا دیوان اپنے سر ہانے پر رکھتے تھے اور جب بھی کبھی سفر کے لئے نکلتے تھے تو ان کے گوشے میں دیوان صائب بھی موجود رہتا۔ یہی صائب خود غنی کے اس شعر کا مطلب دریافت کرنے کے لئے کشمیر وارد ہوئے۔ جب وہ غنی کا شمیری کے گھر پہنچے، تو معلوم ہوا گھر پر تالا چڑھا ہوا ہے، جب دوسری صبح پھر غنی کی تلاش میں آئے، تو کیا دیکھتے ہیں کہ گھر کا دروازہ کھلا ہے لیکن اندر کوئی نہیں۔ ان کی سمجھ میں کچھ نہیں آیا، کہ غنی کا شمیری کہاں ملیں گے۔۔۔ بسیار تلاش کے بعد کسی نے کہا کہ تم جب گھر پر تالا دیکھو تو آواز دے کر غنی کو پکارو۔ جب اس نے یہی طریقہ کار آزمایا تو غنی کا شمیری سے ملاقات کا شرف حاصل ہوا۔ لیکن اس کے لئے یہ معمہ تھا کہ جب غنی کا شمیری گھر پر ہوتے ہیں تو دروازے پر تالا کیوں چڑھا دیتے ہیں، جب گھر سے غیر حاضر ہوتے ہیں تو گھر کھلا کیوں چھوڑ دیتے ہیں۔ جب غنی کا شمیری نے آنے کی وجہ دریافت کی۔ تو انہوں نے پہلے اس معمہ کو سلجھانے کی درخواست کی۔ غنی نے مسکرا کر جواب دیا، گھر پر تالا اس وقت رکھتے ہیں جب گھر میں کوئی قیمتی چیز موجود ہوتا کہ چوروں کی دست برد سے محفوظ رہ سکیں۔ اس گھر کی قیمتی چیز میں ہوں، اس لئے جب میں گھر میں رہتا ہوں تو باہر دروازے پر تالا چڑھا دیتا ہوں ہوں۔ صائب غنی کا جواب سن کر لا جواب ہوئے۔ شعر کے مرکزی لفظ ”کرا الہ پن“ کے معنی سمجھاتے ہوئے کہا کہ ”کرا الہ پن“ ایسا رشتہ ہے جس سے کہہاں کا سر کو چاک سے جدا کر لیتے ہیں۔ اکثر تذکرہ نگاروں نے یہاں تک لکھا ہے جب کوئی ہندوستان سے ایران جاتا تو صائب اس سے یہ سوال ضرور کرتا کہ میرے لئے ہندوستان سے کیا تحفہ لائے ہو؟ اور اس تحفہ سے مراد ہمیشہ غنی کا کلام ہوتا تھا۔ جو لوگ تجارت کے سلسلے میں افغانستان، ایران، وسطی ایشیا وغیرہ جاتے تھے ان کی وساطت سے غنی کا کلام دور دور تک پہنچ جاتا تھا جس کا اشارہ خود غنی نے بھی دیا ہے۔

باہران سخن ہاروان می رود

چہ ایران در جہاں می رود

علامہ اقبال نے اپنی شاہکار کتاب ”جاوید نامہ“ میں آسمانی سفر کے دوران صرف ایک کشمیری کا ذکر کیا ہے اور وہ کوئی اور نہیں، غنی کشمیری ہے

شاعر رنگین نوا طاہر غنی

فقر او باطن غنی ظاہر غنی

مکان کی بوسیدہ حالت دیکھنے کے بعد قبر پر حاضری دینے کی خواہش ہوئی، جو بسیار تلاش کے بعد ایک نالی کے دہانے پر ملی، جس پر اتنی مٹی پڑی تھی کہ قبر کا کوئی نشان باقی نہیں رہا ہے۔ حیرانی ہوتی ہے کہ کشمیر کا مایہ ناز شاعر جن کی شہرت کے ڈنکے ایران تک سنائے دیتے تھے، آج ان کی قبر بھی ہماری نظروں سے اوجھل ہونے لگی ہے، اتنے سال گزر جانے کے بعد بھی غنی کی روح جیسے ہم سے کہہ رہی ہو کہ تم مجھے لاکھ بھول جاؤ لیکن تاریخ مجھے ہمیشہ یاد رکھے گی۔



اک پھول کا مضمون ہو تو سورنگ سے باندھوں

ایک فن کار کے لئے ضروری ہے کہ وہ اپنے فن میں یکتا و پختہ بننے کے لئے اس فن کے اسرار و رموز سے واقفیت حاصل کرے، تاکہ وہ اپنے فن کو معائب سے پاک رکھ سکے۔ اسی طرح ایک شاعر کے لئے ضروری ہے کہ وہ شاعری کے فنی اصول و ضوابط کا اتنا علم رکھتا ہو، کہ وہ شعر میں استعمال ہونے والے الفاظ کی نشست و برخاست اور معائب و محاسن کو صحیح ڈھنگ سے محسوس کر سکے۔ اسی لئے کہا جاتا ہے کہ شاعری بہترین الفاظ کا بہترین استعمال ہے۔ جس شعر میں الفاظ کو محدود انداز میں برتا جاتا ہے وہ اوج معنی کی پرواز کرنے سے قاصر ہوتا ہے۔ یہ ضروری ہے کہ ایک شعر میں مرادفات کا کس قدر تنوع ہوتا ہے۔ لفظ و محاورہ کی تازگی کو اس میں کس قدر دخل ہوتا ہے۔ تعیم کے کتنے مراتب ہیں، تخصیص کے کس قدر درجے ہیں، تشبیہ کی کتنی صورتیں ہیں، استعارہ کے کتنے انداز ہیں، کنایہ کی کتنی قسمیں ہیں، انشاء کے کس قدر نمونے ہیں۔ پھر فصاحت و بلاغت کے اصولوں پر پرکھیں، تو ایک شعر میں سینکڑوں معنی پوشیدہ ملتے ہیں۔ علامہ لظم طباطبائی نے فصاحت و بلاغت کے حوالے سے شرح دیوان غالب میں صرف دو لفظوں کا ایک مضمون باندھتے ہوئے کئی طرح سے یہ سمجھانے کی کوشش کی ہے کہ ایک مضمون کو کس طرح مختلف انداز سے برتا جاسکتا ہے۔

۱۔ اس مضمون میں ادنیٰ درجے کا تنوع یہ ہے کہ لفظ ”حسین“ کے بدلے اس کے مرادف جو الفاظ مل سکیں انھیں استعمال کریں۔ مثلاً وہ خوبصورت ہے۔ وہ خوش جمال ہے۔ وہ خوش گلو ہے۔ وہ خوب رو ہے۔ وہ سندر ہے۔ اس کے اعضاء میں تناسب ہے۔ حسن اس میں کوٹ کوٹ کر بھرا ہے۔ وہ نور کے سانچے میں ڈھلا ہے۔

۲۔ اس کے بعد یہ دلالت قرینہ مقام ذرا معنی میں تفہیم کر دیجئے۔ مثلاً وہ آشوبِ شہر ہے۔ کوئی اُس کا مد مقابل نہیں۔ کوئی اُس کا جواب نہیں۔ کوئی اس کی نظیر نہیں۔ وہ لاثانی ہے۔ وہ اپنی نظیر آپ ہے۔

۳۔ پھر اس مضمون میں ذرا تخصیص کر دیتے ہیں لیکن ویسی ہی تخصیص جو محاورہ میں قریب قریب مرادف کے ہوتی ہے۔ مثلاً وہ خوش چشم ہے۔ وہ خوش شکل ہے۔ وہ موزوں قد ہے۔ وہ خوش ادا ہے وہ نازک اندام ہے۔ وہ شیریں کار ہے۔ وہ گل بدن ہے۔ وہ سیمیں تن ہے۔

۴۔ پھر اسی مضمون کو تشبیہ میں ادا کرتے ہیں۔ وہ چاند کا ٹکڑا ہے اس کا رخسار گلاب کی پگھڑی ہے۔ اس کا رنگ کندن سا چمکتا ہے۔ اس کا قد بوٹا سا ہے۔ شمع اس کے سامنے شرماتی ہے۔ وہ ماہِ پیکر ہے۔ وہ پری تمثال ہے۔

۵۔ پھر اسی مضمون کو استعارہ میں ادا کرتے ہیں۔ مثلاً آفتاب سے اس طرح استعارہ کرتے ہیں کہ اُس کے دیکھنے سے آنکھوں میں چکا چوند آ جاتی ہے۔ چاند سے استعارہ دیکھئے ”وہ نقاب اُلٹے تو چاند چمک جائے“۔ چراغ سے استعارہ ملاحظہ ہو ”اندھیرے میں اُس کے چہرے سے روشنی ہو جاتی ہے۔ شمع سے استعارہ ”اُس کے گھونگھٹ پر پردہ فانوس کا گمان ہوتا ہے“ برق طور سے استعارہ ”موسیٰ اُسے دیکھے تو غش کر جائیں“۔ آئینہ سے استعارہ ”جدھر وہ مڑتا ہے اُدھر عکس سے بجلی چمک جاتی ہے“۔

۶۔ پھر اسی مضمون کو کنایہ میں بیان کرتے ہیں۔ مثلاً رنگ سے کنایہ ”وہ ہاتھ

لگائے میلا ہوتا ہے۔ تناسب اعضاء سے کنایہ ”وہ حُسن کے سانچے میں ڈھلا ہوا ہے۔ خدا نے اُسے خاص اپنے ہاتھ سے بنایا ہے۔“ چمک سے کنایہ ”اُس کے عکس سے آئینہ دریائے نور بن جاتا ہے۔“ دل فریبی حسن سے کنایہ ”بشر اُسے دیکھ کر تلملا جاتا ہے۔“

۵۔ اس کے بعد تازگی کلام کا سب سے بہتر طریقہ یہ ہے کہ خبر کو انشا کر دیں۔ ”اللہ رے تیرا حُسن۔ تو اتنا خوبصورت کیوں ہے۔ سچ بتا تو انسان ہے یا پری ہے۔ کہیں تو کو تو نہیں؟ خور نے یہ شوخی کہاں پائی؟ تو خدائی کا دعویٰ کیوں نہیں کرتا؟ میرا نیس جن کو فصاحت و بلاغت کا امام تصور کیا جاتا ہے، نے بہت ہی خوبصورت اندز میں مندرجہ بالا نقاط کی عکاسی کی ہے،

گلدستہ معنی کوئے ڈھنگ سے باندھوں
اک پھول کا مضمون ہو تو سورنگ سے باندھوں



مہجور کی حاضر جوابی..... علامہ شبلی کی سر اہنا

شاعر کشمیر مہجور اپنے زمانے کے خوش قسمت شاعر ہیں جن کو زندگی میں اتنی شہرت ملی کہ کشمیری شاعری میں ایک باب کی حیثیت اختیار کر لی۔ ان کی شاعری کی مقبولیت کا یہ عالم تھا کہ شہر و گاؤں میں ان کے گیت گائے جانے لگے۔ ان کی شاعری سماجی اور سیاسی بیداری میں اہم محرک ثابت ہوئی۔ مہجور کی شہرت کا اندازہ اس بات سے لگایا جاسکتا ہے کہ ان کے مراسم محمد دین فوق، چودھری خوشی محمد ناظر، علامہ اقبال، مولانا شبلی نعمانی، پروفیسر دیوندر ستیا رتھی، بلراج سہنی، پنڈت آنند کول باجری، جی۔ ایم ڈی صوفی، سعادت حسن منٹو، اور مولانا محمد عبداللہ بکلی جیسے مقتدر ادباء و شعراء کے ساتھ تھے۔

بکلی صاحب اردو اور فارسی کے ممتاز ادیب تھے۔ بکلی صاحب کو کشمیر کے ہر ذرے سے محبت تھی کیونکہ آپ کی شاعری کا گلستان اسی دل افروز دل نوا ادبی کے ایک فرزند نے سینچا تھا۔ مہجور کی صلاحیتیں دیکھ کر مولانا بکلی بہت متاثر ہوئے۔ فن خوشنویسی سے بھی انہی کے تو سل سے فیضاب ہو گئے۔ آپ پنجاب کے ایک خوش نویس غلام علی کے شاگرد رہے ہیں۔ دریں اثنا بکلی صاحب کو قادیان کے ہائی سکول میں بحیثیت فارسی مدرس مقرر کیا گیا۔ چونکہ بکلی صاحب اب قادیان میں رہتے تھے اس لئے آپ مہجور سے خط و کتابت کرتے رہے۔ انہوں نے مہجور کو امرت سر سے بلوا کر قادیانیوں کے اخبار ”الہدٰ“ میں کاتب مقرر کروایا۔

مہجور وقتاً فوقتاً محمد عبداللہ بک کی ملاقات کے لئے امرت سر جایا کرتے تھے۔ ۱۹۰۶ء میں جب مہجور بک صاحب سے ملنے کی غرض سے امرت سر چلے گئے تو ان دنوں مولانا شبلی نعمانی امرت سر میں ہی تھے۔ بک صاحب کی وساطت سے آپ کی ملاقات مولانا شبلی سے ہوئی۔ بک صاحب نے مولانا سے مہجور کا ذکر کیا کہ ”یہ نوجوان علم دوست اور بہت ہی خوش مذاق ہے۔ کشمیر کا رہنے والا ہے اور فارسی میں شاعری کرتا ہے تخلص مہجور ہے“ مولانا شبلی نے دوران گفتگو آپ کا کچھ کلام سنا اور فرمایا ”انداز بیاں قابل تعریف ہے بعض خامیاں ہیں جو خود بخود دور ہوں گی۔ اصلاح کی ضرورت نہیں، جو ہر فطری ہے۔“ پھر مہجور کی طرف متوجہ ہوئے اور کہا ”برخودار آپ کس سے مہجور ہیں۔“ آپ نے کہا۔ حضرت اپنے وطن کشمیر سے“ مولانا بول اٹھے ”جب آپ اپنے وطن واپس جائیں گے تو کیا اپنا تخلص تبدیل کریں گے“۔ مہجور بولے ”نہیں، تبدیل نہیں کروں گا۔“ مولانا پھر فرمائیے ”کیوں وہاں آپ کس سے مہجور ہوں گے؟“ مہجور کی زبان سے بے ساختہ یہ الفاظ پھوٹ پڑے ”حضرت آپ سے“۔ مولانا کو جواب پسند آیا اور تبسم کر کے فرمایا ”خوب بسیار خوب“ پھر مہجور کے کندھوں پر دست شفقت پھیرا اور فرمایا ”خوش رہو، خدا تمہارے کلام میں تاثیر بخشنے۔“



کیا نئی نسل میں کوئی ناز کی یادِ رموجود نہیں؟

جب کوئی نوآموز ادب میں داخل ہوتا ہے تو اس کی پہلی خواہش یہ ہوتی ہے کہ وہ اپنی تخلیق کو شائع کر دے۔ اس حوالے سے کشمیر کے ادباء و شعراء ہمیشہ بد نصیب رہے ہیں کیونکہ یہاں کوئی ادبی رسالہ متواتر کبھی نہیں نکلا ہے جس کے لئے یہاں کے ادیبوں اور شاعروں کو باہر کے رسائل میں چھپنے کے لئے تگ و دو کرنا پڑتی ہیں۔ باہر کے رسالوں میں جگہ پانا اس لئے مشکل ہوتا ہے کہ وہاں ملکی سطح پر کلام دیکھا اور پرکھا جاتا ہے۔ لیکن جب ہم ماضی کی طرف دیکھتے ہیں تو یہاں کے ادیب اور شاعر کس طرح اپنی تخلیق کو منظر عام لاتے تھے۔ تو قدرے حیرت ہوتی ہے کیونکہ اس دور میں صرف دو رسالے عروج پر تھے۔ جن میں لاہور سے مولوی صلاح الدین کی ادارت میں ”ادبی دنیا“ اور پنجاب سے جوش ملیح آبادی ”کلیم“ نکالا کرتے تھے۔ ان رسالوں میں بڑے بڑے ادیبوں سے سابقہ پڑتا تھا۔ جو زبان و بیان کی معمولی سی معمولی غلطی معافی کے قابل نہیں سمجھتے تھے۔ ایسے حالات میں بھی یہاں کے ادیبوں اور شاعروں نے اپنے وسعتِ مطالعہ اور عمیق مشاہدہ سے بڑے بڑے ادیبوں سے اپنا لوہا منوایا۔ اس سلسلے میں یہاں پر دو شخصیتوں کے بارے میں کہنا چاہوں گا۔ جن کی ابتدائی تحریریں اس معیار کی تھیں کہ ادبی

حلقوں میں سر اسمیگی پھیل گئی۔ ان میں ایک شاعر اور ایک افسانہ نگار ہیں۔ جن کے بغیر کشمیر کی ادبی تاریخ نامکمل ہے۔

غلام رسول نازگی نے جب اپنا ابتدائی کلام لاہور کے مشہور ادبی رسالہ ”ادبی دنیا“ کو بھیجا۔ تو ایڈیٹر نے ان کا کلام یہ کہہ کر واپس بھیج دیا کہ ہم اس کو شائع نہیں کر سکتے۔ نازگی صاحب نے ہمت نہیں ہاری اور یہی غزل جوش ملیح آبادی کے رسالے ”کلیم“ کو روانہ کی۔ جس کو جوش نے اپنے تعارفی کلمات کے ساتھ پہلے صفحہ پر شائع کر کے یہ نوٹ لکھا۔ کہ ہمیں خوشی ہے کہ کشمیر کے دور دراز علاقے میں بھی اتنی معیاری شاعری ہوتی ہے۔ پھر کیا تھا غلام رسول نازگی نے کبھی پیچھے مڑ کر نہیں دیکھا۔ یہاں تک کہ ان کا فارسی کلام ایران میں یونیورسٹی کے سیلابس (syllabus) میں رکھا گیا۔ اس کے علاوہ روس کی کلچرل سوسائٹی نے ”فارسی شعری انتھالوجی“ میں کلام شامل کیا۔

جب ریاست میں پریم ناتھ پردیسی نے افسانہ نگاری کی بنیاد ڈالی تو اس دور میں جن افسانہ نگاروں نے پردیسی کے بعد اردو افسانہ کو عروج کی منزلوں تک پہنچایا ان میں پریم ناتھ درسر فہرست ہیں۔ پریم ناتھ در نے اپنا افسانہ ”غلط فہمی“ لاہور کے مشہور و معروف اردو ادبی رسالہ ”ادبی دنیا“ کو ارسال کیا، تو رسالہ کے ایڈیٹر مولانا صلاح الدین نے باضابطہ اپنے ادارہ میں اُن بڑے افسانہ نگاروں کو خبردار کیا جو بزعم خود کسی افسانہ نگار کو ایک آنکھ بھی نہیں بھاتے۔ وہ لکھتے ہیں:-

”پریم ناتھ در ہمارے افسانوی افق پر طلوع ہوتے ہی چمک اٹھا ہے اور اگر وہ نوجوان ہے تو پھر ہمارے موجودہ استادوں کو آگے بڑھائے گا اور فن کا پرچم ان دیکھے میدانوں میں جا گاڑے گا“

ابھی مولانا صلاح الدین نے پیش گوئی ہی کی تھی کی ”ادبی دنیا“ کے اگلے شمارے میں وہ لکھتے ہیں:-

”میں نے در کے بارے میں جو پیش گوئی کی تھی وہ سچ ثابت ہوئی، کہاں ہیں وہ افسانہ نگار جو یہ دعویٰ کرتے ہیں کہ انہوں نے عظیم افسانے لکھے ہیں وہ آئیں اور دیکھیں افسانے یہ ہوتے ہیں۔“ چائے کی پیالی“ کو داخلیت اور نفسی تجزیہ کا معیار سمجھنے والے یہ جان لیں کہ اس معیار کے حدود ابھی اور آگے ہیں۔“

متذکرہ بالا واقعات سے یہی بات مترشح ہوتی ہے کہ جب نئے لکھنے والے میں دم ہو، تو میدان خود بخود پاؤں چومتا ہے۔ اس کے برعکس آج کی نئی نسل جب اپنی کوئی تخلیق کسی رسالہ یا اخبار کو ارسال کرتی ہے تو فن پارہ رد ہونے پر لکھنا ہی چھوڑ دیتے ہیں۔ اس کے لئے ضروری ہے کہ لکھنے والا دوسروں کی تحریریں پڑھے اور اخذ و استفادہ کے دروازے ہمیشہ وار کھے، جیسی وہ معیاری ادب تخلیق کر سکتا ہے۔



زباں بگڑی تو بگڑی تھی خبر لیجئے دہن بگڑا

انسان کو قوتِ نطق کی بنیاد پر اشرف المخلوقات کے خطاب سے نوازا گیا ہے۔ اس لئے ضروری ہے کہ ہم اس نعمت کا خوب حق ادا کریں تاکہ ہم صحیح معنوں میں انسان کہلا سکیں۔ مشہور مقولہ ہے وہی بات خوب صورت ہے جس کو صحیح ڈھنگ سے بولا جائے۔ قدرت نے ہمیں ترسیلِ اظہار کے لئے تقریر اور تحریر جیسی نعمتوں سے نوازا ہے۔ ایک زبان کی مکمل تعریف میں تقریر اور تحریر دونوں لازم و ملزوم ہیں۔ اور ہر زبان کے لئے ضروری ہے کہ اس کے املا کے قاعدے منضبط ہوں اور ان قاعدوں پر ہی تلفظ کی بنیاد ہوتی ہے۔ لکھنے کے لئے املا اور بولنے کے لئے تلفظ کی ضرورت ہمیشہ پڑتی ہے۔ اگرچہ زندگی میں ہمیں لکھنے سے زیادہ بولنے کی ضرورت پڑتی ہے۔ اسی لئے صاحبِ زبان ہمیشہ اپنے تلفظ پر زور دیتے ہیں۔ یہاں تک کہ وہ تلفظ کی غلطی معافی کے قابل نہیں سمجھتے ہیں۔ تلفظ کی بنیاد پر ہی کشمیری اردو، بہاری اردو اور پنجابی اردو کی اصطلاحیں رائج ہو گئی ہیں۔ ورنہ لکھنے کے معاملے میں کوئی زیادہ فرق نہیں ہے۔ اردو کے صحیح تلفظ، املا اور تذکیر و تانیث کے سلسلے میں غلطیوں کے ارتکاب سے بچنے کے لئے ضروری ہے کہ لغت سے دوستی کی جائے تاکہ بات کرتے وقت شرمندگی نہ اٹھانا پڑے۔ ہماری نظر میں (ث/س/ص)، (ت/ط)، (ز/ذ/ظ)، (ق/ک) جیسے حروف ایک جیسی آوازیں رکھتے ہیں لیکن صاحبِ زبان کے یہاں ان کے الگ الگ مخارج ہیں۔ لکھنؤ میں امراء اور روساء اپنے بچوں کو صحیح تلفظ سکھانے کے لئے اتالیق مقرر کرتے تھے، تاکہ وہ اہل علم کی صحبت میں رہ کر صحیح تلفظ سیکھ سکیں۔

تلفظ کے حوالے سے میر تقی میر سے ایک خاص واقعہ منسوب ہے۔ جب نادر شاہ نے دہلی پر حملہ بول دیا تو وہاں حالات اتنے خراب ہو گئے کہ ہر شخص نے دلی سے ہجرت کرنے میں ہی عافیت سمجھی۔ میر تقی میر نے بھی لکھنؤ کا رخ کیا۔ اس واقعہ کو مولانا محمد

حسین نے ”آب حیات“ میں یوں رقم کیا ہے:

”جب (میر) لکھنؤ چلے تو ساری گاڑی کا کرایہ بھی نہ تھا۔ ناچار ایک شخص کے ساتھ شریک ہو گئے تو دلی کو خدا حافظ کہا۔ تھوڑی دور آگے چل کر اس شخص نے کچھ بات کی۔ یہ اس طرف سے منہ پھیر کر ہو بیٹھے۔ کچھ دیر کے بعد اُس نے بات کی میر صاحب چین چین ہو کر بولے کہ صاحب قبلہ آپ نے کرایہ دیا ہے۔ بے شک گاڑی میں بیٹھیں، مگر باتوں سے کیا تعلق! اُس نے کہا۔ حضرت کیا مضائقہ ہے۔ راہ کا شغل ہے باتوں میں ذرا جی بہلتا ہے۔ میر صاحب بگڑ کر بولے، کہ خیر آپ کا شغل ہے میری زبان خراب ہوتی ہے۔“

مولانا ظفر علی خان جن کی ادارت میں اردو کا مشہور و معروف اخبار ”زمیندار“ نکلا کرتا تھا۔ ان کی تحریریں پڑھ کر انگریزوں کی نیند حرام ہو جاتی تھی۔ ایک دفعہ انگریزوں نے ان کو حراست میں لیا تو وہ رونے لگے، جب مریدوں نے پوچھا، حضرت آپ تو مجاہد ملت ہیں تو آپ کیوں روتے ہیں؟ تو انہوں نے جواب دیا ”میں اس لئے نہیں رورہا ہوں کہ پولیس نے مجھے گرفتار کیا ہے بلکہ میں اس لئے رورہا ہوں کہ میری غیر موجودگی میں بچوں کا تلفظ نہ بگڑ جائے۔“

میر انیس کے بچپن کا واقعہ مشہور ہے کہ وہ عام بچوں کے ساتھ کھیل رہے تھے تو وہاں سے ان کے والد صاحب کا گذر ہوا، بیٹے کو عام بچوں کے ساتھ کھیلتے دیکھ کر آگ بگولہ ہو گئے ان کو سزا کے طور پر ایک ہفتہ گھر میں بند رکھا۔ تاکہ عام بچوں کے ساتھ کھیلتے کھیلتے اس کا تلفظ نہ بگڑ جائے۔ اسی لئے کہا جاتا ہے کہ اگر آپ کو کسی کی اصلیت معلوم کرنا مقصود ہو، تو ایک آدھ گھنٹہ اس کے ساتھ بات چیت کیجئے تو خود بخود اندازہ ہوگا کہ وہ کس خاندان سے تعلق رکھتا ہے۔ جب کسی کا تلفظ بگڑ جائے تو وہ بن بگڑنے میں دیر نہیں لگتی۔ بقول آتش لکھنؤی۔

لگے منہ بھی چڑھانے دیتے دیتے گالیاں صاحب
زباں بگڑی تو بگڑی تھی خبر لیجئے دہن بگڑا

عاشق کا جنازہ ہے ذرا دھوم سے نکلے

کشمیر کی سیر و ساحت کے لئے دنیا بھر سے لوگ آتے ہیں اور صحت افزاء مقامات کی سیر کرنے کے بعد واپس اپنے وطن چلے جاتے ہیں۔ لیکن اردو زبان و ادب کے حوالے سے جو عاشقانہ اردو یہاں تشریف لائے۔ ان میں شبلی نعمانی، علامہ اقبال، مولانا ابوالکلام آزاد، ڈاکٹر محمد دین تاثیر، خوشی محمد ناظر، دتاتریہ کیپٹی، اثر لکھنوی، غلام السیدین، علی جواد زیدی، پروفیسر عبدالقادر سروری اور ڈاکٹر محی الدین قادری زور قابل ذکر ہیں۔ ابوالکلام آزاد نے ”غبار خاطر“ میں موجود کئی خطوط نسیم باغ سرینگر میں بیٹھ کر لکھے۔ اقبال نے اپنی مشہور نظم ”ساقی نامہ“ شالیمار باغ کے پرکشش اور دلفریب نظاروں سے لطف اندوز ہونے کے بعد تخلیق کی۔ پروفیسر سروری نے تین ضخیم جلدوں پر مشتمل دستاویزی حیثیت رکھنے والی کتاب ”کشمیر میں اردو“ تحریر فرمائی۔ اس سلسلے کی ایک اہم کڑی ڈاکٹر محی الدین قادری زور ہیں۔

ڈاکٹر محی الدین قادری زور نے بخشی غلام محمد کے کہنے پر کشمیر میں علم و ادب کی شمع روشن کی۔ بہت کم عرصہ میں موصوف نے یہاں کے ادبی حلقوں تک رسائی حاصل کی۔ یہاں کے ادیبوں کو باضابطہ ایک پلیٹ فارم پر جمع کرنے کے لئے انہوں نے ”ادارۃ ادبیات اردو“ کی ایک شاخ قائم کرنے کی کوشش کی۔ یہاں کے ادیبوں کی کتابیں ادارۃ ادبیات اردو (حیدر آباد) سے شائع کروائیں۔ جن میں مخمور بدخشی کے افسانوں کا مجموعہ ”نیل کنول مسکائے“، حامدی کاشمیری کی ”ناصر کاظمی کی شاعری“ اور قاضی غلام محمد کاشمیری مجموعہ ”حرف شیریں“ قابل ذکر ہیں۔

اس عاشق اردو نے زندگی کے آخری پل ہی یہاں نہیں گزارے، بلکہ یہاں کی ہی زمین میں آرام بھی فرمایا۔ ان کے غم گساروں میں خود اس وقت کے وزیر اعظم جوں و کشمیر بخشی غلام محمد اور ان کے وزراء کے علاوہ ہر طبقے کے لوگ شامل تھے۔ ان کے آخری سفر کی روداد محمد یوسف ٹینک بڑے موثر انداز میں اس طرح بیان کرتے ہیں۔

”۲۳ ستمبر ۱۹۶۲ء کی رات کو سرینگر کی ادب نواز آغوش میں زور صاحب ابدی نیند سو گئے۔ جب وہ ایک سال سے کچھ ہی عرصے قبل اپنی علمی سفارت پر یہاں تشریف فرما ہوئے تو ان کے جانے والوں کی تعداد اردو لسانیات و ادب سے گہری دلچسپی رکھنے والے ایک خاص حلقے تک محدود تھی۔ لیکن کچھ ہی وقت گزر جانے کے بعد وہ یہاں کی علمی اور ادبی محفلوں کی جان بن گئے۔ سماجی حلقوں میں ان کی ہر دل عزیزی بڑھتی جا رہی تھی اور ان کی کوشش پر طلباء، ادیبوں اور دوسرے ملنے والوں کا بتا بتا بندھا رہتا تھا۔..... جس وقت ان کا جنازہ اٹھا تو اس کے پیچھے پیچھے ایک طرف خالد کشمیر (بخشی غلام محمد) ان کے کابینہ کے وزراء، اعلیٰ حکام، یونیورسٹی کے وائس چانسلر سردار پانیکر اور دیگر اساتذہ اور دوسری طرف ادیبوں، شاعروں اور زندگی کے ہر شعبے سے تعلق رکھنے والے ہزاروں نفوس کی آنکھیں بھی اشک بار تھیں، جیسے اس انبوہ کشمیر کا کوئی محبوب چھن گیا ہو۔ تلمی باغ (سرینگر) میں انکی اقام گاہ سے لیکر خانیاں شریف میں انکی آخری آرام گاہ تک یہ مجمع بڑھتا ہی گیا“

ڈاکٹر زور کی آخری آرام گاہ پائین شہر کے ایک پرانے محلے خانیاں میں زیارت شیخ عبدالقادر جیلانی، جسکو عرف عام میں زیارت پیر دتتگیر صاحب کہتے ہیں کے صحن میں واقع ہے جہاں روزانہ ہزاروں کی تعداد میں فرزندانِ توحید حاضری دیتے ہیں۔ لیکن افسوس جس عاشق اردو کا جنازہ بڑے دھوم سے نکالا گیا، آج اس کی قبر کی نشاندہی بھی نہیں ہو پاتی ہے۔ اردو کے نام پر سینکڑوں ادارے چلتے ہیں لیکن آج تک کسی نے اس طرف توجہ نہیں دی کہ مرحوم زور کی قبر پر کبتہ نصب کرواتے۔



کشمیر کی مستند تاریخ..... ہنوز نامکمل؟

حقائق کے بارے میں سب سے اہم بات یہ ہے کہ تاریخ کے جمع کئے ہوئے حقائق محض آثارِ قدیمہ کی حیثیت نہیں رکھتے بلکہ ان کا رشتہ ماضی کے حقائق سے اتنا ہی ہوتا ہے جتنا کہ ماضی کو حال کی روشنی میں دیکھنے سے یا حال کے حقائق کو ماضی کے حقائق کی مدد سے سمجھنا۔ اسلئے کہا گیا ہے کہ تاریخ ماضی کے حقائق کی مدد سے حال کا مطالعہ کرنے کا ایک ذریعہ ہے۔

ہمارے اکثر دانشور اور کالم نویس اس بات پر اتفاق کرتے ہیں کہ کشمیر کی مستند تاریخ نہیں لکھی گئی ہے، بلکہ تاریخ کے نام پر افسانے اور قصے گھڑے گئے ہیں۔ اس موضوع پر بحث و مباحثہ کی کافی گنجائش موجود ہے لیکن اس کا یہ مطلب نہیں کہ ہر تاریخ یکسر قلمزدکی جائے۔ ہر مورخ اپنے مخصوص نظریہ سے تاریخ مرتب کرتا ہے اس لئے اکثر مورخین کے درمیان اختلاف پایا جاتا ہے۔ ای۔ ایچ کاراپنی کتاب ”تاریخ کیا ہے؟“ میں ایک تاریخ داں کے نقطہ نظر کی وضاحت یوں کرتے ہیں:

”تاریخ نویسی کا کوئی بھی نقطہ نظر کیوں نہ اپنایا جائے توجیہ، تشریح اور تعبیر تاریخ کے لازمی اجزاء بن کر سامنے آتے ہیں۔ حقائق کو پیش کرنے کے لئے لازمی طور پر مورخ کو کسی نہ کسی نظریاتی بنیاد کا سہارا لینا پڑتا ہے اور خواہ وہ کتنا ہی معروضی یا سائنسی ہونے کی کوشش کیوں نہ کرے اسے حقائق کی توجیہ اور تشریح ہی میں نہیں بلکہ حقائق کے انتخاب اور رد و قبول میں اور ان کو کم یا زیادہ اہمیت دینے کے سلسلہ میں بھی اپنی

نظریاتی وابستگی مختلف نوعیتوں کی ہو سکتی ہے اس میں مورخ کی ذاتی پسند و ناپسند، اس کا طبقاتی کردار، اس کا تاریخی نقطہ نظر اور اس کی عصری شخصیت سبھی اہمیت رکھتے ہیں اس اعتبار سے تاریخ صرف حقائق ہی کا نہیں، مورخ کی تاریخی اور تہذیبی شخصیت اور نظریاتی موقف کا بھی اظہار ہے۔ اس نقطہ نظر سے بعض مورخین اور فلسفیوں نے تاریخ کو مورخ کا تجربہ قرار دیا ہے کیوں کہ تاریخ نویسی، تاریخ سازی کا واحد طریقہ ہے۔

کشمیر کی ایک معتبر تاریخ لکھنا کوئی آسان کام نہیں۔ یہ اکیلے ایک مورخ کا کام نہیں اس کے لئے باضابطہ ایک ادارہ ہونا چاہئے جو یہ کام معتبر اور مستند مورخین کے باہمی اشتراک سے کرائے۔ کیونکہ اس کام کے لئے پرانے مخطوطات تک رسائی اور کثیر رقم کی ضرورت ہمیشہ رہتی ہے اسکے علاوہ ایک مورخ کو سنسکرت، فارسی، عربی، انگریزی، ہندی، اردو اور کشمیری زبانوں سے کما حقہ واقفیت ہونا ضروری ہے کیونکہ اکثر و بیشتر مخطوطات، روزنامے، رودایں اور کتابیں ان ہی زبانوں موجود ہیں۔

کشمیر کے متعلق جو کتابیں تاریخی نوعیت کی ملتی ہیں ان میں کھن پنڈت (راج ترنگنی)، جون راج (زینہ راج ترنگنی، نامکمل)، شری ور (زینہ راج ترنگنی مکمل) شک پنڈت (راج ترنگنی کا ضمیمہ)، ملا احمد (وقائع کشمیر)، قاضی ابراہیم (تاریخ کشمیر) سید علی ماگرے (تاریخ کشمیر)، سید مبارک خان بیہقی (دستور العمل ملک کشمیر)، سید محمد مہدی (بہارستان شاہی)، حسن بیگ خاکی (منتخب التواریخ)، ملک حیدر چاؤدرہ (تاریخ کشمیر) عبد الصبور غافل (نوادرا الاخبار) خولجہ محمد اعظم دیدمری (واقعات کشمیر)، خولجہ اسلم معنی (گوہر عالم)، میر سعد اللہ شاہ آبادی (باغ سلیمان)، ملا نظام الدین (وقائع نظامیہ) ہدایت اللہ متو (تاریخ ہدایت اللہ متو)، امیر الدین پکھلیوال (تحقیقات امیری) محمد حیات (تاریخ ہادی)، غلام نبی شاہ (وجیر التواریخ)، پنڈت بیربل کاجرد (مجموعۃ التواریخ)، پیر غلام حسن کھوہامی (تاریخ حسن) حاجی محی الدین مسکین (تاریخ کبیر)

سر والٹر لارنس (دی ویلی آف کشمیر) سر آرل شاین (راج ترنگنی، انگریزی ترجمہ مع حوالہ جات)، آر، ایس پنڈت (راج ترنگنی ترجمہ انگریزی)، آنند کول بامز (Archio logical remains in Kashmir, Geography of kashmir) محمد دین فوق (تاریخ کشمیر، تاریخ اقوام کشمیر) صوفی محی الدین (کشمیر) رام چندر کاک (Ancient monoment of Kashmir, logical survey) (of wardwan) پریم ناتھ بزاز (History of struggle for freedom in Kashmir)، ڈاکٹر محبت الحسن (کشمیر انڈر سلطانز)، پی این کے، بامزنی (History of Kashmir)، آر، کے، پارمو (Muslim rule in Kashmir)، یوسف صراف کی (Kashmiris struggle for freedom) (فہرست مکمل نہیں) وغیرہ قابل ذکر ہیں۔

اس کے علاوہ جن مورخوں نے کشمیر کی تاریخ کے متعلق کتابیں لکھیں ان میں جے، این، گنہار، ایم، ایل کیور، فدا محمد حسنین، محمد اسحاق خان، وغیرہ بہت اہمیت کے حامل ہیں۔ اس لئے ضروری ہے کہ تذکرہ کتابوں کا مطالعہ کر کے ایک معتبر تاریخ ترتیب دی جائے۔



کریماء بختائے بر حال ما

حال ہی میں ایک سمینار میں ڈائریکٹر ایجوکیشن نے موجودہ نصابی تعلیم کو ناقص اور فرسودہ قرار دیتے ہوئے اس بات کا اعلان کیا کہ اب وقت آچکا ہے کہ تعلیمی نظام میں کچھ ایسی تبدیلیاں لائی جائیں۔ جن سے ہماری نئی نسل جدید تقاضوں سے خوش اسلوبی سے عہدہ برآ ہو سکے۔ اس لئے ضروری ہے کہ ہمارے اساتذہ بھی جدید مسائل کو دیکھ کر اپنی معلومات کو up-date کریں، تاکہ طلباء کو پڑھائی کے دوران ذہنی اور نفسیاتی خلفشار سے دور رکھا جاسکے۔ آئے دن اس موضوع پر بحث و مباحثہ ہوتا ہے کہ نئی نسل میں صبر کا فقدان کیوں پایا جاتا ہے؟ وہ بڑے بزرگوں کا لحاظ نہیں رکھتے، اخلاقی گروٹ میں دن بدن اضافہ ہو رہا ہے، خودکشی، خودسوزی اور عصمت دری کا رجحان فیشن بن رہا ہے۔ اس لئے ضروری ہے کہ نصاب کو فریم ورک کرتے وقت اخلاقیات کو بالخصوص مد نظر رکھا جائے، تاکہ طلباء میں غیر محسوس انداز میں پڑھائی کے دوران ہی جینے کا سلیقہ پیدا ہو جائے۔

دنیا میں جن کتابوں کو اخلاقیات کے حوالے سے شہرت عام اور بقائے دوام حاصل ہوئی، ان میں شیخ سعدی کی ”گلستان“ اور ”بوستان“ قابل ذکر ہیں۔ دنیا کی بیشتر زبانوں میں ترجمہ ہوئی ان کتابوں کو ہر مذہب و ملت کے لوگ اخلاقیات کی بوطیقہ تسلیم کرتے ہیں۔ شیخ سعدی کی کریمیا سے کون واقف نہیں، گھریا مدرسہ، مسجد ہو یا بازار، ہر جگہ ”کریمیا بہ بخشائے بر حال ما“ کی رس بھری آواز کانوں میں پڑتے ہی دل میں تازگی اور روح میں تراوت پیدا ہوتی ہے۔ ساتھ ہی یہ احساس بھی ہو جاتا کہ اپنے پرو دگار کے سامنے اپنے گناہوں کا اعتراف کرنے کا احساس بھی جاگتا تھا۔ تاکہ دل میں ندامت پیدا ہو جائے۔ سعدی کے کلام کی یہ خوبی ہے کہ ہر شخص کو ان کا کلام از بر ہو جاتا ہے، خواہ ورد کرنے والا پڑھا لکھا ہو یا ان پڑھ۔

کریمیا بہ بخشائے بر حال ما

کہ ہستم اسیر کمند ہوا

نداریم غیر از تو فریاد رس

توئی عاصیاں را خطا بخش و بس

نگاہ دار مارا ز راہ خطا

خطا در گذار و صوابم نما

(اے رب کریم! میرے حال پر رحم فرما کہ میں نفس کی قید میں گرفتار ہوں۔ تیرے سوا

میری فریاد سننے والا کوئی نہیں، تو ہی گنہگاروں کی خطائیں بخشے والا ہے، گناہوں کے

راستے سے ہم کو بچا۔ ہماری خطا درگزر کر اور سیدھا راستہ دکھا)

مولانا الطاف حسین حالی نے شیخ سعدی کی ”گلستان و بوستان“ کی بے پناہ

مقبولیت کا عمدہ تجزیہ کرتے ہوئے لکھا ہے:

”فارسی میں کوئی کتاب ان سے زیادہ مقبول اور مطبوع خاص و عام

نہیں۔ ایران، ترکستان، تاجکستان، افغانستان اور ہندوستان میں ان دونوں کتابوں کی

تعلیم ساڑھے چھ سو برس سے برابر جاری ہے۔ بچپن میں ان کتابوں کی تعلیم شروع ہوتی ہے اور بڑھاپے تک مطالعہ کا شوق رہتا ہے۔ لاکھوں استادوں نے انہیں پڑھایا اور کروڑوں شاگردوں نے انہیں پڑھا۔ ان کے پیشہ نسخے خوش نویسیوں کے قلم سے لکھے گئے اور بے انتہا ایڈیشن لوہے اور پتھر پر چھاپے گئے۔ مشرق اور مغرب کی اکثر زبانوں میں ان کے ترجمے ہوئے۔ مشائخ اور علماء نے ان کی عزت کی، بادشاہوں نے ان کو سلطنت کا دستور عمل بنایا۔ منشیوں اور شاعروں نے ان کی فصاحت اور بلاغت کے آگے سر جھکا یا اور ان کے تتبع سے عاجز رہنے کا اقرار کیا۔ ان کا نام جس طرح ایشیا میں مشہور ہے اسی طرح یورپ میں بھی عزت سے لیا جاتا ہے۔

اس لئے ڈائریکٹر ایجوکیشن کو چاہئے جب نیا نصاب ترتیب دیں تو شیخ سعدی کے کلام کو ضرور یاد رکھیں، تاکہ ہماری نئی نسل بھی اخلاقیات کے رس سے آشنا ہو جائے۔



کشمیر میں سنسکرت شعریات کا سرمایہ

دنیا کی قدیم ترین زبانوں کی شعریات میں جو سب سے قدیم فکری سرمایہ ہمیں دستیاب ہے وہ یونانی اور سنسکرت شعریات کی شکل میں ہمارے سامنے موجود ہے۔ ان دونوں زبانوں نے اپنے اپنے علاقوں کی دوسری زبانوں پر عموماً گہرے اثرات مرتب کیے۔ یہاں تک کہ جدید شعریاتی نظریات کے پس پشت بھی ان دونوں شعریات کی فکر عمل پذیر رہی ہے۔

سنسکرت شعریات کی باقاعدہ نظریاتی بحث آچاریہ بھرت کے نامیہ شاستر سے شروع ہوئی۔ آچاریہ بھرت اور ان کے بعد کے آچاریوں نے چھ شعریاتی دبستانوں کی بنیاد ڈالی اور انہیں استحکام بخشا۔ سنسکرت شعریات کو زرخیز بنانے میں وادی کشمیر کے سنسکرت علماء نے بہت اہم رول ادا کیا۔ ان علماء میں آنند وردھن، ابھنو گپت، ادبھٹ، وامن، رودر بھٹ، اور مکمل بھٹ وغیرہ نے سنسکرت شعریات پر جس زاویہ نگاہ سے غور و خوض کیا وہ آچاریہ بھرت اور ان کی طرح غیر کشمیری آچاریوں کی تشریحات سے قدرے مختلف تھا۔ اردو اور سنسکرت کے عالم عزیز بھراپنچ نے ”سنسکرت شعریات“ میں تفصیل سے پورے سنسکرت زبان و ادب کا احاطہ کرتے ہوئے کشمیر میں لکھے گئے سنسکرت شعریات کو بھی ملحوظ نظر رکھا ہے۔ جن میں کشمیری سنسکرت علماء کے چھ صدیوں پر مشتمل علمی سرمایے کو سراہاتے ہوئے تفصیل سے لکھا ہے اس کی تلخیص یوں ہے۔

چھٹی صدی عیسویں میں الزکار دبستان کے بانی آچاریہ بھامہ نے "کاویالکار" تصنیف کی۔ آٹھویں صدی عیسویں آچاریہ اُڈبھٹ نے "کاویالکار سارنگرہ" اور ریت کے نظریہ ساز آچاریہ دامن نے "کاویالکار سوتر" لکھی۔ نویں صدی میں رُدرٹ نے "کاویالکار" زردبھٹ نے "شرنگار تلک" اور دھون کے نظریہ ساز آچاریہ آنند ور دھن نے چار کتابیں "دھونیا لوک ورت، ارجن چرت، وشے وان اور دیوی شیک" قابل ذکر ہیں۔ دسویں صدی میں مکمل بھٹ نے "ابھدھا ورت ماترکا" اور سنسکرت کے معروف شارح ابھنوپت نے چھ مشہور کتابیں تالیف کیں۔ جن میں بھرت کے نانیہ شاستر کی شرح "بھنوبھارتی"، دھونیا لوک کی شرح "دھونیا لوک لوچن"، بھٹ توت کی کاویہ کوستھ کی شرح "کاویہ کوستھ وورن"، ابیشور پرتیہ بھگیا و مرشی (فلسفہ)، ماننی وجے وار تک (فلسفہ) اور پرما تھ سار (فلسفہ) ہیں۔ گیارہویں صدی میں ادچتیہ نظریہ کے بانی آچاریہ شیمیدرنے تین کتابیں "سورت تلک، کوکٹھا بھڑا اور ادچتیہ وچار چرچہ" لکھیں۔ دیکر وک کے نظریہ ساز آچاریہ مہم بھٹ نے "ویکت وویک"، آچاریہ دھارا نریش بھونج نے "سرسوتی کٹھا بھرا اور شرنگار پرکاش" اور آچاریہ ممٹ نے "کاویہ پرکاش" کی ستر شرحیں لکھیں۔ بارہویں صدی میں آچاریہ رُیک نے بارہ کتابیں تالیف کیں۔ جن میں "الکار سر و سو"، کاویہ پرکاش کی شرح "کاویہ پرکاش سکیت"، ویکت وویک وچار (یہ مہم بھٹ کی تصنیف ویکت وویک کی شرح ہے)، ناک میمانسا، الزکار انسانی، ساہتیہ میمانسا، سہروے لیلیا اور الزکار منجری، الزکار وار تک، ہرش چرت وار تک، شری کٹھ ستوا اور برہتی ہیں۔ آچاریہ شو بھا کر متر نے "الکار رتا کر" آچاریہ ہم چندر (یہ جین تھے) نے "کاویا نشان"، رام چندر گن چندر نے "نانیہ در پڑ" داگ بھٹ (جین آچاریہ) نے "داگ بھٹا لکار" اور آچاریہ جے دیو نے "چندرا لوک" (اس کی متعدد شرحیں لکھی گئیں) قابل ذکر ہیں۔

شعر چیزے دیگر است

میرے استاد محترم جاوید آذر صاحب اکثر کہا کرتے ہیں کہ جب دیہات میں کوئی میٹرک پاس کر لیتا تھا، تو وہ اپنے نام کے ساتھ تخلص جوڑنا اپنا منصبی فریضہ سمجھتا تھا۔ شاید اس لئے کہ اُس دور میں شعر و شاعری کو اچھی نظروں سے دیکھا جاتا تھا۔ سخن شناسی اور شعر فہمی کے عادات و اطوار گھر کے ماحول میں ہی پروان چڑھتے تھے۔ بچوں کو اشعار یاد کرنے پر انعام سے نوازا جاتا، جس سے تلفظ اور روزمرہ لاشعوری طور پر سدھر جاتا۔ اس کے برعکس آج کے دور میں جس نے بھی اردو کے حروف تجنی سیکھے، وہ شاعر بننے کی خوشیاں لگا رہتا ہے۔ اس پر طرہ یہ ہے شاعری کی حروف ابجد سے ناواقف ہونے کے باوجود خود کو بڑا شاعر مانتا ہے۔ فارسی میں شاعری کے متعلق مشہور قول ہے کہ ”شعر چیزے دیگر است“۔ اسی لئے کہا جاتا ہے اگر آپ کسی فن میں کارنامہ انجام دینا چاہتے ہیں تو یہ ضروری ہے کہ آپ اس فن کے اسرار و رموز پر قدرت حاصل کریں۔ ایک نووارد شاعر کی تربیت کرتے ہوئے فارسی زبان و ادب کے جید عالم امیر کیاؤس نے اپنی شاہکار کتاب ”قابوس نامہ“ میں شاعر کے اوصاف پر بھی بات کی ہے جس کی مختصر تلیخیص یوں ہے۔

اگر تم شاعر بننا چاہتے ہو تو کوشش کرو کہ تمہارا کلام سہل ممتنع ہو اور گاڑھے کھل کلام سے پرہیز کرو اور ایسی بات نہ کہو جسے صرف تم جانتے ہو اور کوئی دیگر شخص اس سے واقف نہ ہو اور جس کی شرح ضروری ہو جائے۔ کیونکہ شعر دوسروں کی خاطر کہا جاتا ہے، نہ

کہ اپنے لئے۔ اور خالی خولی قافیہ اور وزن پر قناعت نہ کرو لیکن صناعت اور تہہ داری کے بغیر شعر نہ کہو۔ کیونکہ سیدھا سادہ شعر ناپسند ہوتا ہے۔ پھر اگر تم چاہتے ہو کہ تمہارا کلام اعلیٰ ہو اور دیر یا ہو تو بیشتر ایسا کلام کہو جو استعارے پر مبنی ہو اور استعارہ ایسا ہو جو مبنی بر ممکنات ہو۔ اگر غزل اور رباعی کہنا ہے تو سہل اور لطیف کہو، اور ایسے قافیوں کے ساتھ کہو جو معروف ہو۔ شخص عروضی اور بھاری شعر نہ کہو، کیونکہ عروض اور جہل اوزان کے پیچھے وہی بھاگتا ہے جس کا مزاج شعر کے لئے موزوں نہیں ہوتا ہے اور جو عمدہ معنی اور خوب صورت الفاظ پر قادر نہیں ہوتا۔ علم عروض حاصل کرو اور علم شاعری و تنقید شعر بھی سیکھو تا کہ اگر شعراء میں کوئی مناظرہ برپا ہو، یا کوئی تم سے کچھ پوچھے یا تمہارا امتحان کرنا چاہے، تو تم معذور نہ ٹھہرو۔

پھر یہ بھی ہے کہ ہر وہ چیز جسے نثر میں بیان کرتے ہیں اسکو شعر میں بیان کرو، کیونکہ نثر مثل رعیت ہے اور نظم مثل بادشاہ۔ جو کام بادشاہ کے شایان شاہ ہیں وہ رعیت کے شایان نہیں۔ غزل اور رباعی کو چمک دمک سے بھر پور بناؤ۔ بات کہنے میں قوی، دلیر اور بلند ہمت بنو، اس بات کو خوب سمجھ لو کہ کس شخص کے لئے کیا مناسب ہے جس نے کبھی چھری بھی کمر میں نہ باندھی ہو اس کے بارے میں یہ نہ کہو کہ تیری تلوار شیروں کو مار گراتی ہے اور تو اپنے نیزے سے کوہ بے ستوں کو اکھاڑ دیتا ہے۔ اور جو کبھی گدھے پر بھی نہ بیٹھا ہو اس کے گھوڑے کو خوش اور شہباز کے مانند مت لکھو۔

اور دیکھو جب تم میدان شعر میں نو وارد ہو تو دوسروں کے کلام کے گرد چکر نہ مارو، لیکن جب تمہاری طبیعت کھل جائے اور میدان شعر تم پر فراخ ہو جائے اور تم شاعری پر قادر ہو جاؤ اور تمہاری طبیعت کھل چکی ہو اور تم ماہر ہو چکے ہو۔ تب تو تم یہ کر سکتے ہو کہ کسی جگہ اگر تم نے کوئی نامانوس مضمون یا معنی سنا اور وہ تم کو پسند آیا، تو اگر تم چاہو تو اسے لے لو اور اسے کسی جگہ پر استعمال کر لو۔



بڑی مشکل سے ہوتا ہے چمن میں دیدہ ور پیدا

کشمیریوں کے متعلق عام تاثر یہ ہے کہ یہاں لوگوں کو کھانے کے سوا کچھ نہیں آتا، اگرچہ اس مفروضے میں کوئی سچائی نہیں ہے۔ تاریخ گواہ ہے کہ یہاں ایسے نابغہ روزگار حضرات پیدا ہوئے ہیں جنہوں نے پورے برصغیر میں نام کمایا ہے۔ ان ہی خداداد صلاحیت رکھنے والوں میں علامہ انور شاہ کشمیری سرفہرست ہیں۔ علامہ سے کون واقف نہیں۔ ان کے کارناموں سے دفاتروں کے دفتر بھرے پڑے ہوئے ہیں۔ ان کو ”بخاری وقت“ اور ”ابوحنیفہ ثانی“ کے لقب سے یاد کیا جاتا ہے۔ ذہانت اور یادداشت کا یہ عالم کہ جس تحریر کو ایک مرتبہ دیکھا، اس کا متن دوبارہ دیکھنے کی نوبت نہیں آئی، بعض عالموں نے ان کو ”چلتی پھرتی لائبریری“ اور ”اسلامی انسائیکلو پیڈیا“ سے بھی موسوم کیا ہے۔

علامہ کے متعلق ایک واقعہ بہت ہی مشہور ہے۔ جب مصر کے معروف عالم دین علامہ رشید رضا ہندوستان میں ایک علمی دورے پر آئے، تو وہ یہاں کے علمی اداروں کی ناگفتہ بہ حالت زار دیکھ کر کبیدہ خاطر ہوئے۔ جب کسی نے دیوبند آنے کی دعوت دی، تو پہلے انہوں نے سردمہری کا اظہار کر کے فرمایا کہ یہاں علم کی بو بھی موجود

نہیں، تو دیوبند میں کیا ملے گا۔ بہت اصرار کرنے پر وہ دیوبند کا دورہ کرنے کے لئے آمادہ ہوئے، ان کی حیرت کی انتہا نہیں رہی جب وہاں علامہ انور شاہ صاحب نے ”مسلک حنفیہ اور اصول اساسی“ کے موضوع پر فصیح عربی میں مدلل و مفصل تقریر کی۔ علامہ رشید رضا انور شاہ کی تقریر سے اتنے متاثر ہوئے کہ ان کے منہ سے بار بار یہی جملے ادا ہوتے ”بخدا میں نے اس مرد کی مانند کسی کو کبھی نہیں دیکھا ہے“۔ جب علامہ رشید رضا نے مصر میں اخباری کانفرنس دی تو انہوں نے اعلانیہ میں اس بات کا اقرار کیا کہ اگر میں دیوبند نہ جاتا اور مولانا انور شاہ کا شمیری سے نہ ملتا تو میں ہندوستان سے نہایت مایوس واپس لوٹتا۔ دیوبند میں رہ کر مجھے اس بات کا یقین ہو گیا کہ یہاں علوم عربیہ اور تعلیمات مذہبیہ اعلیٰ پیمانہ پر موجود ہیں۔

شاہ صاحب کی زیر کی اور دانائی بہت مشہور تھی۔ ایک دفعہ وہ سبق پڑھا رہے تھے کہ کہنے لگے ”چلو اپنے گھر کا راستہ لو، بھائی شمس الدین ہی چلے گئے ہیں۔ پڑھنے والوں نے حیرانی سے پوچھا کہ کون شمس الدین؟ تو ڈوتے ہوئے سورج کی طرف اشارہ کر کے کہا ”جالود دیکھتے نہیں وہ بھائی شمس الدین رخصت ہو رہے ہیں۔ اندھیرے میں پڑھ کر کیا کرو گے اس میں تو لطف نہیں آئے گا“۔ کہتے ہیں ایک استاد کی صحیح پرکھ اور پہچان اس کا شاگرد ہی کر سکتا ہے، کیونکہ شاگرد ہی استاد کو زیادہ قریب سے دیکھتا ہے۔ شاہ صاحب کے لائق و فائق شاگرد رشید شیخ الاسلام مولانا شبیر احمد عثمانی اپنے استاد کے متعلق یوں فرماتے ہیں:

”اگر ہماری آنکھوں نے شاہ صاحب کا مثل نہیں دیکھا تو یقین ہے کہ شاہ صاحب کی آنکھوں نے بھی شاہ صاحب کا مثل نہیں دیکھا۔ وہ امام ابوالحسن کی زبان اور ترجمان ہیں اور اگر کوئی مجھ سے پوچھے کہ تم نے شیخ تقی الدین ابن دقین السعید اور حافظ ابن حجر عسقلانی کو دیکھا ہے تو میں کہہ دوں گا کہ میں نے انور شاہ کی ذات میں سب کو دیکھا ہے۔“

علامہ اقبال کو جن دو شخصیتوں کا زیادہ احترام تھا ان میں علامہ سید سلیمان ندوی اور علامہ انور شاہ کاشمیری قابل ذکر ہستیوں میں شمارے ہوتے ہیں۔ اقبال شاہ صاحب کی کتابوں کو نہایت دلچسپی اور غور فکر سے پڑھتے تھے، ان کی خواہش تھی کہ وہ شاہ صاحب کے ساتھ مل کر فقہ جدید کی تدوین عمل میں لائیں۔ جب شاہ صاحب اس دنیا سے رخصت ہوئے تو نہایت ہی ملول ہوئے، اور ایک تعزیتی نشست میں صاف طور پر کہا کہ ”اسلام کی ادھر پانچ سو سالہ تاریخ شاہ صاحب کی نظیر پیش کرنے سے عاجز ہے“۔ اور آخر پر اپنی تقریر کا اختتام اس شعر پر کیا۔

ہزاروں سال زگس اپنی بے نوری پہ روتی ہے
بڑی مشکل سے ہوتا ہے چمن میں دیدہ ور پیدا



گر دشہرت کو بھی دامن سے لپٹنے نہ دیا

علم نفسیات کے ماہرین کا ماننا ہے کہ انسان کو سمجھنا سب سے بڑا مشکل اور دشوار عمل ہے۔ کیونکہ معمولی سی خوشامد سے ایک انسان کا دماغ ساتویں آسمان پر اڑنے لگتا ہے، دماغ میں معمولی سا خلل پیدا ہو جائے تو دنیا و مافیہا سے بے خبر ہو جاتا ہے اور اگر دنیا کی حقیقت سمجھ میں آجائے تو نام و نمود سے کوسوں دور بھاگ جانے میں عافیت محسوس کرتا ہے۔ غرض ہر طبقہ کے لوگوں کے معاملات مختلف ہونے کے باوجود یہ نتیجہ اخذ کیا گیا ہے کہ اکثر و بیشتر ایک انسان چاہتا ہے کہ لوگ اس کو سب سے بہتر تصور کریں۔ یہاں تک کہ عظیم انسانوں میں شمار کریں۔ اسی نوعیت کا ایک دلچسپ واقعہ اردو کے ایک جیونکن شاعر حسن نعیم نے فراق گھور کچہری کے متعلق مظفر ضفی کو اپنے ایک ذاتی انٹرویو بیان کیا ہے۔ جو مظفر ضفی کی کتاب ”باتیں ادب کی“ میں شامل ہے۔

ایک بار فراق گھور کچہری صاحب نے مجھے سرفراز کیا۔ وہ ہمارے یہاں ایک مشاعرے میں آئے تھے۔ اُن کی اپنے میزبان سے کچھ ناراضگی ہو گئی اور ہمارے یہاں قیام فرمایا۔ ان دنوں میں کارنواں روڈ، انڈیا گیٹ کے قریب رہتا تھا اور اس وقت کے وزیر خارجہ ڈاکٹر سید محمود کا سکرٹری تھا۔ ظاہر ہے اس وقت میرے ایسے کچھ ذرائع بھی تھے کہ فراق صاحب کو انٹرٹین بھی کر سکتا تھا۔ ویسے میں آپ کو بتا دوں کہ میرا جو خاندانی پس منظر ہے، بالکل مشرقی اور نہایت صوفیوں کا خاندان ہے۔ ہمیں بہت دیر میں یہ بات سمجھ میں آئی ہے کہ یہ دنیا لین دین کی جگہ ہے یعنی ایک ہاتھ سے لینا اور دوسرے سے ہاتھ سے دینا ہے۔

چنانچہ فراق صاحب نے مجھ سے کہا کہ میں نے سنا ہے آپ کا شعری مجموعہ تیار ہو رہا ہے میں چاہتا ہوں کہ اس کا مقدمہ میں لکھوں، پھر انہوں نے بتایا کہ وہ کیا لکھنے والے ہیں، غرض میرے دل میں بھی ایک لالچ سا آیا کہ واقعی اگر فراق صاحب یہ سب میرے بارے میں لکھیں گے تو میں بہت مشہور ہو جاؤں گا۔ ویسے انہوں نے دوسرے لفظوں میں یہی فرمایا تھا کہ ”میرے (فراق صاحب کے) علاوہ (اہم شاعر) یگانہ چنگیزی کے بعد آپ ہیں۔ اور انہوں نے کہا کہ آپ اپنا مسودہ لے کر الہ آباد آجائیے، چنانچہ میں الہ آباد گیا تو فراق صاحب بہت اخلاق سے پیش آئے۔ خصوصی طور پر کھانے میں گوشت کی بہت مخصوص ڈشز تیار کرائیں۔

فراق صاحب سے یہ بات طے ہوئی تھی میں وہاں دو دن قیام کروں گا اس دوران وہ میرا مسودہ پڑھیں گے اور مجھے مقدمہ لکھ کر دیں گے۔ ویسے میں کتابت شدہ مسودہ ان کے پاس لے گیا تھا۔ ”حرف دل“ میرے مجموعے کا نام قرار پایا تھا۔ لیکن پہلی شام فراق صاحب کی شاعری سننے کی نذر ہو گئی۔ یہاں تک کہ دوسرے دن بھی مجموعے کا کوئی ذکر نہیں آیا اور وہ اپنے اشعار سناتے رہے۔ پھر دوسری شام آئی۔ اس دوران انہوں نے مجھ سے یہ بھی نہیں کہا کہ ایک دو شعر تم بھی سناؤ۔ تیسرے دن صبح میں، جب وہ ڈھائی ہزار اشعار سنا چکے تھے اپنے۔ تو انہوں نے پوچھا ”آپ کا کیا خیال ہے؟ اُردو کا سب سے بڑا غزل گو کون ہوا ہے؟“

میں نے کہا۔ فراق صاحب! اس ضمن میں کچھ اختلافات ہیں لوگوں میں۔ لیکن میں ذاتی طور پر میر اور غالب کو اولیت دیتا ہوں، اس کے بعد میں ان کے چہرے کا رنگ دیکھا تو ایسا لگا کہ دونوں نام سن کر انہیں کوئی مسرت نہیں ہوئی۔ بہر حال، میرے وہم و گمان میں بھی نہ تھا کہ اس کے بعد کیا مسئلہ ہو سکتا ہے۔ غرض یہ کہ انہوں نے کہا ”اچھا تین بڑے شعراء کا نام لیں۔“ تو میں نے کہا، تین میں تو بعض اقبال

کو بھی شامل کر لیں گے۔ لیکن انہوں نے غزل گو کی حیثیت سے سوال کیا تھا تو میں نے کہا۔ کچھ لوگ مومن کو بہت پسند کرتے ہیں میں خود مومن کا عاشق ہوں لیکن میں ذاتی طور پر درد کو اہم سمجھتا ہوں۔ پھر وہ جھنجھلا کر بولے ”اچھا، پانچ سب سے بڑے غزل نگاروں کا آپ نام لیجئے۔“ میرا جواب سن کر جب تسلی نہیں ہوئی تو انہوں نے اپنی فہرست بڑھا کر دس تک کی۔ تو دس میں بھی میں نے ان کا نام نہیں لیا۔ تو انہوں نے فرمایا کہ ”اسی سخن فہمی اور سخن دانی کی بنیاد پر آپ یہ چاہتے ہیں کہ آپ کے مجموعے کا مقدمہ لکھوں؟“۔ چنانچہ میں نے ان سے رخصت لی اور قدرے بددل ہوا کہ ”حرف دل“ کے مسودے کو بھی ضائع کر دیا۔ حالانکہ ”صبا“ حیدر آباد میں اسکا اشتہار بھی نکل چکا تھا اور اسکی کتابت پر خاصی محنت کی گئی تھی۔ میں اس قدر بددل ہوا تھا کہ ایک عرصہ تک میں نے شعر نہیں کہے، اس کے رد عمل میں غزل کہی جس کا یہ شعر بہت مشہور ہوا۔

گر دشہرت کو بھی دامن سے لپٹنے نہ دیا
کوئی احسان زمانے کا اٹھایا ہی نہیں



مہجور اور جدید تاریخ کشمیر

۲۰۰۵ء کی بات ہے کہ میں مزاحمتی ادب کے حوالے سے مواد جمع کر رہا تھا کہ مجھے روزنامہ ”خدمت“ کی پرانی اور بوسیدہ فائلیں دیکھنے کا اتفاق ہوا، اخبار کا کاغذ اتنا بوسیدہ ہو چکا تھا کہ ہاتھ لگانے سے کاغذ مسک جاتا تھا۔ بہت مشکل سے میں ۱۹۳۹ء سے ۱۹۶۰ء تک کی فائلیں دیکھنے میں کامیاب ہوا۔ جہاں مجھے مزاحمتی ادب کے حوالے سے کچھ زیادہ مواد تو نہ ملا، البتہ مہجور کا ایک اشتہار پڑھنے کو ملا۔ جس میں انہوں نے جدید تاریخ کشمیر لکھنے کی خواہش ظاہر کی تھی۔ اصل میں مہجور کو تاریخ کشمیر لکھنے کی طرف علامہ اقبال نے متوجہ کیا۔ علامہ اقبال کو کشمیر سے والہانہ محبت تھی اس لئے وہ چاہتے تھے کہ ”تذکرہ شعراء کشمیر“ لکھا جائے۔ اس سلسلے میں علامہ نے کئی اصحاب کو تحریک دینے کی کوشش کی تھی، جب مہجور نے ”تذکرہ شعراء کشمیر“ لکھنے کی خواہش ظاہر کی تو علامہ اقبال ۱۲ مارچ ۱۹۳۳ء کو مہجور کو ذاتی خط لکھتے ہوئے کہتے ہیں کہ میں چاہتا ہوں کہ کوئی تذکرہ کشمیر لکھنے کی طرف مائل ہو جائے۔ مگر افسوس کوئی اس طرف متوجہ نہیں ہوتا۔ اللہ آپ کے ارادوں میں

برکت دے۔

”افسوس کہ کشمیر کا لٹریچر تباہ ہو گیا۔ اس تباہی کا باعث زیادہ تر سکھوں کی حکومت اور موجودہ حکومت کی لاپرواہی اور نیز مسلمانان کشمیر کی غفلت ہے، کیا یہ ممکن نہیں کی وادی کشمیر کے تعلیم یافتہ مسلمان اب بھی موجودہ لٹریچر کی تلاش و حفاظت کے لئے ایک سوسائٹی بنائیں۔ ہاں تذکرہ شعراء کشمیر لکھتے وقت مولانا شبلی کی شعر العجم آپ کے پیش نظر رہنی چاہئے۔ محض حروف تہجی کی ترتیب سے شعراء کا حال لکھ دینا کافی نہیں ہوگا، کام کی چیز یہ ہے کہ آپ کشمیر کے فارسی شعراء کی تاریخ لکھیں۔ مجھے یقین ہے کہ ایسی تصنیف نہایت بار آور ہوگی اور اگر کبھی خود کشمیر کی یونیورسٹی بن گئی تو فارسی زبان و ادب میں اس کو کورس میں رکھنا یقینی ہے۔“

مجبور نے اقبال کی خواہش کا احترام کرتے ہوئے باضابطہ تذکرہ کشمیر لکھنے کا خاکہ بنایا، اس سلسلے میں انہوں نے روزنامہ ”خدمت“ میں ۱۵ جولائی ۱۹۴۸ء میں ایک اشتہار بھی بعنوان ”جدید تاریخ کشمیر“ شائع کیا۔

”میں نے اردو زبان میں کشمیر کی ایک جدید، مستند مکمل تاریخ، آفریش کشمیر سے لے کر عہد حاضر تک مرتب کرنے کا کام شروع کر دیا ہے۔ کشمیر کا تعلیم یافتہ طبقہ یوں تو تاریخ عالم سے واقف ہے۔ تاریخ یورپ ان کو زبانی یاد ہے مگر اپنی جنم بھومی کی تاریخ سے وہ مطلق نا آشنا ہیں۔ حالانکہ اس ملک (کشمیر) کی تاریخ ہر پہلو سے شاندار، دلچسپ، حوصلہ افزا اور قابل فخر ہے جب ملک میں کوئی جامع اور مکمل تاریخ کسی مروجہ زبان میں موجود ہی نہیں، تو واقفیت کہاں سے حاصل کریں گے۔ سال ۱۹۴۸ء کے غیر متوقع انقلابات کشمیر نے اہل عالم کو تاریخ کشمیر کی طرف خاص طور پر متوجہ کر دیا ہے۔ قبل اس کے کہ میں اس جدید تاریخ کا مسودہ لکھنا شروع کروں، میں اپنے وطن کے علم دوستوں اور ادب نوازوں کو اپیل کرتا ہوں۔ اگر کسی صاحب کے پاس کوئی تاریخی کتاب یاداشت ماضی قریب یا ماضی بعید کی ”خطہ“ کشمیر کے متعلق“ موجود ہو۔ تو ازراہ کرم مجھے دکھانے کی تکلیف برداشت کریں۔ بعد ازاں خطہ نہ صرف اصل کتاب یاداشت ہی واپس کروں گا، بلکہ اصل کتاب میں

شکر یہ میں ان کا نام درج کر کے شائع ہونے پر ایک ایک کاپی مفت ان کی خدمت میں پیش کی جائیگی۔ اس سلسلہ میں "شاہی فراہمن، سندات، قبائل نامہ جات، پنڈ جات، خطوط، مکہ جات، جواہرات، ظروف اور بعض ایٹائے عہد قدیم بھی تاریخی حیثیت رکھتے ہیں۔ ان سے بھی استفادہ کیا جائیگا۔

مخلص

مہجور کا شمیری

متری گام، ڈاک خانہ پلوامہ کشمیر

کاش مہجور اپنے خاکے کا رنگ بھرنے میں کامیاب ہوتے، تو آج شعراء کشمیر کے حوالے سے ایک دلچسپ اور مفید تاریخ پرچہ کو ملتی۔ اس سلسلے میں ماہرین مہجور بہتر طور پر کہہ سکتے ہیں کہ مہجور نے اپنا منصوبہ کہاں تک مکمل کیا تھا۔



اب دیکھنے کو جن کے آنکھیں ترستیاں ہیں

رواں ہفتہ میں اردو زبان و ادب کی دو مشہور و معروف ہستیاں قرۃ العین حیدر اور گیان چند جین اس جہان فانی سے رخصت ہو گئے۔ دونوں بسیار نویس تھے، آخر تک لکھتے رہے، ادب میں خوب نام کمایا، عزت پائی۔ ایک نے افسانہ و ناول میں اور دوسرے نے تحقیق و لسانیات میں کارہائے نمایاں انجام دیئے۔ ایک نے ادب کو ”آگ کا دریا“ جیسا شہکار ناول دیا اور دوسرے نے ”ایک بھاشا: دو لکھاوٹ، دو ادب“ جیسی تنازیہ فیہ کتاب عنایت کی۔ ایک بات طے ہے دونوں کاریاست جموں و کشمیر سے کچھ نہ کچھ تعلق ضرور تھا۔ قرۃ العین حیدر نے اپنے مشہور سفر نامہ ”کوچہ دماوند“ میں خصوصاً کشمیر کے حوالے سے ایک باب رقم کیا ہے۔ اور گیان چند جین جموں یونیورسٹی میں پہلے صدر شعبہ اردو کے حیثیت سے سالہاں سال وابستہ رہے۔ نیز کلچرل اکیڈمی نے ان کی ایک تصنیف ”تفسیر غالب“ بھی شائع کی ہے۔

قرۃ العین حیدر نے ”کوہ دماوند“ تحریر کرتے ہوئے تاریخ کا بغور مطالعہ کیا ہے، کہیں کہیں تاریخی طور پر مصنفہ سے تسامح ہوا ہے لیکن پھر بھی انہوں نے اپنے اسفار کو دلچسپ بنانے کے لئے فکشن کا بھرپور سہارا لیا ہے۔ کشمیر کے حالات و واقعات کی تصویر کشی یوں کی ہے۔

کشمیر کے حالات کبھی یکساں نہیں رہے، قحط سیلاب، چوہی مکانوں کی آتشزدگی، حکام اور بادشاہوں کے مظالم، نرم مزاج اور جفاکش (بقول اقبال، زیرک ادراک، خوش گل) قوم نے کم از کم تاریخ کے دو ہزار سال میں تمام آفات سماوی وارضی کو نہایت صبر سے جھیلا ہے۔ انحطاط سلطنت مغلیہ ۱۸۵۳ء میں کشمیر پر احمد شاہ درانی نے تسلط جمایا۔ ۱۸۱۶ء میں سکھوں نے۔ ع

قوم سکھاں وارد کشمیر شد

کشمیر پر پٹھان، خالصہ اور ڈوگرہ راج کے مظالم ضرب الشل کی حیثیت اختیار کر چکے ہیں۔

پرسیدم از خرابی گلشن زباغباں

افغان کشید و گفت کہ افغان خراب کرد

ادھر جموں کے یہاں گلاب سنگھ نے اپنے آقا سلطان خاں کو رنجیت سنگھ کے حوالے کیا، صلے میں سکھ فوج میں عہدہ پایا۔ ڈوگرہ بغاوت فرو کرنے کے صلے میں رنجیت سنگھ نے ۱۸۲۰ء میں جموں گلاب سنگھ کو جاگیر میں دے دیا، جب انگریزی فوج جلال آباد میں تھی۔ گلاب سنگھ نے انگریزوں کی مدد کی۔ ۱۸۴۶ء میں سکھوں کے خلاف جنگ میں بھی انگریزوں کا ساتھ دیا۔ اس وفاداری کے انعام میں ۱۶ مارچ ۱۸۴۶ء کے روز امرتسر میں انگریزوں نے کشمیر مبلغ ۵ لاکھ نانک شاہی میں گلاب سنگھ کے ہاتھ بیچ دیا۔

بقول اقبال۔

دہقان و کشت و جوئے خیاباں فروختند

قوسے فروختند و چہ ارزاں فروختند

قرۃ العین حیدر نے اپنا پہلا ناول ”میرے بھی صنم خانے“ انیس سال کی عمر میں لکھا، جس کو کشمیر یونیورسٹی نے ایم۔ اے کے نصاب میں رکھا تھا۔ بسیار تلاش کے بعد بھی یہ ناول پڑھنے کے لئے نہیں ملا، جس کا مجھے آج بھی افسوس ہے۔ اور گیان چند جین کی آخری کتاب پڑھ کر بھی مجھے افسوس ہوا کہ انہوں نے اخیر وقت میں ایسی کتاب کیوں لکھی۔ بہر حال جیسے بھی تھے اردو ادب میں نابغہ کی حیثیت سے زندہ رہے، یہ بات طے ہیں کہ اب آنکھیں ایسی ہستیاں دیکھنے کے لئے ترس جائیں گی۔

شاید میر فتح علی شیدا نے ایسی ہی کسی صورت حال کا مشاہدہ کرتے ہوئے کہا ہوگا۔

وے صورتیں الہی کس ملک بستیاں ہیں

اب دیکھنے کو جن کے آنکھیں ترستیاں ہیں



کاش مہاراجہ رنبیر سنگھ کی خواہش پوری ہوتی!

ہر ملک اور قوم کی اپنی ایک جامع تاریخ ہوتی ہے جس میں تہذیب و تمدن، رسم و رواج اور زبان و ادب کی مفصل کا جانکاری درج ہوتی ہے۔ اس کے علاوہ اس میں حالات و واقعات کے اتار چڑاؤ کو بھی رقم کیا جاتا ہے تاکہ بعد میں آنے والی نسل اس سے بھرپور استفادہ کر سکے۔ ایک مورخ جب پچھلے زمانے کی تاریخ رقم کرنے کا ارادہ کرتا ہے تو وہ اس زمانے کے بنیادی ماخذات کو کھنگال کر حالات و واقعات کو ایک لڑی میں پرونے کی کوشش کرتا ہے۔ تاکہ تاریخ دلچسپ بنے۔ ایک ہی زمانے میں کئی مؤرخین ہوتے ہیں جو گذشتہ مادوار میں پیش آئے ہوئے واقعات کو اپنے نظریے سے پیش کرتے ہیں۔ اسی لئے ایک واقعہ تاریخ کے اوراق میں مختلف انداز سے ملتا ہے۔ لیکن وہی تاریخ دلچسپی کے ساتھ پڑھی جاتی ہے، جس میں مورخ نے منفرد اسلوب اختیار کیا ہو، جو واقعات کو دلچسپی کے ساتھ لکھتا ہے کہ گماں ہوتا ہے کہ مورخ ان سب واقعات کا چشم دید گواہ ہے، اسی طرح کی ایک دلچسپ تاریخ محمد حسین آزاد نے ”دربار اکبری“ کے نام سے لکھی۔ جو اتنی مشہور ہوئی کہ مہاراجہ رنبیر سنگھ کو ڈوگرہ حکومت کی تاریخ لکھوانے کا خیال آیا۔ اپنے اس خیال کو حقیقت کا جامہ پہنانے کیلئے اس نے اپنے خاص وزیروں کی توسط سے محمد حسین آزاد تک اپنی خواہش کا اظہار کیا، کہ جس طرح آپ نے مغل دور کی تاریخ ”دربار اکبری“ لکھی۔ اسی طرز پر ڈوگرہ حکومت کی تاریخ لکھیں۔ اس کام کے صلے میں

بڑے سے بڑا لالچ بھی دیا گیا لیکن محمد حسین آزاد نے یہ ذمہ داری لینے سے صاف انکار کر دیا۔ اس واقعہ کا ذکر انہوں نے میجر سید حسن بلگرامی کو ۱۸ اپریل ۱۸۸۲ء کو اپنے ایک ذاتی خط میں کیا، جو ”مکاتیب آزاد“ میں درج ہے۔

”ایک مہینہ سے زیادہ ہوا کہ جنوں سے ایک دوست کا خط آیا۔ اس میں لکھا تھا مہاراجہ صاحب ایک تاریخ لکھوانا چاہتے ہیں، جس میں عام سلاطین کے حالات ہوں مگر زور اس بات پر ہو کہ سلطنت اس خاندان میں کیونکر اور کن کن اسباب سے آئی اور کن کن سببوں سے گئی، مثلاً بادشاہ کی بے پروائی یا عیاشی یا بدانتی وغیرہ یا ارکان دولت کی بے لیاقتی یا نمک حرامی سے۔ مجھے لکھا تھا کہ تم اس کام کا ذمہ لو اور لکھو کہ کیا تنخواہ لوگے۔ میں نے عدیم الفرصت کا عذر کر کے ٹال دیا۔ آٹھ دس دن ہوئے کہ وہ خود آئے کہ ان کی نوکری اختیار کرو تو کیا تنخواہ لوگے اور اس پر اصرار کیا۔ میں نے صاف جواب دے دیا اور انکار کیا۔ غالباً آپ کے نزدیک بھی مناسب نہ ہوگا۔ میری اپنی کتابیں نام تمام پڑی ہیں کہ لوگوں کی آنکھیں اور میری جان انہیں میں لگی ہے میں کسی کی کتاب لکھوں، طمع کا منہ کالا۔“

اگر محمد حسین آزاد نے مہاراجہ رنبیر سنگھ کی خواہش پوری کی ہوتی، تو یقیناً ڈوگرہ دور کے حوالے سے کشمیر کی ایک دلچسپ تاریخ پڑھنے کو ملتی، کیونکہ آزاد جس چیز کو لکھنے کا بیڑا اٹھاتے تو اس کو حیات جاوید عطا ہوتی، جس کا بین ثبوت اردو کی مشہور و معروف کتاب ”آب حیات“ ہے جو ہزار خامیوں کے باوجود بھی اردو زبان و ادب کی تاریخ میں نقش اول کی حیثیت رکھتی ہے۔ بقول شبلی ”اگر آزاد گپ بھی ہانکے تو وحی معلوم ہوتی ہے۔“



تخلیقی زندگی کے تین ادوار

شاعری انسانی جذبات، احساسات، خیالات اور تجربات کا خوبصورت اظہار ہے۔ ہر شاعر چاہتا ہے کہ وہ اپنے خیالات و تجربات کو ایسے پیش کرے جیسے میر، غالب اور اقبال نے پیش کیا۔ جبکہ ان شعراء کے مقام تک پہنچنے کے لئے ضروری ہے کہ ایک شاعر زندگی کو قریب سے دیکھے اور پرکھے، تاکہ تجربات میں پختگی، خیالات میں کشادگی اور جذبات میں پاکیزگی آجائے۔ اس لئے ضروری ہے کہ شاعر اپنے تخلیقی سفر میں کشادہ نظری اور وسعت قلبی سے تخلیقی مدارج طے کرنے کی سعی کرے۔ غلام رسول مہر نے احمد ندیم قاسمی کے شعری مجموعہ ”دشت وفا“ کے دیباچہ میں تخلیقی زندگی کو تین ادوار میں تقسیم کیا۔

۱۔ پہلے دور میں تاثرات کی کمی نہیں ہوتی، لیکن تمام تاثرات واضح اور نمایاں نہیں ہوتے، آپ جانتے ہیں کہ ایک مشتاق رباب نواز کی مضرب تاروں پر سرگرم ورزش ہوتی ہے تو اس سے دکش اور روح افروز نغموں کی لہریں اٹھنے لگتی ہیں۔ اس مضرب سے کوئی نوآموز کام لے گا تو تاروں سے آوازیں ضرور نکلیں گی، مگر ان میں وہ ترتیب و تنظیم نہ ہوگی، جس سے نغمے ترتیب پاتے ہیں۔

اسی طرح فکری صلاحیت ان تاثرات سے ٹھیک ٹھاک کام نہیں لے سکتی اور زبان پر بھی شاعر کو پوری قدرت حاصل نہیں ہوتی۔ غرض اس دور میں فطری شاعر بھی جو کچھ کہے گا، وہ خامیوں سے پاک نہ ہوگا۔ خیالات و احساسات اتنے معین اور واضح نہیں ہوتے کہ دلوں پر پائدار اثر چھوڑیں یا ان میں اعلیٰ درجے کی گہرائی اور جاذبیت ہو۔ اسی

طرح ہر خیال کے اظہار کے لئے موزوں الفاظ کا انتخاب ناپید نظر آئے گا۔ اس دور میں شاعر عموماً فکر و احساس کی کم مائیگی یا شعور کے ضعف و نارسائی کی تلافی الفاظ کی فراوانی سے کرتا ہے۔

۲۔ دوسرے دور میں فکر و احساس اور الفاظ و اسلوب کے درمیان یک گوشتہ توازن پیدا ہو جاتا ہے۔ شاعر جو کچھ کہتا ہے، وہ معنا بھی قیمتی اور وزنی معلوم ہوتا ہے۔ اسلوب بیان میں بھی زیادہ صفائی، شگفتگی، روانی اور انجام نمایاں ہو جاتا ہے۔

۳۔ تیسرے دور کی شعر گوئی کو شاعر کی اصلی اور حقیقی شعر گوئی سمجھنا چاہئے۔ اس میں معنویت ایک بے پناہ سیل کی شکل اختیار کر لیتی ہے۔ الفاظ کی جامعیت بھی کمال پر پہنچ جاتی ہے۔ یہاں ہمہ الفاظ معانی کا ساتھ دیتے نظر نہیں آتے۔ ہم کہہ سکتے ہیں کہ الفاظ کے جام و سبب معانی سے بھر کر چھلکنے لگتے ہیں اور سامعہ عربی کے بیان کے مطابق کوثر و تسنیم کی لہروں میں تیرنے لگتا ہے۔ اس آخری دور کے شعروں پر آپ گہری نظر ڈالیں تو حیران رہ جائیں گے کہ شاعر نے شعر کے ایک ایک ٹکڑے میں متعدد پہلوؤں کیونکر پیش نظر رکھ لئے۔ حالانکہ اسے شعر کہتے وقت ان تمام مختلف پہلوؤں کا واضح شعور ہی نہیں ہوتا۔ دل و دماغ میں شعر سے جو مناسبت پیدا ہو جاتی ہے۔ وہ بے قصد و ارادہ شاعر کی فطری خصوصیتوں کے مطابق کار فرما رہتی ہے اور دل کی بات بے تکلف کہہ چکنے کے بعد شاعر کو اندازہ ہوتا ہے کہ وہ ایک شعر میں کتنے دلاویز نکلتے پیدا کر گیا۔

اکثر و بیشتر شعراء جلد بازی میں دوسرے دور میں ہی دم توڑ بیٹھتے ہیں اس لئے ان کا کوئی خاص کارنامہ سامنے نہیں آتا۔ علامہ اقبال نے بھی خوب کہا ہے کہ۔

نقش ہیں سب نا تمام خونِ جگر کے بغیر
نغمہ ہے سودائے خام خونِ جگر کے بغیر



سارے جہاں میں دھوم ہماری زبان کی ہے

”مقالہ تفصیل چاہتا ہے اور سمینار اختصار“، اس جملے کی معنویت کا اندازہ اس وقت ہوا جب شعبہ ”اردو کشمیر یونیورسٹی“ نے اپنے پچاس سالہ سفر کی گولڈن جوبلی بڑے جوش و خروش سے منائی۔ تین روزہ سمینار میں مقالوں کے علاوہ کلچرل پروگرام، کل ہند مشاعرہ اور انعامات و اعزازات کی تقاریب بھی شامل تھیں۔ ہر تقریب میں عاشقان اردو ہمد تن گوش مقالے سماعت فرما رہے تھے، جہاں سوال پوچھنے کی ضرورت پڑتی، وہیں بحث و مباحثہ کا سماں بندھ جاتا، جیسے سب سننے والے اپنے علم میں اضافہ کرنے کی غرض سے بیٹھے ہیں۔ کاش پروفیسر محی الدین قادری زور زندہ ہوتے، تو ان کی خوشی کی کوئی انتہا نہیں رہتی، جب وہ دیکھتے کہ اس ”کارواں“ کو جس کو انہوں نے اکیلے شروع کیا تھا آج پچاس سال کا طویل سفر مکمل ہونے پر کیسا جشن منایا جا رہا ہے ہر طرف گہما گہمی کا عالم تھا، جس کی کیفیت کو بیان کرنا بہت مشکل ہے۔ سمینار میں دہلی، علی گڑھ، میرٹھ، پٹنہ، جموں یونیورسٹیوں سے پروفیسر صاحبان تشریف لائے تھے، ان کے علاوہ مقامی ادیبوں اور شعراء کی بڑی تعداد نے بھی شرکت کی۔

سمینار میں ”برصغیر میں اردو زبان و ادب..... کل، آج اور کل“ کے عنوان کے تحت مختلف النوع کے مقالے اور مضامین پڑھے گئے، ہر مقالہ نگار سامعین کو ڈرانے کے لئے یہ دھمکی ضرور دیتا کہ میرا مقالہ تیس پچیس صفحات پر مشتمل ہے، یہ سنتے ہی محفل میں ہر طرف کا نا پھوسی شروع ہو جاتی کہ اتنا طویل مقالہ کون سنے گا، لیکن پھر بھی سننے والے آخر تک بڑے مہر و تحمل سے سنتے۔ کوئی مقالہ نگار اپنی آواز میں گرج پیدا کرتا، کوئی مخصوص

ساں باندھنے کی کوشش کرتا، کسی کو سوالوں کا تسلی بخش جواب دینے کی فکر رہتی، کوئی سامعین کی قوت برداشت کا امتحان لیتا۔ غرض ہر طرح کے مقالے سننے کو ملے۔

تین دنوں کے دوران ایسے بہت سے مواقع ضرور آئے جب سامعین محفوظ ہوئے۔ مثلاً جب حامدی کا شمیری نے فاروق نازکی کو نئی نسل کا شاعر گردانا، تو کسی نے پیچھے سے فقرہ کسا کہ ماں باپ کو اپنا بچہ اور استاد کو اپنا طالب علم ہمیشہ معصوم لگتا ہے۔ پروفیسر ظہور الدین صاحب نے مشاعرے کی نظامت کرتے ہوئے ان شعراء کو بھی نئی نسل میں گردانا جنہوں نے اپنی زندگی کی پچاس سے زائد بہاریں دیکھی ہیں۔ کچھ رل اکادمی کے سیکرٹری رفیق مسعودی کو لگہ ہے کہ اردو زبان اب مسافر بسوں پر لگائے جانی والی تختیوں تک محدود ہو گئی ہے، تو پروفیسر عبدالحق کشمیر کو اردو کا قلعہ تصور کرتے ہیں۔ فاروق نازکی نے اپنے مخصوص انداز میں شعبہ اردو کو پروفیسر محی الدین قادری زور اور پروفیسر عبدالقادر سروری کی قبروں پر کتبہ نصب کرنے کی اپیل کی۔ زور صاحب خانیاں میں اور سروری صاحب جو ہر نگر میں مدفون ہیں۔ ٹینگ صاحب نے شعبہ کی سلور جوبلی کی یاد دہانی کرتے ہوئے یہ شکایت کی، کہ شعبہ اس کے بعد بالکل خاموش ہو گیا، جس کا جواب پروفیسر مجید مظہر نے محاوراتی زبان میں نہایت ادب کے ساتھ دیتے ہوئے کہا، ”اگر صبح کا بھولا شام کو لوٹے، اس کو بھولا نہیں کہتے۔“ مشاعرے میں شعراء کی داد دینے میں اتنی فراوانی کا مظاہرہ ہوا کہ بیرون ریاست کے شعراء حیران ہو گئے کہ اتنی داد تو علی گڑھ یا دہلی میں بھی نہیں ملتی۔

گولڈن جوبلی کی آخری تقریب سننے کے بجائے دیکھنے سے تعلق رکھتی تھی، اس تقریب میں شعبہ اردو نے سابق اساتذہ جن میں پروفیسر شکیل الرحمان، پروفیسر محمد حسن، پروفیسر حامدی کا شمیری، پروفیسر اکبر حیدری اور پروفیسر محمد زمان آزرہ شامل ہیں کو ان کی شعبہ کے تعین خدمات کے اعتراف میں اعزازات سے نوازا۔ اس کے علاوہ

فاروق نازگی کو شعبہ کے ابتدائی طالب علم ہونے کی حیثیت سے، صوفی غلام محمد کو صحافت کے حوالے سے، محمد یوسف ٹینگ کو تنقید و تحقیق کے اعتراف میں، عبدالرشید نقشبندی کو ریڈیو میں صحیح تلفظ اور سریلی آواز میں پروگرام نشر کرنے پر، محمد صدیق کو کتابت میں اور ڈاکٹر نذیر مشتاق کو اردو زبان میں طب کے موضوع پر لکھنے اور طبی اصطلاحات کے شستہ اور رواں تراجم کرنے کیلئے اعزازات سے نوازا گیا۔

چشمِ زریں میں اس وقت گرمی محسوس ہوئی جب وائس چانسلر صاحب نے بھی قراخدی کا مظاہرہ کر کے شعبہ کو ۵ لاکھ روپے کی خصوصی گرانٹ دینے کا اعلان کیا، ساتھ ہی اردو صحافت کے لئے مخصوص ایک کورس شروع کرنے کی نوید بھی سنائی۔ تین دنوں کے جشنِ اردو کو دیکھ کر پروفیسر قمر رئیس کو اعتراف کرنا پڑا کہ اب ملک کی دیگر ریاستوں میں جو بڑی بڑی یونیورسٹیاں ہیں، وہاں بھی شعبہ اردو کشمیر یونیورسٹی کی طرح جشنِ زریں منایا جانا چاہیے۔ شاید داغ نے اسی لئے صدیوں پہلے کہا تھا کہ

اردو ہے نام جس کا ہمیں جانتے ہیں داغ
سارے جہاں میں دھوم ہماری زبان کی ہے



حق ہے کچھ کشمیریوں کے نالہ شب گیر کا

صحافت کے میدان میں ایسے نابذہ حضرات بہت کم اُٹھے ہیں، جنہوں نے صحیح معنوں میں صحافتی ذمہ داری نبھاتے ہوئے بیباکی اور دلیری سے حاکمان وقت کی ظالمانہ پالیسی کی نقاب کشائی کرتے ہوئے اپنے جان کی پروا بھی نہیں کی ہے۔ اس کے لئے انہیں زندگی کی کئی بہاریں اسیر زندان ہو کر بھی گزاری پڑیں۔ لیکن اردو اے ایسے مستحکم اور منظم کہ سزائیں کھانے کے بعد بھی، اس تلاش میں رہتے کہ کب موقع ملے اور وہ اپنے دل کی بھڑاس نکال سکیں۔ ان ہی جوان مرد صحافوں کے قبیلے میں مولانا ظفر علی خاں سرفہرست ہیں۔

مولانا کو کشمیر سے والہانہ لگاؤ تھا، جب بھی وہ یہاں آتے، تو کشمیریوں کی عملی زندگی میں ضرور جھانکتے، کہ یہاں لوگوں کو کن کن مصائب و مشکلات کو سامنا کرنا پڑتا ہے۔ انہوں نے اپنے موقر اخبار ”زمیندار“ میں کشمیریوں کے لئے مخصوص جگہ رکھی تھی، جس میں وقتاً فوقتاً مظلوم کشمیریوں کی داستانِ ستم منظومات میں تحریر کرتے۔

مولانا نے اکثر و بیشتر وقت کشمیر میں ہی گزارا ہے۔ ایک روز مولانا گمرگ کی حسین وادیوں میں سیر و تفریح کی غرض سے نکل پڑے۔ تو راستہ میں ایک انگریز نے گھوڑے سے اترتے ہوئے حاکمانہ انداز میں ان کو گھوڑے کی باگیں پکڑنے کو کہا۔ انہیں انگریز کے اس ناجائز حکم اور تحکمانہ انداز پر بڑا غصہ آیا اور اسے دو ٹوک جواب دیا کہ میں تمہارا نوکر نہیں ہوں اور چل پڑے۔ انگریز حاکم نے مولانا کی زبان سے یہ گستاخانہ کلام سن کر ان کو ناشائستہ الفاظ کہے۔ مولانا کو ان الفاظ کی تاب کہاں تھی۔ وہیں پلٹے اور اس انگریز کی اتنی پٹائی کی کہ اس کا حلیہ بگڑ گیا۔

انگریز حیران و پریشان ہو کر بچ و تاب کھاتا ہوا ریزئیڈنسی پہنچا اور مولانا کی گستاخی کی شکایت کی۔ اس واقعے سے ساری ریاست میں تہلکہ مچ گیا۔ یہ بات کسی چنبھے سے کم نہیں تھی کہ ایک عام شخص نے ایک انگریز آفیسر کو برسر عام پیٹ دیا تھا۔ ریزئیڈنٹ نے مہاراجہ پر زور دیا کہ ایسے گستاخ نو جوان کو سخت سزا دی جائے، جس نے حاکم قوم کے ایک معزز فرد کی بے عزتی کی ہے۔ راجہ ریزئیڈنسی کے سامنے بے بس تھا۔ مہاراجہ پر تاب سنگھ نے اسی میں عافیت سمجھی کہ مولانا کو ریاست چھوڑنے کا حکم جاری کیا جائے۔ ریاست بدر کرنے کے بعد بھی مولانا کوئی دفعہ وارہ کشمیر ہوئے۔ 1931 کے بعد جب کشمیری قوم پوری طرح منظم طریقہ پر اپنے جائز حقوق کے لئے سر بکف میدان میں اتر آئی، تو اس وقت جن شعلہ بیان مقررروں نے اہم رول ادا کیا۔ ان میں سید عطا اللہ شاہ بخاری، مولانا حبیب الرحمان اور مولانا ظفر علی خاں ایسے مقررین تھے جنہوں نے صاف اور واضح گاف انداز میں ریاستی حکام کی غنیمتیں حرام کر دیں۔ مولانا تقریر و تحریر دونوں میں ید طولی رکھتے تھے۔ انہوں نے ہمیشہ کشمیریوں کی حالت زار پر واویلہ کیا۔ جب 1931

میں ہر جگہ مہاراجہ کے خلاف احتجاجی مظاہرے ہوئے، کیونکہ مہاراجہ انوار نے کشمیریوں پر ظلم کے پہاڑ توڑ دیئے تھے۔ تو مولانا نے اس حالت کی تصویر کشی درد ناک انداز میں یوں کی۔

ہر طرف ہنگامہ پھر برپا ہے دارو گیر کا
 ہو رہا ہے پھر ہرا زخم کہن کشمیر کا
 گونجتی ہے پھر فضا زنجیر کی جھنکار سے
 شور جس میں دب رہا ہے نعرہ تکبیر کا
 ہے خطراتی کہ کیوں کرتے ہیں اپنا حق طلب
 ہیں یہ ساری سختیاں خمیازہ اس تقصیر کا
 بادشاہ بے مہر ہے اور بے نیاز اس کا وزیر
 شکوہ کس سے کیجیے پھوٹی ہوئی تقدیر کا
 ایک لے دے کے خدا باقی ہے جس کے عرش پر
 حق ہے کچھ کشمیریوں کے نالہ شب گیر کا



یاد تھیں ہم کو بھی رنگارنگ بزم آرائیاں

انگریزی کے مشہور افسانہ نگار او۔ ہنری کی کہانی After twenty years ہمارے بارہویں جماعت کے نصاب میں شامل تھی، جس میں دو دوست ایک دوسرے سے بیس سال بعد ملنے کا وعدہ کرتے ہیں۔ بیس سال گزرنے کے بعد جب وہ ایک دوسرے سے ملتے ہیں تو دونوں متضاد صورت حال سے دوچار ہوتے ہیں۔ اسی طرح کا ایک کارنامہ شمس الدین شیم نے کر کے دکھایا، جب انہوں نے اپنے دوستوں کو بیس سال بعد ایک جگہ پر جمع کیا۔ جو گزری صدی کے ساتویں اور آٹھویں عشرے میں کبھی تلاش ادب تو کبھی رائٹرز کلب کے روح رواں تھے۔ یہ ایک ایسی محفل تھی، جس میں نہ کوئی ایجنڈا تھا نہ ہی کوئی منضبط پروگرام۔ ہر آنے والا دوسرے سے گلے ملتا، مصافحہ کرتا اور آنکھوں ہی آنکھوں میں سوال کر بیٹھتا کہ ہم یہاں کیوں جمع ہوئے ہیں۔ اس سوال کا جواب سوائے شیم کے کون دے سکتا تھا، لیکن شیم کہیں دکھائی نہیں دے رہا تھا۔ بقول غالب ع

مے بھی ہے مینا بھی ہے ساغر بھی ہے ساقی نہیں

کمرے کے ایک کونے میں سلطان الحق شہیدی، فرید پربتی، ایس۔ ایم، قمر اور

عبدالرشید فراق ادبی گفتگو میں محو تھے تو دوسری طرف سجاد حسین اور اعجاز بانڈے سگریٹ کے لمبے لمبے کش لے رہے تھے، تو اسی اثناء میں دروازے پر قہقہہ مارتے ہوئے چند چہرے نظر آئے، جن میں جاوید آذر، خالد بشیر، غلام نبی شاہد اور رفیق ہمرائز تھے۔ تو محفل میں علیک سلیک کی آوازیں بلند ہونے لگی۔ ابھی محفل کا رنگ جما ہی تھا کہ ایک سفید ریش بزرگ شخص نے زندہ دلی سے سلام کرتے ہوئے سب کو اپنی طرف متوجہ کیا۔ تو سب کھسر پھسر کرنے لگے کہ یہ کون صاحب ہیں لیکن جاوید آذر کی پارکھی نظران کو پہلے ہی پہچان گئی۔ انہوں نے سفید پوش بزرگ سے گلے ملتے ہی چلایا، منیر تم تو بوڑھے ہو چکے ہو۔ منیر صاحب نے برجستہ جواب دیا، خود کو کبھی آئینہ میں دیکھا ہے۔ یہ سکر سب ہنسنے لگے اور اترا نا کھڑے ہو گئے کہ اب محفل میں مزہ آئے گا، کیونکہ منیر احمد، جس کی سنجیدہ باتوں سے بھی مزاج کے پھوارے پھوٹتے ہیں ہمارے درمیان موجود ہے۔ دروازے پر عمر مجید کی صدا سنائی دی، کیا میں اندر آ سکتا ہوں۔ ہر ایک ان کو اپنی بغل والی جگہ دینے پر آمادہ تھا، لیکن وہ تو موقعہ شناس نکلے، انہوں نے اپنے یار خاص منیر احمد منیر کو ہی ترجیح دی۔ اسی اثناء میں شمس الدین شمیم کی آواز سنائی دی کیا سب آگئے۔ تو سلطان الحق شہیدی نے جملہ کتے ہوئے کہا، برخوردار خود دیکھ لو کتنے باراتی ساتھ لینے ہیں۔ ایک ایک کر کے سب جمع ہو گئے، سبھوں کے چہرے خوشی سے کھل اٹھے، دبے دبے ہونٹوں میں ایک دوسرے سے شکایت کرتے کہ کیا سچ مچ ہم نے اتنے برس غیروں کی طرح گزارے، ایک دوسرے سے بے خبر، جیسے کبھی ملے ہی نہیں تھے۔ کوئی وقت کو مورد الزام ٹھہراتا، تو کوئی زندگی کی مصروفیات کا رونا روتا۔ غرض سبھی حیران و پریشان سوچ رہے تھے کہ شمیم کے دل میں کیا سوچھی کہ اس نے سب کو بلایا ہے۔ سب ایک دوسرے کو تاک رہے تھے، جیسے بات کرنے کا کوئی بہانا ڈھونڈ رہے ہوں۔ تو شمیم نے نہایت سادگی سے کہا کہ مجھے اپنے دوستوں کی یاد ستانے لگی تو میں نے غنیمت سمجھا کہ سب کو پھر ملانے کا

کوئی بہانا بنایا جائے۔ ساتھ ہی بیس سال پرانے واقعات کا تذکرہ کرنے لگے، تو منیر احمد منیر نے تلاش ادب کی بات چھیڑتے ہوئے ماضی کی یادیں تازہ کیں۔ جیسے کسی بچے کو نانی کی کہانی یاد آگئی ہو، اور وہ بھند ہو کہ سب اس کو سنیں۔ عمر مجید نے کئی ایک واقعات سنائے تو شمس الدین شمیم نے بھی محفل میں رنگ جمتے ہی ادیبوں کے معاشرے چھیڑ دیے۔ جس کو سب دلچسپی کے ساتھ سننے لگے۔ سلطان الحق شہیدی نے کئی رنگ رنگ واقعات سنائے، سب ماضی کی دھندلی یادوں کو آنکھیں میں محسوس کر رہے تھے، کچھ تو آنسوؤں کو روکنے کی ناکام کوشش میں لگے تھے۔ جیسے سب بزبان غالب دل کی کیفیت بیان کر رہے ہوں۔

یاد تھیں ہم کو بھی رنگ رنگ بزم آرائیاں

لیکن اب نقش و نگار طاق نسیاں ہو گئیں

خدا جانے شمس الدین شمیم کے دل میں کیا سوچھی وہ فوراً اٹھے اور سب کو کھانے کی طرف متوجہ کیا، کہ پہلے کھانا، پھر رونا۔ کھانے کا خاص انتظام رکھا گیا تھا، جس میں وازدان کے ساتوں پکوان موجود تھے، جیسے کچھ شمیم دلہا تھا اور ہم سب باراتی۔ کھانے کے بعد پھر محفل جمنے لگی، تو شمیم پھر باہر کی طرف دوڑتے دکھائے دیئے، لیکن اکیلے نہیں لوٹے بلکہ ساتھ میں ایک فوٹو گرافر بھی تھا۔ اس کو حسن اتفاق ہی سمجھئے یا شمیم کی بزلہ سنجی کہ فوٹو گرافر بھی ایک نیم شاعر نکلا۔ اب یہ کیسے ممکن تھا کہ چند شعراء ایک جگہ جمع ہوں اور وہ اپنے کلام کے دفتر کھولنے کی کوشش نہ کریں۔ بس پھر کیا تھا کہ شہیدی صاحب نے بغل میں چھپائی ہوئی بیاض نکالی اور اپنے مخصوص انداز میں اشعار گھنٹکانے لگے بقول جاوید آذر شہیدی صاحب ”خ“ کو اپنے اصلی مخرج سے ادا کرتے ہیں تو شعر گنگنانے لگتے ہیں۔ ابھی شہیدی صاحب دل کی بھڑاس نکال ہی رہے تھے کہ منیر احمد منیر نے بھی مزاحیہ انداز میں ڈوبی دو کشمیری غزلیں سنا ڈالیں کہ کہیں شہیدی صاحب کا نظر آمیز کلام سن کر

سب کی طبیعت بھاری نہ ہو جائے اور میں کلام سنانے کے بغیر ہی چلتا ہوں۔ جاوید آذر نے فرید پربتی کو بھی دعوت دی کہ وہ بھی اپنے کلام سے نوازیں۔ غلام نبی شاہد کا افسانہ ”بھوشن لال کیا زگوہ وٹس“ سنتے ہی محفل سنجیدہ ہو گیا۔ کہانی میں کشمیر کے حالات کی عکاسی ہو، ہوانداز میں کی گئی تھی، کہ سب حیرت میں پڑ گئے، شاہد صاحب نے اتنی بڑی کہانی اردو میں کیوں نہیں لکھی، کاش شاہد صاحب اس کو اردو میں لکھتے، تو ان نام نہاد افسانہ نگاروں کو پتہ چلتا کہ سچ محض کشمیر میں کیا حالات ہیں، جو تخیل کی بنیاد پر اس موضوع پر لکھتے ہیں۔ میر صاحب نے کہانی سنتے ہی کہا اگر میں یہ کہانی شاہد کی زبانی نہ سنتا تو میں اس کو اختر محی الدین کے کھاتے میں ڈال دیتا۔ محفل کی کیفیت دیکھ کر خالد بشیر ایک کونے میں کچھ سوچ رہے تھے کہ جیسے ان کو بھی اپنے چند اشعار سنانے کا موڑ بن رہا ہو۔

محفل کا رنگ اتنا جم چکا تھا کہ جیسے کسی کو گھر جانے کی جلدی نہیں تھی، لیکن وقت کا کیا کیا جائے گھر تو ہر حالت میں پہنچنا تھا، ورنہ گھر والوں کے دلوں میں بُرے خدشات جنم لیتے۔ گھر پہنچتے ہی میرے دل میں یہ خیال آیا کہ اوہنری نے تو تخیل سے کہانی بنی تھی لیکن ہمارے اوہنری (شمس الدین شیم) نے تو حقیقت میں بیس سال بعد دوستوں کو ملایا، کاش شیم اوہنری کی طرح کہانیوں میں گم ہو جاتے تو یقیناً ہمارے افسانوی ادب میں قابل قدر اضافہ ہوتا۔



بات کرنے سے زبان نہیں کٹتی

کئی سال پہلے مجھے اختر محی الدین اور امین کمال سے بالمشافہ ملاقات کرنے کا بہت اشتیاق تھا۔ اپنی دیرینہ خواہش کو پورا کرنے کے لئے میں کچھ لاکاڈمی کے دفتر میں گیا۔ تو وہاں معلوم ہوا کہ امین کمال صاحب طبیعت ناساز ہونے کی وجہ سے نہیں آئے ہیں۔ اور اختر محی الدین کسی دوسرے محکمے میں کام کرتے ہیں۔ میری دنوں خواہشیں دل ہی میں رہ گئیں۔ پھر بھی میں نے کوشش کی، کہ کسی ادیب یا شاعر سے ضرور ملوں۔ اس وقت کچھ لاکاڈمی کی پرانی عمارت تھی، جہاں لائبریری کے لئے ایک مخصوص کمرہ تھا۔ اس میں بہت سے نادر مخطوطات اور قیمتی فوٹو گراف سلیقہ سے رکھے گئے تھے، جو بعد میں جل گئے یا جلایئے گئے (واللہ عالم)۔ میں اکاڈمی کی عقب والی بلڈنگ میں گیا تو وہاں ایک کمرے میں ایک شخص خاموشی سے اپنے کام میں اتنا مشغول تھا کہ میں بغیر اجازت کمرے میں گھس آیا۔ لیکن پھر بھی موصوف نے اتنا بھی ضروری نہیں سمجھا کہ مجھ سے کوئی باز پرس کرتے۔ میں سامنے والی کرسی پر بیٹھ گیا۔ تو مذکورہ شخص نے عینک سرکاتے ہوئے مجھے سے پوچھا۔ بیٹا کس سے ملنا ہے۔ میں کوئی معقول جواب نہیں دے پایا کہ کمرے میں ایک بلند قامت شخص وارد ہوا۔ دونوں بغل گیر ہو گئے۔ میں حیرانی کے عالم میں ایک طرف بیٹھ گیا تو اس بلند قامت شخص نے پچھتے ہوئے چلایا کہ بشیر اختر تم تو ایک افسانہ کے کردار بن گئے ہو۔ بشیر اختر جو میرے لئے کوئی اجنبی نام نہیں تھا۔ میں نے ان کے کئی افسانے پڑھ رکھے تھے۔ دل میں خوشی محسوس ہوئی کہ اگر بڑے اختر (اختر محی الدین) سے ملاقات نہ ہوئی تو کیا ہوا چھوٹے اختر (بشیر اختر) بھی تو میرے پسندیدہ افسانہ

نگار ہیں۔ لیکن ابھی میرے لئے یہ معمہ تھا کہ بلند قامت شخص کون ہے۔ جو بشیر اختر سے اتنا گھل مل گیا کہ دنوں ”تم سے تو“ کی حد پار کر گئے۔

اسی اثنا میں ایک شخص بشیر اختر صاحب کو ڈھونڈتے ہوئے کمرے میں داخل ہوئے۔ تو انہوں نے بلند قامت شخص کو دیکھ کر خوشی کا اظہار کرتے ہوئے کہا، خیال صاحب مجھے یقین ہی نہیں آ رہا ہے کہ آپ مجھے یہیں ملیں گے۔ براہ کرم میری سفارش کر دیجئے، میں نے اپنا شعری مجموعہ مالی معاونت کے لئے داخل کیا ہے۔ تو خیال صاحب نے بشیر اختر کی طرف دیکھ کر کہا، یار اس کا خاص خیال رکھنا۔ بشیر اختر نے برجستہ جملہ کسا، خیال تمہارے ہوتے ہوئے کسی کا کیا خیال رکھوں۔ دونوں اس جملے پر ہنس پڑے۔ نہ جانے مذکورہ شخص کے دل میں کیا سوچھی، وہ کمرے سے باہر چلے گئے، تو بشیر اختر نے حیرانی کا اظہار کرتے ہوئے کہا کہ اب لوگوں کو صرف ”صاحب کتاب“ بننے کی لت پڑ چکی ہے۔ ہم لوگ تو لکھنے کے بعد بھی کئی کئی دنوں تک کسی کو دکھانے سے ڈرتے تھے کہ کہیں مذاق نہ بن جائے۔ اور موصوف قافیہ وردیف سے نابلد اور عروض و آہنگ سے بے خبر ہے لیکن پھر بھی بھد ہے کہ اس کی ”تک بندی“ پر ان کو مالی معاونت دی جائے۔ خیال صاحب نے مسکراتے ہوئے لقمہ دیا کہ یار لوگوں کے افسانوں کے تک تک سدھارتے سدھارتے تم اس قابل بن ہی گئے ہو کہ کسی کی شعری تخلیق کی پلک سنوار سکو۔ لگے ہاتھوں اس بیچارے کا کام بھی بن جائے گا۔ اس پر بشیر اختر صاحب نے سنجیدہ ہوتے ہوئے سگریٹ کا کش لے کر کہا کہ میں قریباً بیس سال سے کہانیاں لکھ رہا ہوں، لیکن میری ہمت نہیں بندھتی کہ میں ان کو کتابی شکل دوں۔ پھر پریم چند کا جملہ دہرایا کہ ”بات کرنے سے زبان نہیں کٹتی بلکہ لکھنے سے ہاتھ ضرور کٹتے ہیں۔“ پریم چند کا یہ جملہ کتنی معنویت رکھتا ہے اس کا احساس مجھے آج ہو رہا ہے۔ کہ لکھنا کتنا دشوار گزار مرحلہ ہے شاید اسی لئے کہا جاتا ہے کہ جو قلم اٹھانے سے قاصر ہوتا ہے وہ سیاست کا سہارا لیتا ہے۔ کیونکہ وہاں تحریر کا نہیں بلکہ تقریر کا دخل ہوتا ہے۔

کئی مہینوں کے بعد میری دیرینہ آرزو اس وقت پھر آئی جب غلام رسول ناز کی کی بری ریڈیو اسٹیشن کے آڈیو ریم میں منائی گئی۔ ہر ایک مقرر ناز کی مرحوم کے قد کو بلند کرنے کے لئے اپنی علمی بساط کو بروئے کار لا کر ان کی شاعری کے ڈانڈے اقبال سے ملانے پر ٹٹا تھا۔ سامعین میں سے بھی کئی اصحاب اٹھے اور ناز کی مرحوم کے ساتھ اپنے تعلقات بیان کرنے لگے۔ تو مائیک پر کسی نے اختر محی الدین صاحب کو بھی ناز کی مرحوم کے تئیں اپنے خیالات بیان کرنے کی دعوت دی۔ میں دل ہی دل میں خوش ہوا کہ آج اپنے سب سے زیادہ پسندیدہ افسانہ نگار کو دیکھنے کا موقع ملے گا۔ تو کیا دیکھتا ہوں کہ ایک نحیف و زار، کمزور، دبلا پتلا اور گندی رنگت کا آدمی دروازے کی بائیں جانب سے آ رہا ہے۔ اختر صاحب نے جذباتی انداز میں تقریر کرتے ہوئے کہا کہ ہم لوگ مرنے کے بعد شاعر کی قدر و منزلت کو جانچتے ہیں۔ جبکہ میں نے ایران میں ناز کی مرحوم کا فارسی کلام یونیورسٹی کے نصاب میں دیکھا۔ تو میری خوشی کی انتہا ہی نہیں رہی۔ افسوس ہم لوگ کتنے بد نصیب ہیں کہ مرنے کے بعد مرتبے چڑھانے میں ایک دوسرے سے سبقت لینا چاہتے ہیں۔

آج میں سوچتا ہوں کہ کشمیری افسانے کا زریں دور کا خاتمہ ہو گیا۔ جب میں نے اپنی ادبی زندگی کی شروعات کی تو میں نے اخترین (اختر محی الدین اور بشیر اختر) کے افسانے خوب پڑھے۔ کاش وہ کچھ سال اور زندہ رہتے۔ تو ہم ان کے افسانوں سے لطف اندوز ہوتے۔ لیکن یہ بھی سچ ہے کہ ادیب کبھی نہیں مرنے، کیونکہ وہ اپنی تحریروں میں ہمیشہ زندہ رہتا ہے، جس طرح اختر محی الدین ”دندوزن“ اور بشیر اختر ”انہ گھٹہ منہ کتھہ“ میں زندہ جاوید ہیں۔



سنجھ کر لکھیے، کہیں ٹوٹ نہ جائے!

میرے ایک دیرینہ دوست سلیم ساغر کم سنی میں ہی شعر و ادب کی پیچیدگیوں کو اس طرح سمجھ چکے ہیں کہ وہ اشعار کی تقطیع انگلیوں کی پوروں پر اس طرح کرتے ہیں کہ مجھے حیرت ہوتی ہے کہ یہ ارکان کی گنتی کر رہے ہیں یا مونگ پھلی چبا رہے ہیں۔ میں نے بارہا اس سے پوچھا، یا تم یہ کیسے کر پاتے ہو۔ وہ ہر مرتبہ یہ کہہ کر ٹال دیتا ہے کہ اس کے لئے عروض و آہنگ سیکھنے کی ضرورت ہے جو تمہارے بس کی بات نہیں۔ اگر شعر میں کوئی رکن کم یا زیادہ ہو، تو شعر کا وزن ٹوٹ جاتا ہے۔ یہ جواب سن کر میں قہقہہ مار کر ہنسنے لگا کہ کیا سچ شعر کا وزن ٹوٹ جاتا ہے یا ڈرانے کے لئے کہہ رہے ہو۔

مشہور ہے جب اردو کے کہنے مشق شاعر بسمل سعیدی اپنے استاد کے پاس کلام لے کر گئے کہ حضرت اس کی اصلاح فرمائیں۔ تو انہوں نے بسمل سعیدی کو سرتاپا جائزہ لیتے ہوئے کہا کہ تم نے کس کس شاعر کو پڑھا ہے بسمل صاحب نے معصومیت سے جواب دیا، کہ شعر کہنے کے لئے کسی شاعر کو پڑھنے سے کیا تعلق ہے؟ استاد نے مسکراتے ہوئے کہا کہ برخوردار اگر شعر و ادب میں کوئی کارنامہ انجام دینا ہے تو تین میسوں (م) پر عمل کرو، جیسی شعر فنی کی صلاحیت پیدا ہوگی، ورنہ عمر بھر ”تک بندی“ کرتے رہو گے۔ اور وہ تین (م) یوں ہیں، مطالعہ، مشق اور مشورہ۔

بکل سعیدی کو جو نصیحت اپنے استاد نے کی، اس کی اہمیت اور افادیت آج بھی مسلم ہے۔ جب مطالعہ کی بات چلتی ہے تو کلاسیکل شعراء کو پڑھنے کی تلقین کی جاتی ہے۔ اس کے دو فائدے ہیں اول زبان کی نوک پلک سنور جاتی ہے اور دوسرا فظوں کے شیڈس (shades) کا اندازہ ہوتا ہے کہ موقع محل کے اعتبار سے لفظ کی کیا معنویت ہے۔ اکثر اساتذہ مطالعہ کے دوران حفظ کی اہمیت پر بھی زور دیتے ہیں۔ حفظ کی بات چلی تو ایک دلچسپ واقعہ ہر اتاپلوں، عربی کے مایہ ناز شاعر ابونواس نے زمانہ طالب علمی میں ایک بار اپنے استاد خلف الاحمر سے شعر گوئی کی اجازت چاہی۔ خلف نے جواب دیا:۔

”میں تمہیں اس وقت تک اجازت نہیں دے سکتا جب تک کہ تم قدیم شعراء عرب کے ایک ہزار اشعار حفظ نہ کرو۔ اور ان میں گیت، قصیدہ اور فریاد سب کچھ ہونا چاہیے۔“

ابونواس یہ حکم سن کر ایک مدت کے لئے گوشہ نشین ہو گیا۔ پھر حاضر ہو کر اس نے استاد سے کہا:۔

”جناب، میں آپ کا حکم بجالایا۔“

”تو سناؤ۔“ خلف الاحمر نے کہا۔

ابونواس نے کلام سنانے شروع کئے اور کئی دن کی مدت میں اس نے اپنے یاد کئے ہوئے زیادہ تر اشعار سنا ڈالے اور پھر اپنی درخواست کا اعادہ کیا کہ مجھے شعر کہنے کی اجازت عطا ہو۔

”اجازت نہیں مل سکتی۔“ خلف الاحمر نے کہا۔ ”تا وقت یہ کہ تم وہ سب اشعار

اپنے حافظے سے اس طرح نہ محو کرو گویا تم نے انہیں کبھی یاد ہی نہ کیا تھا۔“

استاد، یہ تو بہت مشکل ہے۔“ ابونواس نے کہا۔ ”میں نے تو یہ اشعار بڑی اچھی

طرح یاد کر لئے ہیں۔“

”جب تک تم انہیں بھلاؤ گے نہیں، تب تک تمہیں اجازت نہیں ملے گی۔“

بچارہ ابونواس دوبارہ کسی خانقاہ میں چھپ رہا اور بہت مدت وہاں پڑا رہا جب تک وہ سارے اشعار اس کی یاد سے محو نہ ہو گئے۔ تب کہیں باہر نکل کر وہ استاد کی خدمت میں حاضر ہوا اور بولا:-

”استاد، میں نے وہ کلام اس طرح بھلا دیے ہیں گویا میں نے انہیں کبھی یاد ہی نہ کیا تھا۔“

”اچھا تو جاؤ۔“ خلف نے کہا ”اب شعر کہو۔“

متذکرہ واقعہ سے یہ بات صاف مترشح ہوتی ہے کہ ایک شاعر کس طرح اپنے استاد سے شعر گوئی کی اجازت طلب کرتا ہے اور پھر اپنے استاد کی شرطوں کو پورا بھی کرتا ہے۔ جب مطالعہ و مشاہدہ مکمل ہوتا ہے تو شعر کہنے میں کوئی قباحت نہیں۔ ورنہ اکثر ”بگڑا شاعر مرثیہ گو“ والی بات ہو جاتی ہے۔ اس لئے مشق کرنا ضروری ہے۔ انگریزی کے شاعر بازن کے متعلق مشہور ہے کہ وہ ایک شعر دس دس مرتبہ لکھتا تھا، اور ہر وقت شعر کی نوعیت بدل جاتی، جب تک اطمینان نہ ہوتا، اپنی کوشش جاری رکھتا۔

مشورہ کے لئے اساتذہ کے سامنے زانوائے ادب تہہ کرنا شرط اول ہے۔ ہر دور میں اساتذہ کی ایک روایت رہی ہے۔ جو اپنے شاگردوں کو فن کے محاسن و معائب سے آشنا کرتے ہیں۔ کلام کی باریکیوں سے روشناس کراتے ہیں۔ اور شعر کہنے والے میں بھی ہمت آ جاتی ہے کہ وہ کسی خیال کو موزوں کر سکے۔

اصل میں بات شعر ٹوٹنے کی چلی تھی اور میں کہاں سے کہاں پہنچ گیا۔ میں جانتا ہوں کہ میری طرح ہزاروں ایسے نوجوان ہونگے، جن کے دل میں یہ خواہش ضرور ہوگی کہ ان کے اشعار بھی اخباروں اور رسالوں کی زینت بنیں۔ کہ نہ مشق شعراء ان کی طرف متوجہ ہوں، یا کم از کم اتنی خفت نہ اٹھانی پڑے کہ شعر ٹوٹ رہا ہو۔ اکثر و بیشتر نام نہاد شعراء نو عمر و نو آموز کو استاد کی دکھانے کے لئے یہی جملہ رنٹے ہیں کہ ”شعر ٹوٹ رہا ہے۔“

ٹیگور ہال کے مشاعرے میں رحمان راہی کا شعر سنتے ہوئے ایک صاحب نے راہی صاحب سے اعتراض کرتے ہوئے کہا کہ جناب شعر ٹوٹ رہا ہے تو انہوں نے برجستہ جواب دیا قبلہ میں نے دانستہ طور پر ایسا کیا ہے ورنہ خیال ٹوٹ جاتا۔

کاش میرے وہ دوست جو شاعری میں قسمت آزمائی کرنا چاہتے ہیں ان تینوں میسوں (مشق، مطالعہ، مشورہ) پر عمل کرتے، پھر دیکھتے کہ اشعار کیسے وارد ہو گئے، الفاظ خود بخود اشعار میں ڈھل جائیں گے، خیالات کا نہ ٹوٹنے والا سلسلہ ہمیشہ کے لئے جاری و ساری رہے گا۔ لیکن اتنی باتیں کرنے کے باوجود یہ بات تسلیم کی گئی ہے کہ شاعری اکتسابی نہیں بلکہ وہی ہے اس لئے ضروری ہے کہ شعر و شاعری میں قسمت آزمائی کے لئے طبیعت کی موزونی از حد ضروری ہے۔



آنکہ دارد قیام در کشمیر

رواں ہفتہ میں ۹ نومبر کو علامہ اقبال کی ۱۳۰ ویں یومِ ولادت کے طور پر منایا گیا۔ مختلف جگہوں پر سمینار ہوئے، تقریریں ہوئیں، بحث و مباحثہ کے دور چلے، ساتھ ہی قبوے کی چسکیاں لینے کا بھی موقعہ نصیب ہوا۔ ہر جگہ علامہ اقبال کے کلام کی معنویت کو آج بھی برقرار سمجھا گیا۔ خصوصاً جب بھی کشمیر کے حوالے سے بات چلی تو، علامہ اقبال کا یہ موقف سامنے آیا، کہ کشمیری قوم ایک زرخیز مٹی کی پروردہ قوم ہے۔ اس لئے ذرا نرم ہونے کی دیر ہے کہ قلب و جگر میں کچھ کر گزرنے کا جذبہ پیدا ہونے میں دیر نہیں لگے گی۔ اس کی زندہ مثال ہمیں اردو اکادمی اور ڈائریکٹوریٹ کے اشتراک سے منعقدہ ایک سمینار میں ہوا، جب اعجاز احمد نگر و صاحب نے اقبال اور کشمیر کے حوالے سے کچھ تاریخی واقعات سنائے، جن سے محفل میں گرمی اور تازگی کا احساس بیدار ہوا۔

اعجاز نگر و صاحب کو پہلی مرتبہ سننے کا موقع ملا، تو طبیعت میں سکون میسر ہوا، آنکھوں میں ٹھنڈک سی محسوس ہوئی، دل میں خوش گوار احساس نے جگہ پائی، چہرے پر طمانیت کے آثار نمودار ہوئے، ان چاہی خوشی میں جھومنے کا شوق پیدا ہوا۔ آواز میں ایسی گرج کہ پورے ہال میں کسی کو بات کرنے کی ہمت نہیں ہوئی۔ میں عالم حیرت میں سوچنے لگا کہ کیا سچ آج کے دور کا ایک کے۔ اے۔ ایس آفیسر علامہ اقبال کے متعلق اتنی علمیت رکھتا ہے، کہ جیسے کوئی ماہر اقبالیات بول رہا ہو۔ زبان پر علامہ کے اشعار ایسے وارد ہو رہے ہوتے کہ جیسے ایک جھمرنا پورے آب تاب کے ساتھ اپنی مخصوص روانی میں بہہ رہا ہے۔ فارسی زبان کا تلفظ اتنا صاف کہ معمولی سدا بدھ رکھنے والا بھی معنی کی تہہ تک

پہنچ سکتا۔ روایاتی تقریریں تو ہر جگہ سننے کو ملتی ہیں لیکن ایسا بہت کم ہوتا ہے جب مقرر کی بات سن کر روحانی کیفیت طاری ہو، لیکن ایسا تبھی ممکن ہے جب بات دل سے نکلے۔ و فور جذبات کا یہ عالم جب تقریر کی شروعات نعتیہ کلمات سے کی، تو آنسوؤں کے قطرے خود بخود اپنا راستہ تلاش کرنے میں مصروف ہو گئے۔

مگر وصاحب کی تقریر سے صاف جھلکتا تھا کہ جیسے علامہ اقبال کا شاگرد و معنوی اپنے استاد کی عظمت بیان کر رہا ہے۔ تقریر میں فقیر و حید الدین کی کتاب ”روزگار فقیر“ کا ذکر بار بار آ رہا تھا جیسے ایک قابل استاد اپنے شاگردوں کا سمجھا رہا تھا کہ اقبال کو سمجھنا ہے تو اس کتاب کا مطالعہ ناگزیر ہے۔

اس تقریب کے بعد مجھے مگر وصاحب کو کئی بار سننے کا موقع ملا، ہر دفعہ ان کی رقت آمیزی کا منظر سامنے آ جاتا، مگر وصاحب صحیح معنوں ”میراث پدر خواہی علم پدر آموز“ کے مصداق اپنے خاندان کی طرف سے اس روایت کو برقرار رکھنا چاہتے ہیں جس کی ابتدا ان کے جد امجد خواجہ عبدالصمد مکرو نے کی تھی۔

جب حضرت علامہ اقبال نے اپنی نظم ”شکوہ“ پڑھی تو اس کے اختتام پر خواجہ عبدالصمد مکرو، جو جلسہ گاہ میں موجود تھے اور ایک بیش قیمت کشمیری شہ تو شہ (شال) اوڑھے ہوئے تھے اپنی جگہ اٹھے اور وہ شال حضرت علامہ کے شانوں پر ڈال دی اور فریاد جذبات سے حضرت علامہ سے بغل گیر ہو گئے۔ اس کے بعد اس شال کو جلسہ گاہ میں نیلام کیا گیا جسے ایک مخیر انسان نے خریدا۔ روپیہ انجمن کے چندہ میں دے دیا گیا۔

علامہ اقبال نے جب عبدالصمد مکرو کی وفات کی خبر سنی تو انہوں نے برجستہ یہ

شعر پڑھا۔

خواجہ خواجگاں صمد مکرو

آنکہ دار و قیام در کشمیر



اُردو ہے غیر فانی، اُردو ہے جیسے پانی

اُردو زبان ہماری مشترکہ تہذیب کی علامت ہے جو لسانی، ادبی اور تعلیمی سطح پر اپنی ایک انفرادی شناخت رکھتی ہے لسانی اعتبار سے یہ ریاست جموں و کشمیر کی رابطہ کی زبان ہے اور صحیح معنوں میں ایک لنگو افرنکا (lingua Franca) ہے جو صدیوں یہاں آپسی افہام و تفہیم کا ذریعہ بنی ہوئی ہے۔ اُردو کی شریں بیانی اور وسعت قلبی کا یہ عالم ہے کہ اس کو مہاراجہ کے دور سے ہی باضابطہ سرکاری زبان کے طور پر تسلیم کیا گیا۔ لیکن افسوس اُردو سرکاری زبان ہونے کے باوجود وہ مقام نہیں پاسکی جس کی وہ مستحق ہے۔ ستم ظریفی یہ ہے کہ اُردو کو جائز مقام دینے کے بجائے، اس کو ختم کرنے کی سازشیں کی گئیں۔ یہاں تک کہ اُردو کو خالص مسلمانوں سے جوڑنے کی مذموم کوششیں بھی کی گئیں۔ اور ساتھ ہی فرقہ وارانہ بنیادوں پر ملک بدر کرنے کی منظم سازش بھی کی گئی۔ لیکن یہ حقیقت روز روشن کی طرح عیاں ہے کہ اُردو زبان اتنی سخت جاں ہے کہ اتنے ستم سہنے کے باوجود دن بہ دن اس کی مقبولیت میں اضافہ ہو رہا ہے جو ایک زندہ زبان کی علامت تصور کی جاتی ہے۔ بقول شاعر۔

اُردو زبان اپنی، اُردو ہے جان اپنی
اُردو ہے غیر فانی، اُردو ہے جیسے پانی

جہاں تک ریاست میں اُردو زبان کی ترقی و ترویج کی بات ہے یہاں سرکاری طور پر کبھی کوئی سنجیدہ کوشش نہیں کی گئی۔ اُردو زبان کی سب سے بڑی بد نصیبی یہ ہے جب بھی کوئی سرکاری حکم نامہ اُردو کے حق میں جاری کیا جاتا ہے تو وہ ایک پریس ریلیز سے آگے نہیں بڑھ پاتا ہے۔ اُردو یہاں سرکاری زبان ہو کر بھی کہیں رائج نہیں۔ سرکاری اور نیم سرکاری اداروں میں اب انگریزی کی اجارہ داری ہے۔ نام نہاد سرکاری آفیسر اُردو میں کارروائی لکھنا ہتک آمیز سمجھتے ہیں۔ اگرچہ ۱۹۵۸ء میں کلچرل اکادمی نامی ادارہ قائم کیا گیا۔ لیکن اس ادارہ کی ترجیحات میں زبان، موسیقی، مصوری اور سنگ تراشی سبھی یکساں طور پر شامل کئے گئے۔ زبانوں میں کشمیری، ڈوگری، پنجابی، پہاڑی اور بلتی کے ساتھ ساتھ اُردو کو بھی شامل فہرست رکھا گیا۔ اس لئے ظاہر ہے کہ اکادمی صرف اُردو زبان کے لئے کوئی خاص کارنامہ انجام دینے سے قاصر ہے۔ اس کے علاوہ ریڈیو اور ٹی۔وی ایسے ادارے ہیں، جو اُردو کی ترقی و ترویج میں اہم رول ادا کر سکتے ہیں لیکن وہاں سرکاری پروپگنڈہ اور لابی ازم کا ایسا جال پھیلا ہے کہ اُردو کی آواز دب کر رہ گئی ہے۔ جہاں تک کشمیر یونیورسٹی کے شعبہ اُردو کا تعلق ہے وہاں اُردو زبان و ادب کو نصابی صورت دیکر طلباء کو پڑھایا جاتا ہے جو صرف کتابوں تک محدود ہوتا ہے۔ اب رہی بات غیر سرکاری تنظیموں کی، تاریخ گواہ ہے کہ یہ نام نہاد تنظیمیں اگرچہ اُردو کی ترقی و ترویج کی بناء پر وجود میں آتی ہیں، لیکن جب عملاً کوئی اقدام کرنے کی ضرورت محسوس کی گئی تو پریس نوٹ کے علاوہ کوئی اطمینان بخش کارروائی منظر عام پر نہیں آتی۔ ریاست میں ایک صدی اُردو کا چلن ہونے

کے باوجود یہاں کوئی ادبی رسالہ مستقل مزاجی کے ساتھ شائع نہ ہو سکا، اس کے برعکس ریاست بہار کو دیکھیں، تو وہاں اردو دوسری سرکاری زبان ہے پھر بھی وہاں اردو کے کئی ادبی رسالے ماہنامہ اور سہ ماہی نکل رہے ہیں لیکن افسوس ہماری ریاست اس نعمتِ مترقبہ سے محروم ہے۔

ریاست میں اردو کی ترقی و ترویج کے لئے ضروری ہے کہ سرکاری سطح پر فوری اقدامات کئے جائیں تاکہ اردو زبان کی بنیادیں مستحکم اور مضبوط ہو جائیں۔ ورنہ وہ دن دور نہیں جب اردو زبان شعر و ادب کے دامن میں سمٹ کر رہ جائیگی۔ جو ایک زبان کے لئے سم قاتل ہے۔ ماہرینِ لسانیات کے نزدیک وہی زبان پروان چڑھتی ہے جس کو عوامی مقبولیت حاصل ہو۔



تخلیقی عمل کے بیج و خم

ہر قلم کار کے تخلیقی تجربے اپنی اپنی نوعیت کے ہوتے ہیں۔ کسی کو مخصوص اوقات ہی راس آتے ہیں تو کوئی خاص واقعہ سے متاثر ہو کر لکھتا ہے۔ کوئی آمد کا متلاشی ہوتا ہے تو کوئی آورد کی مشق و ممارست میں محو ہوتا ہے۔ کوئی حظ و لطف کے لئے لکھتا ہے تو کوئی اپنے تجربات کو دلچسپ انداز میں لکھ کر قارئین کی داد و دہش کا آرزو مند ہوتا ہے۔ کوئی تخلیق کے لئے مطالعہ کو ضروری گردانتا ہے تو کوئی مشاہدہ کے عمل کو تخلیق کی اساس مانتا ہے، کوئی ادب کو برائے ادب، تو کوئی ادب برائے زندگی کا نظریہ اپناتا ہے۔ غرض ہر کوئی کسی نہ کسی مقصد کے تحت ہی تخلیق کو معرض وجود میں لاتا ہے۔

جب مختلف مشاہیر کی تخلیقات کے محرکات سامنے آتے ہیں تو عجیب و غریب باتیں سننے کو ملتی ہیں۔ منشی پریم چند نے ”نیرنگ خیال“ کے مدیر حکیم یوسف حسن کو اپنے افسانوں کی وجہ تخلیق بیان کرتے ہوئے لکھا ہے کہ میرے قصے اکثر کسی نہ کسی مشاہدے یا تجربے پر مبنی ہوتے ہیں۔ اس میں ڈرامائی کیفیت پیدا کرنے کی کوشش کرتا ہوں مگر محض واقعے کے اظہار کے لئے کہانیاں نہیں لکھتا۔ میں اس میں کسی فلسفیانہ یا جذباتی حقیقت کا اظہار کرنا چاہتا ہوں، جب تک اس قسم کی کوئی بنیاد نہیں بنتی، میرا قلم ہی نہیں اٹھتا۔ منہو نے

بیدی کو ذاتی خط میں لکھا کہ ”بیدی، تمہاری مصیبت یہ ہے کہ تم سوچتے بہت زیادہ ہو، معلوم ہوتا ہے کہ لکھنے سے پہلے سوچتے ہو، لکھتے ہوئے سوچتے ہو اور لکھنے کے بعد بھی سوچتے ہو۔“ بیدی کہتے ہیں کہ میں سمجھ گیا کہ منٹو کا کیا مطلب ہے کہ میری کہانیوں میں کہانی کم اور مزدوری زیادہ ہے۔ بیدی مزید لکھتے ہیں کہ مجھے تخیل فن پر یقین ہے، جب کوئی واقعہ مشاہدے میں آتا ہے تو میں من و عن بیان کر دینے کی کوشش نہیں کرتا بلکہ حقیقت اور تخیل کے امتزاج سے جو چیز پیدا ہوتی ہے اسے احاطہ تحریر میں لانے کی کوشش کرتا ہوں۔ منٹو اکثر کہتے تھے کہ وہ کبھی کبھی سوچے بغیر کسی فرضی کردار کے بارے میں ایک جملہ لکھ دیتے ہیں، پھر اسی کردار سے احوال دریافت کر کے افسانہ لکھتے چلے جاتے ہیں۔ کبھی کبھار افسانہ کا کردار میری مرضی سے چلنے سے انکار کر دیتا، تو میں اس کو کردار کی نفسیات کے مطابق ہی انجام تک لے جاتا، جس سے کہانی پیچیدہ بھی بن جاتی۔ منٹو کے متعلق مشہور ہے کہ وہ فحش نگار تھا۔ اس کی کہانیاں جنس پر مبنی ہوتی ہیں۔ منٹو کی سوچ عام تخلیق کار سے بہت مختلف تھی وہ احمد ندیم قاسمی کو ایک خط میں صاف لفظوں میں لکھتے ہیں کہ پتی ورتا استریوں اور نیک دل بیویوں کے بارے میں بہت کچھ لکھا جا چکا ہے۔ اب ایسی داستانیں فضول ہیں، کیوں نہ اسی عورت کا دل کھول کر بتایا جائے جو اپنے پتی کی آغوش سے نکل کر دوسرے مرد کی بغل گر مار رہی ہو اور اس کا پتی کمرے میں بیٹھا سب کچھ دیکھ رہا ہو۔ گویا کچھ ہو ہی نہیں رہا ہو۔ زندگی کو اس شکل میں پیش کرنا چاہیے۔ منٹو کو اس قسم کی کہانیاں لکھنے پر بہت لعن و طعن بھی سہنا پڑا، لیکن اس نے اپنی روش آخر تک نہیں چھوڑی۔

غلام عباس ایک بار جاڑوں کی رات میں اور کوٹ کے نیچے صرف بنیائیں پہنے ہوئے سیر کو نکلتے ہیں تو انہیں راستہ میں یہ خیال آتا ہے کہ اگر اس وقت وہ کسی حادثے کا شکار ہو جائیں اور ان کا اور کوٹ اتار دیا جائے تو کیسا رہے؟ اس لطیفہ آمیز خیال نے ان

سے ایک شاہکار افسانہ ”اور کوٹ“ لکھوایا۔ رومانی افسانہ نگار سلطان حیدر جوش اپنی افسانہ نگاری کے متعلق لکھتے ہیں کہ میں نے ہمیشہ افسانہ اس وقت لکھا، جب خود بخود میری طبیعت میں اس کے لکھنے کی تحریک پیدا ہوئی۔ کبھی یہ تحریک دفعتاً وجود میں آئی اور کبھی مہینوں میں اس حد تک پہنچی کہ میں پوری طرح اس کو محسوس کر سکا۔ اس تحریک کے وجود میں آنے کے اسباب بھی مختلف ہوئے۔ کبھی صحبت احباب، کبھی ریل کا سفر، کبھی کسی مقام کی سیر اور کبھی کسی غیر معمولی واقعہ کا مشاہدہ۔ ایسی تحریک کے پیدا ہو جانے کے بعد دوسرا مرحلہ اس کے اظہار کے لئے افسانہ بنانا ہے۔ یہ مرحلہ اکثر و بیشتر میں نے رات کی تنہائی میں اور کچھ نہیں تو حقے کی امداد سے پلنگ پر لیٹے ہوئے طے کیا۔ واقعہ یہ ہے کہ تحریک صادق کے ساتھ محض ایک خیال، ایک مخصوص جملہ، ایک غیر معمولی تصویر یا ایک نیا مصالحہ دماغ میں جاگزیں ہو جاتا ہے۔ اس مخصوص تحریک کو افسانے کے سانچے میں ڈھالنا بالکل ایسا ہی کام ہے جیسے گوندھی ہوئی مٹی سے مختلف اقسام کے رنگ برنگے کھلونے بنانا ہے۔ ممتاز شریں مانتی ہیں کہ میرے افسانے، میرے احساسات کے آئینہ دار ہوتے ہیں۔ اور میرے احساسات زندگی کی تلخیوں سے بھرپور، جو کچھ دیکھتی اور سنتی ہوں، وہی کچھ اپنے افسانوں میں سمونے کی کوشش کرتی ہوں۔ تخلی دنیا میں کھوجانا مجھے پسند نہیں۔ مشاہدات کی تصویر کشی میرا مسلک ہے چونکہ میں مشرقی ہوں اس لئے مشرق اور خصوصیت کے ساتھ ہندوستانی ماحول میرے پیش نظر رہتا ہے۔ افسانہ اسی وقت لکھتی ہوں جب شدت کے ساتھ کسی چیز کو محسوس کروں۔ میرے نزدیک وہی افسانہ، افسانہ ہے جو حقیقت سے قریب ہو۔ روسی ناول نگار ٹالسٹائی پر عالمی شہرت یافتہ ناول ”جنگ اور امن“ کسی آسانی کتاب کی طرح نازل نہیں ہوا۔ اسے لکھے کے لئے ٹالسٹائی نے بے پناہ ریاضت کی۔ اس نے نیولین کے حملے کے بارے میں تاریخ کی کتابیں، روسی جرنیلوں کی

یاد دشتیں، فوجی افسران کے درمیان خط و کتابت اور اس عہد کے اخبار، رسائل اور جرائد پڑھنے شروع کیے۔ غرض ہزار ہا صفحوں پر پھیلا ہوا سامان اس نے پڑھ ڈالا۔ وہ ان روسی بوڑھوں سے جا کر ملا، جو پولین کی افواج سے مختلف محاذوں پر لڑے تھے۔ وہ ان میدانوں میں گیا جہاں روسی اور فرانسیسی فوجوں کی لڑائیاں ہوئیں تھیں۔ اس نے میدان کی مٹی اٹھا کر اُس کا رنگ دیکھا، اُسے سونگھا۔ مٹی کی سنگندھ میں فتح و شکست کے رنگ یکجا تھے۔ وکٹر ہیوگو کو نوتر دام کے قدیم کلیسا کی دیوار پر کسی نامعلوم آدمی کا مدتوں پہلے لکھا ہوا ایک لفظ ”مشیت“ نظر آیا، تو وہ سوچنے لگا یہ لفظ یہاں کس نے، کب اور کیوں لکھا ہوگا۔ یہ خیال اس کے مشہور ناول ”پیرس کا نوتر دام“ کی بنیاد بن گیا۔

عصمت چغتائی لکھتی ہیں ”تنہائی میں لکھنے کی عادت نہیں، چونکہ کبھی نصیب ہی نہیں ہوئی۔ شور مچتا ہوتا ہے، ریڈیو بچتا ہوتا ہے اور بچے کشتیاں لڑتے جاتے ہیں اور میں لکھتی ہوں۔ مشہور صحافی علی محمد جوہر نے ایک دفعہ طویل اور اریہ لکھا، تو کسی نے پوچھا اس خیال کو آپ مختصر بھی لکھ سکتے تھے، تو انہوں نے در جواب کہا کہ مختصر لکھنے کے لئے کافی وقت درکار ہوتا ہے جو میرے پاس نہیں تھا۔



اردو والوں کے بارے میں چند غلط فہمیاں

غیر اردو داں طبقہ خصوصاً سائنس اور دیگر شعبہ جات سے وابستہ افراد اردو کے متعلق کیا رائے رکھتے ہیں۔ اس کے بارے میں حتمی رائے دینا قبل از وقت ہوگا۔ لیکن اکثر و بیشتر مجھے جس صورت حال سے واسطہ پڑتا ہے اس سے یہی بات مترشح ہوتی ہے کہ شاید غیر اردو داں طبقہ اردو والوں کو دنیا و مافیہا سے بے خبر، سائنس اور ٹیکنالوجی سے نابلد اور کمپیوٹر اور انٹرنیٹ سے نا آشنا سمجھتا ہے۔

اسی طرح کا ایک واقعہ میرے ساتھ بھی پیش آیا۔ یونیورسٹی کی ایک محفل میں اردو کے متعلق بات چل رہی تھی تو وہاں بیٹھے سامعین میں ایک شخص بڑے طمطراق سے اردو والوں کی کم مائیگی پر استہزایہ انداز میں گل افشانی فرما رہے تھے کہ اردو کے اسکالروں کو سوائے غالب اور اقبال کے کچھ نہیں آتا ہے۔ میں نے نہایت ادب کے ساتھ استفسار کیا۔ قبلہ آپ کس شعبہ سے تعلق رکھتے ہیں، انہوں نے فخراً جواب دیا کہ وہ

sociology کے اسکار ہیں، مزید تفصیل دیتے ہوئے کہا کہ ہماری ریسرچ زیادہ فیلڈ ورک پر مبنی ہوتی ہے کیونکہ ہمارا واسطہ سماج کے ہر طبقہ کے لوگوں سے پڑتا ہے۔ آپ کی طرح اقبال یا غالب کے اشعار کی تشریح نہیں کرنی ہوتی ہے۔ جس انداز سے انہوں نے یہ بات کہی مجھے بہت برا لگا۔ اور میں نے جواباً اس کہا کہ sociology کی بنیاد اصل میں سوسائیر کے نظریہ لسان کی دین ہے۔ میرے منہ سے سوسائیر کا نام سن کر وہ حیرت و استعجاب سے کہنے لگے کہ آپ نے سوسائیر کا نام کہاں سے سنا ہے۔

جب میں نے کہا کہ آپ لوگ خواہ مخواہ اردو والوں کو کم مایہ اور تنگ نظر سمجھتے ہیں، جبکہ ہمارے نصاب میں باضابطہ سوسائیر کا نظریہ لسان، ڈاک دریدا کا تصور رد تفکیک (De construction)، لیوی اسٹراس کا نظریہ متن (Textuality) اور رومن جیکسن کی ہیئت پسندی پڑھائی جاتی ہے تو وہ حیران و ششدر مجھے گھورنے لگا۔

اس کے جانے کے بعد مجھے اس بات کا شدید احساس ہوا کہ غیر اردو داں طبقہ خصوصاً نئی نسل ہمارے متعلق کیا رائے رکھتی ہے۔ جبکہ تاریخ نگاہ ہے کہ عثمانیہ یونیورسٹی حیدرآباد میں ہر شعبہ کے نصاب کو اردو میں پڑھا جاتا تھا۔ عصری تقاضوں کے تحت اردو میں ہر قسم کے تجزیے کئے جاتے تھے، لیکن افسوس اب اردو کی اسامی کے لئے ہر ایرے غیرے نئے خیرے کو مناسب سمجھ کر اردو کی ذمہ داری سوپنی جاتی ہے۔ جبکہ دیگر شعبہ جات میں مناسب شخص کی تلاش کی جاتی ہے۔ میں یہاں پر ایک چھوٹی مثال دینا چاہوں گا کہ اب پرائیویٹ سکولوں میں اردو پڑھانے کے لئے مولوی صاحبان کو بھی موزوں سمجھا جاتا ہے۔ اس بات میں کوئی دورائے نہیں کہ ان مولوی صاحبان کو مدرسوں میں اردو زبان بولنے کا زیادہ موقع ملتا ہے لیکن جہاں اردو زبان و ادب کو پڑھانے کا سوال ہے تو خالص اردو زبان سے واقفیت کافی نہیں۔ جس طرح انگریزی بولنے والا سائنس یا تاریخ نہیں

پڑھا سکتا، اسی طرح خالص اردو بولنے والا ادب نہیں پڑھا سکتا، جب تک اس نے کما حقہ ادب کا مطالعہ نہ کیا ہو۔

ہر مضمون کا اپنا weightage ہوتا ہے، جس سے اندازہ ہوتا ہے کہ اس نے کتنے genuius پیدا کئے۔ اس حوالے سے اردو کسی بھی مضمون سے پیچھے نہیں۔ اردو نے ہمیں سرسید جیسی عبقری شخصیت عطا کی۔ جن کی کوششوں سے علی گڑھ مسلم یونیورسٹی معرض وجود میں آئی۔ اردو نے ہمیں غالب، اقبال اور انیس جیسے نابھہ روزگار شاعر عطا کئے۔ جن کو سمول نیلسن کی شہرہ آفاق کتاب "The Hundred" میں دنیا کے سو بڑے آدمیوں میں شمار کیا جاتا ہے۔ اردو نے ہمیں مولانا ابوالکلام آزاد اور ڈاکٹر ذاکر حسین جیسے دانشور دیئے۔ ریاستی سطح پر اگر دیکھا جائے تو برصغیر کی مشہور و معروف شخصیت حامدی کا شمیری بھی اردو کی دین ہیں۔ اب اگر علاقوں کی بات کی جائے تو اردو کا کوئی خاص علاقہ نہیں، لیکن جب اردو بولنے اور سمجھنے والوں کو دیکھا جائے تو وہ دنیا کے ہر کونے میں ملیں گے۔ برصغیر ہندوپاک کی بات ہی نہیں بلکہ وہ امریکہ، ہو یا کینیڈا، برطانیہ ہو یا چین، عرب ممالک ہوں یا دیگر مملکت، ہر طرف اردو بولنے والے ملیں گے۔ شاید اسی مقبولیت کو دیکھ کر مرحوم داغ فرما گئے ہیں

اردو ہے نام جس کا ہمیں جانتے ہیں داغ
سارے جہاں میں دھوم ہماری زباں کی ہے



کشمیر میں اُردو

کشمیر میں اُردو کے حوالے سے جو دو ضخیم کتابیں ضبط تحریر میں لائی گئیں ہیں، وہ حبیب کیفوی اور پروفیسر عبدالقادر سروری نے ایک ہی دور میں مرتب کیں ہیں۔ حبیب کیفوی کی کتاب لاہور سے اور سروری کی کتاب کلچرل اکادمی سے ستر کی دہائی میں شائع ہوئیں۔ اتفاق کی بات یہ ہے کہ دونوں ادیبوں نے کشمیر کے اردو زبان و ادب کا تذکرہ ایک ہی عنوان ”کشمیر میں اردو“ کے تحت لکھا۔ دونوں ایک دوسرے سے واقف تھے، دونوں کے درمیان خط و کتابت کا سلسلہ بھی چل پڑا تھا چونکہ حبیب کیفوی سرحد کے پار پاکستان میں مقیم تھے اور ہندو پاک کے درمیان ہر دم بگڑتے حالات کی وجہ سے دونوں کے درمیان رابطہ منقطع ہو گیا۔ سروری صاحب نے حبیب کیفوی کو ایک طویل خط لکھا، جس میں ایسے شعراء کے متعلق مواد بھیجنے کی درخواست ہے جن کے بارے میں بہت کم معلومات میسر ہیں۔ یہ خط اس حوالے سے بھی اہم ہے کہ ایک تاریخ داں دوسرے تاریخ داں کو خط لکھ کر کس طرح معلومات حاصل کرنے کا خواہاں نظر آتا ہے۔

پوسٹ گریجویٹ شعبہ اردو

جہوں و کشمیر یونیورسٹی، سری نگر

مورخہ 16 مارچ 1968

مکرمی!

آپ کا کرم نامہ مورخہ 9 فروری 68ء، مجھے 12 مارچ 68ء کو میرے حیدر آباد سے سرینگر لوٹنے کے بعد ملا۔ یہ معلوم کر کے خوشی ہوئی کہ آپ جہوں و کشمیر کے شعراء

کا تذکرہ مرتب فرما رہے ہیں۔ مجھے قوی امید ہے کہ جموں و کشمیر سے آپ کے تعلق کے مد نظر یہ کام بہت خوش اسلوبی سے انجام پائے گا۔ میں ریاست جموں و کشمیر میں اردو ادب کی تاریخ مرتب کر رہا ہوں اور خدا کے فضل سے بہت سا مواد اکٹھا کر لیا ہے۔ انشاء اللہ چار چھ مہینے میں کام مکمل ہو جائے گا۔ آپ جن شعراء کے بارے میں مواد بھیجنے کے لئے لکھا ہے میں کچھ تو فراہم کر کے اور کچھ اپنے پاس سے بھیجتا ہوں۔ یہاں نو جوان نسل کشمیری کی اتنی دلدادہ ہو رہی ہے کہ اردو سے توجہ ہٹتی جا رہی ہے اس لئے میری تلاش اور کوشش کے باوجود بھی کئی لکھنے والوں کے بارے میں اطمینان بخش مواد نہ مل سکا۔

آپ کے خط سے مجھے کئی شعراء کے نام اور معلوم ہوئے۔ ان کے نام میں نیچے لکھ رہا ہوں۔ ان کے بارے میں آپ کچھ معلومات فراہم کر سکیں تو میں آپ کا ممنون ہوں گا۔ دشوناتھ درما، ان کا کلام آپ کے پاس کچھ ہو تو روانہ فرمائیں۔ میں ان کے حالات بھجوانے کی کوشش کرتا ہوں۔ ر. او پر یتیم چند ضیاء، جوالا سہائے شوق، شاد جموں، اقبال کشن در، راجہ شیر علی خان، بہل تحسین جعفری، جمیل نظامی، غلام حیدر خان چشتی، مولوی حسن محمد، میر خورشید، خلیفہ عبدالحکیم، آئند لعل رتن، شیخ غلام حسین رسا، رعنا نظامی، شجر طہرانی، ضیا الحسن ضیا، میزایعقوب بیگ، طالب گورگانی، عبدالعزیز ظہیر، شیخ فقیر علی عاقل، پیر نجم الدین عشرت، منشی مجاہد الدین فوق، مولوی سید یوسف شاہ، فارغ قمر قمر ازی، قیس شیروانی، حبیب اللہ کوثر، میرزا مبارک بیگ مبارک، منشی غلام نبی مسکین، منصور احمد ندیم، نسیم رضوی، نیاز کاشمیری، احمد شمیم، ہدایت اللہ اختر، امین طارق، الطاف قریشی، انجم خیالی، رحمت اللہ رعد، سعید خاں سعید، سید مبارک علی شاہین، صابر آقا، صبا عیسائی، غنی، میر عبدالعزیز، آذر عسکری اور خود آپ کے حالات اور کلام۔

یہ فہرست طویل ہو گئی لیکن چونکہ آپ کے پاس مواد موجود ہے اس لئے اس کے نقل کروانے میں زیادہ دقت نہ ہوگی۔ ان کے مختصر حالات اور تھوڑا نمونہ کلام کافی ہوگا۔

صاحبزادہ عبدالرحمان زکی کے حالات آپ کو صاحبزادہ حسن شاہ سے معلوم ہو سکیں گے۔ وہ حسن شاہ کے چچا ہوتے ہیں۔ چودھری خوشی محمد ناظر کے حالات مجھے نمل سکے اور ان کی نظم ”جوگی نامہ“ بھی نمل سکی۔ کچھ حالات اور نظم کا اقتباس مل سکے تو عنایت ہوگی۔ کلچرل اکادمی کی مطبوعات کی فہرست روانہ کرتا ہوں۔ میں نے یہاں آنے کے بعد دو کتابیں لکھی ہیں ایک ”کشمیر کے دوا دیب، دو بھائی“، جو پنڈت ہر گوپال خستہ اور پنڈت سالک رام سالک کے حالات اور کارناموں کے بارے میں ہے اور دوسری ”کشمیر میں فارسی ادب کی تاریخ“۔ یہ دونوں کتابیں چھپ گئیں ہیں۔ اپنی طرف سے زحمت کی معافی چاہتا ہوں۔ اس کو نماز بخشوانے گئے تو روزے گلے پڑنے والا معاملہ نہ سمجھیں۔

خیر و عافیت کا متمنی

عبدالقادر سروری

کاش حالات سازگار ہوتے تو سروری صاحب ضرور متذکرہ شعراء کے بارے میں لکھتے۔ لیکن اس سے بڑھ کر افسوس کا مقام کیا ہوگا۔ کہ آج تک ان دوا دیبوں کے بعد کسی نے بھی اس موضوع پر سنجیدگی سے کام نہیں کیا۔ اگرچہ کچھ مضامین موضوع کی مناسبت کے حوالے سے ضرور لکھے گئے لیکن ان میں بھی موضوع اور مواد کے اعتبار سے کوئی خاص اضافہ نہ ہوا۔ جہاں تک ان دو تارینوں کا تعلق ہے یہ ستر کی دہائی تک محدود ہیں جبکہ ستر کے بعد ”کشمیر میں اردو“ کے حوالے سے بہت سی ایسی تبدیلیاں رونما ہوئیں جن کو ضبط تحریر میں لانا ضروری ہے ورنہ نئی نسل اس دور سے نا بلد رہے گی۔ اس لئے ضرورت یہ ہے کہ کشمیر کے کہنہ مشق شعراء وادیب اس طرف توجہ دیں۔ اور کسی ایسے شخص کا انتخاب کیا جائے جس کو ”کشمیر میں اردو“ کے حوالے سے عمیق مطالعہ اور گہرا مشاہدہ ہو تاکہ دونوں کتابوں پر بحاکمہ کرتے ہوئے ایک نئی تاریخ تدوین و مرتب ہو سکے۔



پھر مد کرنا ابا بیلوں کا لشکر بھجنا

رواں ہفتے میں کشمیر یونیورسٹی کے اقبال انسٹی ٹیوٹ میں مرحوم حکیم منظور کی یاد میں دوروزہ سمینار منعقد ہوا، جس میں مختلف اہل قلم حضرات نے بصیرت آموز مقالے پڑھے، لیکن جب میں وہاں پہنچا تو مشعل سلطان پوری صاحب ایک پُر مغز مقالہ پڑھ رہے تھے کہ مجھے اچانک ایک ایسی محفل یاد آگئی، جب کشمیر کے مشہور مزاحیہ شاعر مرحوم قاضی غلام محمد کی یاد میں کلچرل اکادمی نے ایک سمینار کیا تو حکیم منظور صاحب نے غصہ میں کہا کہ ہماری قوم مردم شناس نہیں بلکہ مردہ شناس ہے ادیب یا شاعر کو زندگی میں کوئی نہیں پوچھتا، بلکہ مرنے کے بعد اس کے مراتب بلند کئے جاتے ہیں۔ کاش حکیم صاحب مشعل سلطان پوری کا مقالہ سنتے، تو وہ خوشی سے پھولے نہ سہا پاتے کہ سچ کچ آج ان کے مراتب بڑھا چڑھا کر پیش کئے گئے۔

حکیم منظور قاضی صاحب کا ذکر کرتے ہوئے آبدیدہ ہو گئے کہ کشمیری قوم نے کیسا جنیون شاعر فراموش کر دیا۔ یہ وہی قاضی غلام محمد ہیں جنہوں نے اختر شیرانی کی مشہور نظم ”اودیس سے آنے والے بتا“ کی پروڈی لکھ کر ایک تاریخ رقم کی ہے۔

کیا اب بھی وہاں ہر گنجاسر، اسکا لرسمجھا جاتا ہے
کیا اب بھی وہاں کا ہر ایم اے۔ غالب پر کچھ فرماتا ہے
اور جہل کی ظلمت میں کھو کر اقبال سے بھی ٹکراتا ہے
اودیس سے آنے والے بتا، اودیس سے آنے والے بتا

حکیم منظور اور قاضی غلام محمد کے متعلق ایک واقعہ بہت ہی مشہور ہے کہ جب قاضی صاحب کی اہلیہ، جو یونیورسٹی میں قائم گورنمنٹ سکول میں استانی کی حیثیت سے تعینات تھیں، کے تبادلے کی افواہ پھیلی تو قاضی صاحب نہایت غمگین ہوئے۔ انہوں نے حکیم منظور کی خدمت میں ایک عریضہ ارسال کیا۔ ان دنوں حکیم منظور ڈائریکٹر ایجوکیشن کے عہدے پر فائز تھے، جس میں انہوں نے علامہ اقبال کا ایک شعر بر جستہ رقم کیا۔

حادثہ جو ابھی پردہ افلاک میں ہے

عکس اس کا میرے آئینہ ادراک میں ہے

جواباً حکیم منظور صاحب نے بھی اقبال کا شعر در جواب لکھا۔

کھول آنکھ، زمین دیکھ، فلک دیکھ، فضا دیکھ

مشرق سے ابھرتے ہوئے سورج کو ذرا دیکھ

اس طرح پھر کبھی قاضی صاحب کی اہلیہ کا ٹرانسفر نہیں ہوا۔

مجھے اچھی طرح یاد ہے جب میں فیسٹ ایئر کا طالب علم تھا تو ہمارے نصاب میں حکیم منظور کی چار غزلیں تھیں۔ جوں ہی ہم نے پہلی غزل کی تشریح و تعبیر کرنی شروع کر دی، تو جس شعر پر ہمارے استاد نے تلیج کے طور پر قرآن کریم سے حوالہ دیا۔ وہ شعر آج بھی مجھے اچھی طرح ازبر ہے۔

اب کے میرا کعبہ دل دشمنوں کی زد میں ہے

پھر مدد کرنا ابا بیلوں کا لشکر بھیجنا

اس شعر کے بعد گویا حکیم صاحب سے بالمشافہ ملاقات کرنے کا اشتیاق بڑھ گیا۔ میں نے بارہا حکیم صاحب کو ادبی محفلوں میں صدارت کرتے دیکھا لیکن کبھی بھی ہمت نہیں ہوئی کہ میں ان سے چند باتیں کر سکوں۔ پھر جب میں نے یونیورسٹی میں داخلہ لیا تو اچانک ایک دن معلوم ہوا کہ حکیم صاحب اقبال انسٹی ٹیوٹ میں ”یوم اقبال“ کے

موقعہ پر اقبال کے متعلق اپنے تاثرات بیان فرما رہے ہیں، تو میں بھی چند دوستوں کے ساتھ سمینار میں شریک ہوا۔ حکیم صاحب اس وقت اقبال کی شب بیداری کا ذکر کر رہے تھے، کہ اقبال قرآن پڑھتے ہوئے اتنے روتے کہ قرآن پاک کے اوراق آنسوؤں سے تر ہوتے، یہ کہتے ہوئے حکیم صاحب خود رونے لگے۔ جس سے پوری مجلس میں عجیب کیفیت طاری ہو گئی۔ جب سمینار اختتام پر پہنچا تو میں نے حکیم منظور سے آٹو گراف لینے کی غرض سے اپنی ڈائری آگے بڑھادی۔ تو انہوں نے بڑی خندہ پیشانی سے علامہ اقبال کا ایک قطعہ لکھا، جو شاید میرے لئے کسی قیمتی تحفہ سے کم نہیں۔

خدا تجھے کسی طوفاں سے آشنا کر دے
 کہ تیرے بحر کی موجوں میں اضطراب نہیں
 تجھے کتاب سے ممکن نہیں فراغ کہ تو
 کتاب خواں ہے مگر صاحب کتاب نہیں



شعروں کے انتخاب نے.....!!

1

گرتے ہیں شہ سوار ہی میدان جنگ میں
وہ طفل کیا گرے جو گھٹنوں کے بل چلے

اردو ادب میں کئی قلمی معرکے ہوئے ہیں جن میں انشاء و مصحفی، ناسخ و آتش، چکبست و شر و غیرہ بہت ہی مشہور ہیں اسی طرح کا ایک دلچسپ معرکہ انشاء اور عظیم بیگ دہلوی کے درمیاں بھی ہوا ہے۔ ہوا یہ کہ ایک دن مرزا عظیم بیگ دہلوی نے بحر جز میں ایک غزل لکھی چونکہ ان کی زیادہ توجہ مضمون و معانی پر مرکوز تھی اس لئے مذکورہ بحر کا زیادہ خیال نہ رہا اور کچھ شعر بحرِ دل میں موزوں ہو گئے، جب یہ غزل مکمل ہو گئی تو انہوں نے اپنے دوستوں کو بڑے فخر کے ساتھ سنائی۔ اتفاق سے اس وقت انشاء وہیں موجود تھے۔ انہوں نے اس فرق کو محسوس کر لیا اور حریفانہ انداز میں اس کی خوب بڑھ چڑھ کر داد دی اور غزل مکرر پڑھوایا۔ یہ تمام اشعار ان کے ذہن نشین بھی ہو گئے۔ پھر چند روز بعد انشاء نے برسرِ مشاعرہ عظیم کی فاش غلطی کا بھانڈہ پھوڑ دیا۔ مشاعرہ عام میں عظیم جیسے خود پسند شاعر کے لئے یہ سبکی کچھ کم نہ تھی اور ادھر انشاء نے محض اس پر اکتفا نہیں کیا بلکہ اس موقع کے لئے ایک مخمس بھی لکھ کر لائے تھے۔ جو بھرے مشاعرے میں عظیم کو مخاطب کر کے پڑھ دیا۔ اس مخمس کا مشہور بند یوں ہے:

گر تو مشاعرے میں صبا آج کل چلے
 کہو عظیم سے کہ ذرا وہ سنبھل چلے
 اتنا بھی حد سے اپنی نہ باہر نکل چلے
 پڑھنے کو شب جو یار غزل در غزل چلے
 بحر رجز میں ڈال کے بحرِ رمل چلے
 عظیم نے بھی اس مخمس کا جواب مخمس سے ہی دیا، جس میں مذکورہ ضرب المثل
 شعر اس طرح درج ہے۔

شہ زور اپنے زور میں گرتا ہے مثل برق
 وہ طفل کیا گرے جو گھٹنوں کے بل چلے

(بحوالہ ”اردو کے ادبی معرکے“ (جلد دوم)، ڈاکٹر محمد یعقوب عامر برقی اردو بیرونی دہلی، ۱۹۸۲ء، ص ۸۲)

حیف نقوی نے اس کا پہلا مصرع یوں لکھا ہے:
 ج گرتے ہیں اپنے زور میں شہ زور مثل برق

(بحوالہ ”غالب سے منسوب ایک شعر“، حیف نقوی، مطبوعہ ”آجکل“، شمارہ دسمبر، ۱۹۸۰ء، صفحہ نمبر ۲۲)

لیکن عام طور پر اس شعر کا متن یوں مشہور ہے:

گرتے ہیں شہ سوار ہی میدانِ جنگ میں
 وہ طفل کیا گرے گا جو گھٹنوں کے بل چلے

2

غزالاں تم تو واقف ہو کہو مجنوں کے مرنے کی
 دو انا مر گیا آخر کو ویرانے پہ کیا گزرا

اٹھارھویں صدی کے وسط میں بنگال میں پلاسی کی جنگ میں والی بنگال نواب
 سراج الدولہ کی شہادت پر فارسی کے مشہور شاعر راجہ رام نرائن موزوں نے اردو میں یہ شعر

فی البدیہہ کہا، جو اتنا مشہور ہوا کہ ضرب المثل کی شکل اختیار کر گیا۔ اکثر حضرات شعر میں ”گذرا“ کی جگہ ”گذری“ پڑھتے ہیں۔

راجہ رام نرائن موزوں پینہ (بہار) کے گورنر تھے، شاعری میں فتح علی حزین کے شاگرد تھے، آخری وقت تک نواب سراج الدولہ کے وفادار بن کر رہے۔ لیکن نواب میر محمد قاسم کے دور میں ایک جرم کی پاداش میں 1763 میں دریائے گنگا میں غرق کر دیئے گئے۔

(بحوالہ ”تذکرہ شعرائے اردو“، مولف میر حسن، تصحیح و تنقید مولانا حبیب الرحمن خاں شیروانی، انجمن

ترقی اردو (ہند) دہلی، ۱۹۴۰ء، ص ۱۵۰)

3

چند تصویر بتاں چند حسینوں کے خطوط

بعد مرنے کے مرے گھر سے یہ ساماں نکلا

اس شعر کو غالب کی ملکیت سمجھا جاتا ہے جبکہ اس شعر کی تحقیق میں حنیف نقوی

یوں رقم طراز ہیں:-

”یہ شعر منیر شکوہ آبادی کے پوتے عاشق حسین بزم اکبر آبادی کی تصنیف ہے اور جس غزل سے متعلق ہے وہ اگست ۱۹۱۰ء سے قبل کہی گئی تھی۔ راقم السطور کو یہ غزل ایک قدیم گلدستے ”آئینہ مشاعرہ“ میں دستاب ہوئی ہے جو ۱۸ اگست ۱۹۱۰ء کو بھوپال میں مولانا محمد اسماعیل کے مکان پر منعقد ایک یادگار طرزی مشاعرے کی غزلوں پر مشتمل ہے اور فشی عبدالعزیز خاں کے زیر اہتمام عزیزی پریس آگرہ میں چھپ کر شائع ہوا ہے۔ منتظمین کی دعوت پر اس مشاعرے کے لئے باہر سے متعدد شعراء غزلیں کہہ کر بھیجی تھیں جو وقت مقررہ پر سر محفل پڑھ کر سنائی گئیں۔ مرتب گلدستہ سرور قادری بدایونی نے ابتداء میں اختصار کے ساتھ ان بیرونی شعرا کا تعارف کرایا ہے۔ بزم اکبر آبادی بھی شعراء کے اسی زمرے میں شامل تھے۔ ان کے متعلق جناب قادری نے لکھا ہے ”مرزا عاشق حسین صاحب اکبر آبادی، منیر مرجم، آپ کہندہ مشق

شاعر اور صاحب دیوان ہیں۔ آپ کا کلام بہت پرمغز ہے۔ فی الحال ریاست رام پور میں درباری شاعر ہیں۔

(بحوالہ:- "غالب سے منسوب ایک شعر" حنیف نقوی، مطبوعہ "آج کل" شمارہ نمبر ۱۹۸۰ء صفحہ نمبر ۲۲)

اصل میں شعر کا متن یوں ہے

ایک تصویر کسی شوخ کی اور نا سے چند
گھر سے عاشق کے پس مرگ یہ ساماں نکلا

4

توڑ بت زاہد نے کیوں مسجد یہ بتخانہ کیا
تب تو اک صورت بھی تھی اب صاف ویرانہ کیا

یہ شعر "تذکرہ حسن" (ص ۵۶) میں بنام میرا علی علی خلیف میر ولایت اللہ کے نام منسوب ہے جبکہ قاضی عبدالودود اس شعر پر محاکمہ کرتے ہوئے لکھتے ہیں:-

کلیات سید محمد خاں، رند کے نسخے میں جو مصنف کی زندگی میں ۱۲۶۸ھ میں طبع ہوا تھا، درج ذیل شعریوں ہے:

توڑ بت مسجد بنی مسمار بت خانہ ہوا
جب تو اک صورت بھی تھی اب صاف ویرانہ ہوا

رند نے اپنی نثر میں جو دیوان اول کے بعد ہے، اعتراف کیا ہے کہ میں نے اوائل میں میر خلیف، خلیف میر حسن سے اصلاح لی تھی، اور تذکرہ حسن عجیب نہیں کہ ان کی نظر سے گزرا ہو، چکبست کے مقدمہ گلزار نسیم میں یہ حکایت درج ہے کہ تاج نے ایک مشاعرے میں نسیم لکھنوی کو مخاطب کر کے یہ مصرع پڑھا۔

"شیخ نے مسجد بنا مسمار بت خانہ ہوا"

اور بولے کہ دوسرا مصرع نہیں سوچتا کہ شعر مکمل ہو جائے۔ تاج کی زبان سے یہ مصرع نکلا ہی تھا کہ نسیم نے یہ مصرع لگایا۔

”تب تو اک صورت بھی تھی اب صاف ویرانہ کیا“

حاضرین پھڑک اٹھے۔ ناسخ نے مذہبی چوٹ کی تھی، نسیم نے ٹھنڈا کر دیا۔ گلزار نسیم مرتبہ چلبست کی اشاعت کے کچھ ہی بعد ریاض خیر آبادی نے لکھا تھا کہ (۱) یہ حکایت مصنوعی ہے، کہیں اور نہیں ملتی، (ب) ناسخ و نسیم کے مرتبے میں بڑا فرق تھا۔ ناسخ انہیں قابل خطاب نہ سمجھتے ہوں گے (ج) ناسخ ایسے غیر مہذب نہ تھے کہ ایک ہندو اور پھر ”محبوب ہندو“ کو مخاطب کر کے ایسا دل شکن مصرع پڑھتے، (د) نسیم لاکھ حاضر جواب سہی مگر ناسخ کے سامنے ان کی زبان نہ کھلتی (ریاض نمبر ص ۴۷)۔ چلبست نے نہ پہلے بتایا تھا کہ یہ حکایت انہیں کہاں سے ملی اور نہ جہاں تک میرا علم ہے انہوں نے ریاض کے اعتراض کے بعد اپنے ماخذ سے متعلق کسی قسم کی اطلاع دینے کی ضرورت محسوس کی۔ ریاض کا خیال ہے کہ وہ خود مختار ہیں۔“

(بحوالہ: آوارہ گرد اشعار“... نقوش (ادب عالیہ نمبر) ، صفحہ نمبر ۱۳۳)

5

کیا بود و باش پوچھو ہو پورب کے ساکنو
ہم کو غریب جان کے ہنس ہنس پکار کے
دلی جو ایک شہر تھا عالم میں انتخاب
رہتے تھے منتخب ہی جہاں روزگار کے
اس کو فلک نے لوٹ کے ویران کر دیا
ہم رہنے والے ہیں اُسی اُجڑے دیار کے

میر کے مشہور زمانہ فی البدیہہ قطعہ کی تمہید مولانا محمد حسین نے ”آب حیات“ میں یوں رقم کی ہے۔

”جب (میر) لکھنؤ چلے تو ساری گاڑی کا کرایہ بھی نہ تھا۔ ناچار ایک شخص کے ساتھ شریک ہو گئے تو دلی کو خدا حافظ کہا۔ تھوڑی دور آگے چل کر اس شخص نے کچھ بات کی۔ یہ اس طرف سے منہ پھیر کر ہو بیٹھے۔ کچھ دیر کے بعد اُس نے بات کی میر صاحب چین پچیں ہو کر بو لے کہ صاحب قبلہ آپ نے کرایہ دیا ہے۔ بے شک گاڑی میں بیٹھیں، مگر باتوں سے کیا تعلق! اُس نے کہا۔ حضرت کیا مضائقہ ہے۔ راہ کا شغل

ہے باتوں میں ذرا جی بہلتا ہے۔ میر صاحب بگڑ کر بولے، کہ خیر آپ کا قفل ہے میری زبان خراب ہوتی ہے۔ لکھنؤ پہنچ کر جیسا مسافروں کا دستور ہے ایک سرائے میں اترے، معلوم ہوا کہ آج یہاں ایک جگہ مشاعرہ ہے۔ وہ نہ سکے، اسی وقت غزل لکھی اور مشاعرے میں جا کر شامل ہوئے۔ ان کی وضع قدیمانہ، پچاس گز کے گھیر کا جامہ ایک پورا تھان پہن تو لیے کا کمر سے بندھا۔ ایک رومال پری دار تہہ کیا ہوا اس میں آویزاں مشروع کا پاجامہ۔ جس کے عرض کے پانچے، ناگ پھٹی کی اتنی دار جوتی، جس کی ڈیزہ بالشت اوچی نوک، کمر میں ایک طرف سیف یعنی تلوار۔ دوسری طرف کنار۔ ہاتھ میں جرب، غرض جب داخل محفل ہوئے تو وہ شہر لکھنؤ۔ نئے انداز نئی تراشیں، ہانکے میڑھے جوان جمع۔ انہیں دیکھ کر سب ہنسنے لگے۔ میر صاحب بیچارے غریب الوطن، زمانے کے ہاتھ سے پہلے ہی دل شکست تھے اور بھی دل تنگ ہوئے اور ایک طرف بیٹھ گئے۔ شمع اُن کے سامنے آئی۔ تو پھر سب کی نظر پڑی۔ اور بعض اشخاص نے پوچھا کہ حضور کا وطن کہاں ہے، تو انہوں نے فی البدیہہ یہی جملہ قطعہ پڑھا، سب کو حال معلوم ہوا، بہت معذرت کی اور میر صاحب سے عشو تقصیر چاہی۔

(بحوالہ: ”آب حیات“ محمد حسین آزاد، ناشر کتابی دنیا، دہلی، ۲۰۰۲ء، صفحہ نمبر ۱۷۳)

6

مجلس وعظ تو تادیر رہے گی غالب
پاس بتخانہ ہے پی کر کے ابھی آتے ہیں

عطا الرحمان کا کوروی اس شعر کے متعلق لکھتے ہیں:-

”باقر علی باقر شاہ گرد غالب کے سامنے کسی نے یہ شعر پڑھا۔ انہیں حیرت ہوئی کہ یہ شعر اور غالب کا ہو۔ اسی دن ایک خط غالب کو لکھ کر حال دریافت کیا۔ غالب کا جواب بالفاظ شاہ ظہیر الحق یہ تھا کہ ”اگر یہ شعر میرا ہو تو مجھ پر ایک ہزار لعنت، ورنہ جس نے میری جانب غلط منسوب کیا ہے اس پر دس ہزار لعنت، مجھ پر کیا شامت آئی تھی کہ پاس بیتخانہ ہوتے ہوئے مجلس وعظ میں جا کر بیٹھتا“ یہ شعر دراصل یوں مشہور ہے:-

مجلس وعظ تو تادیر رہے گی قائم

یہ ہے میخانہ ابھی پی کے چلے آتے ہیں

بعض لوگ اس کو قائم کا شعر سمجھتے ہیں مگر یہ قول قاضی عبدالودود صاحب لفظ

”قائم“ لازماً بطور تخلص نہیں آیا اور نہ یہ شعر دیوان قائم نسخہ انڈیا آفس لندن میں ہے۔“

(بحوالہ: ”آوارہ گرد اشعار... قسط (۵)“، پروفیسر عطا الرحمن کا کوردی، ماہنامہ نگار، شمارہ

اکتوبر، ۱۹۵۲ء صفحہ نمبر ۴۲)

7

- (۱) جو کام تجھے کرنا ہے، تجھی کو کرنا ہے
کسے پڑی ہے کہ کوئی کرے کسی کے لئے
- (۲) سرخرو ہوتا ہے انسان ٹھوکرین کھانے کے بعد
رنگ لاتی ہے حنا پتھر پر گھس جانے کے بعد
- (۳) وہ پھول سر چڑھا جو چمن سے نکل گیا
عزت اُسے ملی جو وطن سے نکل گیا
- (۴) مدعی لاکھ بُرا چاہے تو کیا ہوتا ہے
وہی ہوتا ہے جو منظور خدا ہوتا ہے
- (۵) حقیقت چھپ سکتی نہیں بناوٹ کے اصولوں سے
کہ خوشبو آ نہیں سکتی کبھی کاغذ کے پھولوں سے
- (۶) مٹا دے اپنی ہستی کو اگر کچھ مرتبہ چاہے
کہ دانہ خاک میں مل کر گل و گلزار ہوتا ہے

درج بالا اشعار کے منسوبات پر اکثر غلط بحث پایا جاتا ہے، کبھی ان کو غالب کی تخلیقی ذہن کا پیداوار سمجھا جاتا ہے تو کبھی اقبال کے لہجے کی مناسبت کے حوالے سے ان

کو اقبال کی ملکیت تسلیم کیا جاتا ہے، بسا اڑتلاش کے بعد یہ ثابت ہوا کہ ان اشعار کا خالق ایک غیر معروف شاعر مست کلکتوی ہے۔ مست کی تاریخ پیدائش کے بارے میں اختلاف پایا جاتا ہے لیکن اس میں دورائیں نہیں کہ مست انیسویں صدی کے آخری دہائی میں پیدا ہوئے ہیں۔ پوری زندگی افلاس اور غربت میں گزری۔ ان کے معاصرین میں وحشت، آرزو اور ناطق قابل ذکر شعراء میں شمار ہوتے ہیں۔ ”ارمغان کلکتہ“ کے مؤلف مغموم مدراسی کی قائم کلکتہ کے دوران مست کلکتوی سے ایک ملاقات ہوئی تھی۔ مغموم، مست کی باغ و بہار شخصیت سے بہت زیادہ متاثر ہوئے تھے۔ مغموم رقم طراز ہیں:

”ایک نوجوان شاعر سے ملاقات ہوئی۔ آپ کا نام فنی غلام محمد صاحب اور حلق مست ہے۔ آدمی سنجیدہ اور متین ہیں۔ طبیعت جدت پسند ہے، عمر تقریباً بیس سال ہوگی۔ ذریعہ معاش اطفال امرا کی تعلیم پر منحصر ہے۔ آپ کا وطن کلکتہ ہے۔ دوسری بات جو دیکھنے میں آئی وہ یہ ہے کہ آپ اسم باسکی مست ہیں۔ آپ کی آنکھوں سے وحشت اور چہرے سے مستی نپک رہی ہے۔ ہمیشہ کسی دھن میں رہا کرتے ہیں۔“

مست کلکتوی کا انتقال 1941 میں ہوا۔ ان کی قبر کچھی میمن قبرستان مانیک

تلہ میں ہے۔ ان کے تلامذہ نے کچھی میمن قبرستان کے عہداروں سے درخواست کی تھی کہ انہیں کلکتہ کے اس منفرد اور باکمال شاعر کے مزار کو پختہ کرنے اور لوح تربت نصب کرنے کی اجازت دی جائے، مگر قبرستان کے قوانین اور ضوابط مانع ہوئے۔ آج مست کی قبر بھی ناپید ہو گئی ہے، کوئی نشان بھی باقی نہیں رہا ہے۔ مست نے تو الیاں بھی لکھیں اور گیت بھی، جو عوام میں بے حد مقبول ہوئے ہیں لیکن افسوس ان کے کلام کو کتابی صورت نہ ملنے سے مست گمنامی میں چلے گئے ہیں۔

(ان اشعار کے متعلق مزید تفصیلات کے لئے مذکورہ تین مضامین کو دیکھیے: (۱) ”سید غلام محمد مست

کلکتوی“، شائع رتبہ بھٹا چاریہ، ششماہی ”فکر و تحقیق“، شمارہ جولائی تا دسمبر ۱۹۹۷ء، ص ۳۳

(۲) ”سفید جنگلی کبوتر“، منور رانا، ناشر مڑگاں، پبلی کیشنز، کلکتہ، ص ۳۱ (۳) ”غلام محمد مست: شخصیت

اور فن“، ڈاکٹر جاوید نہال، ہفت روزہ ”ہماری زبان“، شمارہ یکم دسمبر تا ۷ دسمبر ۲۰۰۷ء)

8

اس زلف پہ پھبتی شب دیجور کی سو جھی
اندھے کو اندھیرے میں بہت دور کی سو جھی

محمد حسین آزاد نے ”آب حیات“ میں انشاء اور جرأت کا واقعہ درج کیا ہے:
”ایک دن میرا انشاء اللہ خاں، جرأت کی ملاقات کو آئے، دیکھا تو سر جھکائے بیٹھے
کچھ سوچ رہے ہیں، انہوں نے پوچھا کہ کس فکر میں بیٹھے ہو۔ جرأت نے کہا کہ ایک
مصرع خیال میں آیا ہے، چاہتا ہوں کہ مطلع ہو جائے۔ انہوں نے پوچھا کہ کیا ہے؟
جرأت نے کہا کہ خوب مصرع ہے مگر جب تک دوسرا مصرع نہ ہوگا تب تک نہ سناؤں
گا۔ نہیں تو تم مصرع لگا کر اسے بھی چھین لو گے۔ سید انشاء نے بہت اصرار کیا، آخر
جرأت نے پڑھ دیا۔

ع اس زلف پہ پھبتی شب دیجور کی سو جھی

سید انشاء نے فوراً برجستہ دوسرا مصرع کہا

ع اندھے کو اندھیرے میں بہت دور کی سو جھی

(بحوالہ: ”آب حیات“..... محمد حسین آزاد، ناشر کتابی دنیا، دہلی، ۲۰۰۴ء صفحہ نمبر ۲۰۳)

9

تھمتے تھمتے تھمتے گے آنسو

رونا ہے یہ کچھ ہنسی نہیں ہے

اس شعر کے متعلق کالی داس گیتا رضا اپنے ایک مضمون ”چند مشہور شعرا اور ان کے
خالق“ میں لکھتے ہیں۔

”عرصہ طویل سے اس شعر کو میر انیس سے لے کر آج تک کے مشاہیر (سید علی عباس جینی، سید مسعود حسن رضوی ادیب، آرزو گھنوی) تک اسے میر تقی میر کا شعر مانتے آئے ہیں۔ حالانکہ یہ بات حقیقت سے کوسوں دور ہے۔ یہ شعر لالہ بدھ سنگھ قلندر کا ہے جو خان آرزو (وفات ۱۷۵۵/۵۶ء) کے معاصرین میں سے تھے۔ اصل شعر کریم الدین کے تذکرہ طبقات الشعراء ہند (ص ۷۹) میں اس طرح درج ہیں۔

تھمتے ہی تھمتے گا شک نامح

روتا ہے یہ کچھ ہنسی نہیں ہے

(کنوالد: بہارِ سرائے، مرتب صابر دت، ۱۹۸۰ء، ممبئی، ناشر ادارہ فن و شخصیت، صفحہ نمبر ۱۲۹)

10

لاؤ تو قتل نامہ ذرا میں بھی دیکھ لوں

کس کس کی مہر ہے سر محضر لگی ہوئی

حیدر آباد دکن کی مملکت آصفیہ کے ہر دل عزیز بادشاہ نواب میر محبوب علی خاں آصف جاہ ششم کم عمری میں گلدی نشین ہوئے تھے۔ ان کی نوعمری سے فائدہ اٹھا کر بعض امراء نے ان کے خلاف سازش کی، انہیں نااہل اور ناتجربہ کا قرار دے کر تخت سے دست بردار کرانے کے لئے برٹش گورنر جنرل کو محضر پیش کیا، لیکن سازش ناکام ہوئی، جب نواب میر محبوب علی خاں کو اس سازش اور محضر کا علم ہوا تو انہوں نے یہ شعر کہا۔

نواب صاحب شعر و سخن میں داغ دہلوی کے شاگرد رشید تھے۔ اکثر و بیشتر طرحی غزلیں لکھنے میں یدِ طولی رکھتے تھے۔ ان کا کلام قدیم گلدستوں میں نمونوں کی صورت میں ملتا ہے ان کا کوئی مطبوعہ دیوان موجود نہیں ہے۔ حیدر آباد کے قدیم مخطوطہ میں نواب صاحب کی پوری غزل اس طرح درج ہے۔

تہمت تمہارے عشق کی ہم پر لگی ہوئی
 یارب بچھے گی آگ یہ کیوں کر لگی ہوئی
 لاؤ تو قتل نامہ ذرا میں بھی دیکھ لوں
 کس کس کی مہر ہے سر محضر لگی ہوئی
 منصف تو آپ ہیں ذرا انصاف کیجئے
 دشمن تو کہہ رہے ہیں سراسر لگی ہوئی
 جانیں گے اس کے کوچے میں ہم کس امید پر
 کافی ہے ہم کو پہلے ہی ٹھوکر لگی ہوئی
 الفت کا جب مزہ ہے کہ ہوں وہ بھی بے قرار
 دونوں طرف ہو آگ برابر لگی ہوئی
 آساں نہیں ہے سخت یہ الفت کی چوٹ ہے
 دل جانتا ہے جس کے ہے دل پر لگی ہوئی
 الفت کا راز فاش ہو ہم کو یقین نہیں
 سنتی کھڑی قضا ہے سرور لگی ہوئی
 چھپتی نہیں ہے یو تو کبھی عشق و مشک کی
 لے کر اڑے گی کیوں نہ یہ سر سر لگی ہوئی
 شاید گماں ہو آپ کو میں ہوں گناہ گار
 یہ آگ عشق جانو گھر گھر لگی ہوئی
 آصف ذرا سمجھ کے یہاں کیجئے مقام
 منزل ہے اور دوسری سر پر لگی ہوئی

شعر سے منسوب روایت کا پس منظر بھی تاریخی اہمیت کا حامل ہے۔ یہ تاریخی حقیقت ہے کہ نواب میر محبوب علی خاں اپنے والد نواب افضل الدولہ آصف جاہ پنجم کے انتقال 1869ء کے بعد مسند نشین ہوئے جب ان کی عمر ڈھائی سال تھی۔ ان کی کمسنی کے باعث اور مملکت اور ریاست کا انتظام حکومت کے مدار اہم نواب میر تراب علی خاں

المخاطب نواب سالار جنگ بہادر کے سپرد تھا جو ایک لائق مدبر اور دور اندیش منتظم ہونے علاوہ ملک و مالک کے ہمدرد اور وفادار بھی تھے۔ جب تک وہ زندہ رہے کسی امیر یا عہدہ دار کو مملکت کے امور میں دخل در معقولات کی جرأت نہ ہو سکی لیکن جب 1883ء میں نواب سالار جنگ راہی ملک عدم ہوئے تو سازش کی دہلی چنگاریاں سلگ اٹھیں اور سازشی گروہ نے حکومت کے انگریز رزیڈنٹ سے ساز باز کا سلسلہ شروع کر دیا۔ میر محبوب علی خاں کے انگریزی کے استاد اور معتمد پیش نواب سرور جنگ سرور الملک نے جو دربار آصف سے 28 سال وابستہ رہے اس وقت کے محلات اور دربار کے حالات و مشاہدات اور سازشوں کا حال اپنی آپ بیتی (کارنامہ سروری) میں لکھا ہے۔

”نواب وزارت پناہ کے انتقال کے بعد دروازہ رزیڈنسی کا اہل سازش کے واسطے کھل گیا۔“

یہاں تک کہ نوعمر بادشاہ کو نا تجربہ کار اور نا اہل بتا کر امور سلطنت سے بے دخل کرنے اور خود زمام حکومت سنبھالنے اور اپنی سازش کا ایجنڈہ لے کر برٹش گورنر جنرل لارڈ رین مقیم کلکتہ تک رسائی حاصل کی۔ اس دوران جب سازش کا حال وفادار اور خیر خواہ امراء کو معلوم ہوا تو طے کیا کہ بادشاہ کی تعلیم ختم کر دی جائے تاکہ یکسو ہو کر حکومت کے انتظام میں مصروف ہو جائیں۔ یہ بھی طے پایا کہ وقت ضائع کیے بغیر بادشاہ کلکتہ جا کر گورنر جنرل سے ملیں۔ چنانچہ پروگرام کے مطابق 1884ء میں بادشاہ چند امراء کے ساتھ کلکتہ روانہ ہوئے دکن کا تذکرہ ”تزک محبوبیہ“ رقم طراز ہے۔

”لارڈ رین گورنر جنرل کشور ہند نہایت احترام و اکرام سے پیش آئے اور ملاقات کی اور بعد ختم کلام امور و ریاست کے ساتھ خاص قسم کی دلچسپی اور توجہ دیکھ کر کہا اب آپ بالا استقلال حکمرانی کے لائق ہیں۔ اللہ مبارک کرے اور 5 فروری 1883ء میں آپ کو مع کامل اختیارات ریاست مسند نشین کیا جائے گا۔ جلسہ تخت نشینی کی تیاری شروع فرمادی جائے۔“

گورنر جنرل کی گفتگو سے واضح ہے کہ انہوں نے نواب میر محبوب علی خاں کو ہر طرح مختار کل کی حیثیت سے حکومت کی باگ ڈور سنبھالنے کا اہل سمجھا اور اہل سازش کی دروغ گوئی اور سازش کو انہوں نے مسترد کر دیا اس طرح سازش ناکام ہوئی۔ جب نواب میر محبوب علی خاں کو پتا چلا تو انہوں نے برجستہ شعر موزوں کیا۔ اور پوری سازش کو ایک شعری جامہ پہنا کر ضرب المثل حقیقت بیان کر دی۔

لاؤ تو قتل نامہ ذرا میں بھی دیکھ لوں

کس کس کی مہر ہے سر محضر لگی ہوئی

(بحوالہ "لاؤ تو قتل نامہ" از محمد نور الدین، مشمولہ "کتاب فرا" شمارہ مئی 2002ء صفحہ نمبر 21)

11

قریب ہے یار درو، محشر چھپے گا کشتوں کا خون کیونکر

جو چپ رہے گی زبان خنجر ماہو پکارے گا آستیں کا

اس شعر کے متعلق مشہور ہے کہ جنس محمود نے اپنے ایک انگریزی فیصلہ میں اسکو نقل بھی کیا ہے یہ شعر امیر مینائی کا ہے اور ان کے دیوان طبع سوم ماہ جولائی ۱۸۹۲ء مطبع نول کشور کان پور کے صفحہ نمبر ۹۸ پر درج ہے، یہی شعر بادنی تغیر "بجائے کشتوں کا قتل" "حوال قتل" "شاہ لکھنوی کے دیوان" "خن بے مثل" صفحہ نمبر ۳ پر درج ہے یہ دیوان خود شاد کی نظر ثانی اور تصحیح کے بعد شائع ہوا ہے اس لئے بعد میں الحاقی صورت کی کوئی توجیہ بھی نہیں نکلتی۔ بعض حضرات "خون" کی جگہ "قتل" لکھتے یا بولتے ہیں۔

بحوالہ: (۱) "نیرت بہارستان" مع انتخاب کلام امیر مینائی، مرتبہ خالد مینائی، نقوش پریس، ص ۵۵

(۲) "آوارہ گرد اشعار" قسط (۱) "پروفیسر عطاء الرحمن کا کردی ماہنامہ" "نگار" شمارہ اپریل ۱۹۵۲ء، ص ۳۳

دل کے پھپھولے جل اٹھے سینے کے داغ سے
اس گھر کو آگ لگ گئی گھر کے چراغ سے

مشہور محقق کالی داس گیتا رضا اس شعر کے متعلق لکھتے ہیں :-

”آزاد مرحوم“ ”آب حیات“ میں سودا کے تذکرے میں لکھتے ہیں کہ ”ایک دن سودا کے مشاعرے میں بیٹھے تھے..... ایک شریف زادے کی ۱۲-۱۳ برس کی عمر اس نے غزل پڑھی، مطلع تھا۔ دل کے پھپھولے..... اگری کاام پر سودا بھی چونک پڑے۔ پوچھا یہ مطلع کس نے پڑھا؟ لوگوں نے کہا حضرت یہ صاحبزادے ہیں..... کہا کہ میاں لڑکے جوان تو ہوتے نظر نہیں آتے۔ خدا کی قدرت انہی دنوں میں لڑکا جل کے مر گیا.....“۔ یہ قصہ آزاد نے شعر کو سامنے رکھ کر گڑھ لیا ہے کیونکہ یہ شعر اس لڑکے کا ہے ہی نہیں بلکہ پنڈت مہتاب رائے تاباں دہلوی کے شعر کی قدرے ترقی یافتہ شکل ہے۔ تاباں میر درد کے ہم عصر تھے اصل شعریوں ہے۔

شعلہ بھڑک اٹھا میرے اس دل کے داغ سے

آخر کو آگ لگ گئی گھر کے چراغ سے

تاباں کو بعض تذکروں نے تاب اور تاب بھی لکھا۔ مختار الدین نے تائب کو اصل مانا ہے (”تحریر“ شمارہ ۱۴ ص ۷۸) مگر تذکرہ آثار الشعراء ہنود (۱۸۸۶) میں تاب اور تاباں کو الگ الگ شاعر کہا گیا ہے۔ دونوں کو برہمن لکھا ہے مگر تاب کشمیری الاصل تھے اور ان کا نام شتاب رائے تھا۔ تاباں کے لئے (جس سے یہ شعر منسوب ہے) لکھا ہے پنڈت مہتاب رائے بارہ برس کی عمر کے تھے کہ انہوں نے میر درد کے مشاعرے میں آکر غزل پڑھی جس کا مطلع یہ شعر ہے“

(حوالہ:- ”سودھرا“ کالی داس گیتا رضا مرتب صابر دت، ادارہ فن اور شخصیت، بمبئی، جنوری ۱۹۸۰ء صفحہ نمبر ۱۳)

13

دل کے آئینے میں ہے تصویر یار
جب ذرا گردن جھکائی، دکھ لی

اس شعر کے خالق منشی رام موہتی ہے ان کا تعلق قصبہ سانڈی، ضلع ہردوئی (یوپی) سے ہے۔ نواب حسین علی خاں ولد نواب سعادت علی خاں والی اودھ کے ہاں ملازم تھے۔ مصحفی سے شعر و سخن کے اسرار و رموز سیکھے ہیں۔ اکثر و بیشتر ان کی خدمت میں رہتے تھے۔ کالی داس گپتا رخصانے اپنے ایک مضمون ”چند مشہور شعرا اور ان کے خالق“ میں مذکورہ شعر کے دوسرے مصرعے میں ”ذرا“ کی جگہ ”کبھی“ درج کیا ہے۔ حسن الدین احمد نے شعر کو جلیل مانک پوری کے کھاتے میں ڈال دیا ہے۔

بحوالہ:۔ (۱) ”ہندو شعراء“ مولف خواجہ عشرت حسین، مطبوعہ نائی پریس لکھنؤ، ۱۹۳۱ء، صفحہ نمبر ۱۱۱

(۲) کالی داس گپتا رخصا۔۔۔ سپر مارگ، ص ۱۳۲

(۳) ”زبان زود اشعار“ حسن الدین احمد، ولا اکیڈمی، حیدر آباد، ممبئی ۱۹۸۲ء، ص ۹۸

14

آخر گل اپنی صرف درے کدہ ہوئی
پہنچے وہاں ہی خاک جہاں کا خمیر ہو

یہ شعر مغل دور کے ایک بادشاہ مرزا جہاں دار شاہ عرف مرزا جواں بخت کا ہے ان کے والد شاہ عالم ثانی ہیں۔ انگریزوں کے برسرِ اقتدار آنے کے بعد پنشن ہو گئی۔ آخر پر بنارس کو مستقل آماجگاہ کے طور پر اختیار کیا اور وہیں مدفون بھی ہوئے۔

قاضی عبدالودود نے اس شعر کے انتساب کی تفصیل یوں لکھی ہیں:-
 ”گلشن بے خار“ میں بہ نام جہاں دار شاہ جہاں دار لیکن آزاد نے اپنے مرتبہ دیوان میں اسے شامل کیا ہے۔ گلشن بے خار پہلی اور دوسری بار آزاد کے والد کے مطبع میں چھپا تھا اور طبع ثانی میں اہل مطبع نے ذوق کے بہت سے اشعار اپنی جانب سے بڑھا دیئے تھے۔ اگر یہ شعر ذوق کا ہوتا تو آزاد کے والد مصنف کی توجہ اس معاملے کی طرف ضرور مبذول کراتے اور شیفتہ اپنی غلطی کی اصلاح کر دیتے۔ دیوان ذوق کی اشاعت اول میں بھی یہ شعر نہیں اور اس بات کا ثبوت ہے کہ دیوان، نظمیر اور انور کے نزدیک ذوق کا نہ تھا۔ گلشن بے خار میں اس شعر کا جہاں دار کے نام ہوتا، ان لوگوں کو ضرور معلوم ہوگا۔ ذوق کو اس کا مصنف ماننے کی کوئی وجہ نہیں۔“

مذکورہ شعر کے متن میں اختلاف پایا جاتا ہے۔ ”شعری ضرب الامثال“، ہنرش بدایونی، روشن پبلیکیشنز روشن محل، بدایونی، ۱۹۸۲ء، ص ۲۹ پر شعر کا متن یوں درج ہے۔

آخر گل اپنی صرف درمیکدہ ہوئی

پچنی وہیں پہ خاک جہاں کا خمیر تھا

”زبان زدا اشعار“ حسن الدین احمد، والا اکیڈمی، ممبئی، ۱۹۸۲ء، ص ۲۸ پر شعر کا متن یوں درج ہے۔

آخر کو اپنی خاک راہ گزر ہوئی

پچنی وہیں پہ خاک جہاں کا خمیر تھا

بحوالہ: (۱) ”گلشن بے خار“ شیفتہ، مرتبہ کلب علی خاں، ص ۱۳۶

(۲) ”قلم خانہ جاوید“ (جلد دوم) ص ۳۲۲

(۳) ”آوارہ گرد اشعار“، مطبوعہ خدا بخش اور فنلن پبلک لائبریری، پٹنہ، ۱۹۹۵ء، صفحہ نمبر ۲۰

قیس جنگل میں اکیلا ہے مجھے جانے دو

خوب گزرے گی جوں بیٹھیں گے دیوانے دو

یہ شعر میاں داد خاں سیاح کا ہے جن کو غالب کا شاگرد ہونے کا شرف حاصل ہے۔ سیاح کی تاریخ ولادت 1829 اور تاریخ وفات 1907 ہے۔ اکثر و بیشتر اورنگ آباد سے دلی کا سفر صرف غالب کی خاطر کرتے تھے۔ غالب ان کو شاگرد کے بجائے دوستوں میں شمار کرتے تھے۔ سیاحت کے بہت شوقین تھے ابتداء میں عشاق تخلص کرتے تھے، بعد میں ان کے شوق سفر کی مناسبت سے مرزا غالب نے سیاح تخلص رکھا۔ سیاح نے پنجاب، بنگال اور کشمیر وغیرہ کے علاوہ عرب و عجم کی سیر بھی کی ہے۔ سفر بہت اہتمام سے کرتے اور روپیہ بے دریغ خرچ کرتے تھے۔ کسب کمال کا ذوق تھا، اور ان کے دوستوں میں اس زمانے کے صاحب علم و فضل لوگ شامل تھے۔ جس شہر میں جاتے خود مصرع طرح دے کر مشاعرے منعقد کرواتے۔ شعر پر ہننے کا انداز بہت اچھا تھا۔ جس مشاعرے میں جاتے اپنا رنگ جمالیتے۔

(بحوالہ: "غزل نما" مولانا ادوی جعفری، مکتبہ جامعہ دہلی، ۱۹۸۸ء، ص ۴۷۴)

16

نلّے بلبل شیدا تو سنا ہنس ہنس کے
اب جگر تھام کے بیٹھو مری باری آئی
بھانپ ہی لیں گے اشارہ سر محفل جو کیا
تاڑنے والے قیامت کی نظر رکھتے ہیں
دوست دو چار نکلتے ہیں کہیں لاکھوں میں
جتنے ہوتے ہیں سو اتنے ہی کم ہوتے ہیں
اب عطر بھی ملو تو تکلف کی بو کہاں
وہ دن ہوا ہوئے کہ پسینہ گلاب تھا

مندرجہ بالا اشعار لالہ مادھورام جوہر کے تخلیقی ذہن کی پیداوار ہیں۔ زمانہ کی سبک رفتاری سے یہ اشعار مختلف شعراء سے منسوب ہوتے رہے ہیں۔ جوہر کی ولادت فرخ آباد میں ان کی آبائی کوٹھی واقع محلہ رستوگیان میں ہوئی۔ تاریخ ولادت کے بارے میں مورخین میں اختلاف پایا جاتا ہے، تذکرہ نگاروں کی متفق طور پر جو تاریخیں سامنے آئی ہیں ان کو مد نظر رکھ کر 1810 کو صحیح مانا جاتا ہے۔ جوہر نے زندگی کی کل ستر بہاریں دیکھی ہیں۔ اس لحاظ سے ان کی تاریخ وفات 1890 ہے۔ جوہر کی پرورش و تعلیم متمول گھرانے میں ہوئی تھی۔ ان کا مزاج اور رہن سہن شروع سے اونچے ڈھنگ کا تھا۔ وہ انتہا درجے کے مخلص خلیق اور مہمان نواز انسان تھے۔ شاعروں اور ادیبوں کا ان کی کوٹھی پر جگہ گھار ہوتا تھا۔ ان کے استاد سید اسماعیل حسین منیر شکوہ آبادی ان کے یہاں مدتوں رہے ہیں۔ خود جوہر بھی کبھی دہلی، لکھنؤ اور آگرہ جا کر وہاں مہینوں قیام کرتے تھے۔ بہادر شاہ ظفر کے آخری دور حکومت میں جوہر کو مختار شاہی کے معزز عہدے سے سرفراز کیا گیا مگر 1857 کی جنگ آزادی میں محبان وطن کی حمایت کرنے کے انتقام میں انگریزوں نے ان کی جائیداد ضبط کر لی۔

جناب گنپت سہائے سری واستو نے ”اردو شاعری کے ارتقا میں ہندو شعراء“ میں جوہر کے متعلق یوں درج کیا ہے:-

”آبائی تمول اور فضیلت علمی کے ساتھ جوہر شعر بھی خوب کہتے تھے۔ عروض و قافیہ کے بخوبی ماہر تھے، منیر شکوہ آبادی کے تلامذہ میں فرد تھے اور خود بھی استادانہ قابلیت رکھتے تھے۔ شعرا کے بڑے قدر داں اور محسن تھے۔ حضرت جوہر کی شعر و شاعری سے طبعی مناسبت تھی جس سے ان کے کلام میں تصنع اور آورد کے بجائے آمد کا زور ہے۔ ان کے خیالات اکثر حقیقی جذبات اور ذاتی تجربات پر مبنی ہوتے ہیں جس سے تاثیر کلام بڑھ جاتی ہے۔ عشقیہ مضامین کو لطافت اور رنگینی کے ساتھ سادہ اور سلیس زبان میں ادا کرنے میں جوہر کو یدِ طولی حاصل ہے۔ ان کی استادانہ قابلیت اور مہارت کا ہی نتیجہ ہے کہ ان کے متعدد اشعار ضرب المثل ہو گئے۔“

لالہ سری رام مولف ”خم خانہ جاوید“ میں جوہر کے بارے میں رقم طراز ہیں۔
 ”اشعار عجیب کیف آمیز ہوتے ہیں جن کے پڑھنے سے قارئین اور سامعین دونوں کو
 لطف حاصل ہوتا ہے اور دونوں کے دلوں پر برابر اثر پڑتا ہے۔ ان کی طرز خاص
 معاملہ گوئی ہے، زبان بہت صاف، ہشتہ اور بے تکلف ہے، بہر حال ان کے مستند
 ہونے میں کسی کو شک نہیں ہو سکتا۔“

حوالہ: (۱) ”آفتاب کلام لالہ مادھورام جوہر“ مرتبہ راجندر بہادر مورچ، انٹرپرائز اردو اکادمی لاہور

۲۰، ۱۹۹۷ء

(۲) ”زبان زداشعار“ حسن الدین احمد، ولا اکیڈمی، حیدرآباد، مئی ۱۹۸۲ء، ص ۲۷

17

آگاہ اپنی موت سے کوئی بشر نہیں
 سامان سو برس کے ہیں کل کی خبر نہیں

یہ زبان زد شعر حیرت الہ آبادی کی اختراع ہے۔ حیرت کے بارے میں تاریخ
 میں بہت کم ملتا ہے یہاں تک کی تاریخ ولادت اور تاریخ وفات کے بارے میں کوئی شیقہ
 رائے سامنے نہیں آتی، سوائے اس کے کی حیرت الہ آبادی 1892 میں زندہ تھے۔ بعض
 تذکرہ نگار مانتے ہیں کہ انہوں نے شعر و سخن کی تربیت مرزا اعظم علی اعظم سے لی
 ہے۔ ”زبان زداشعار“ حسن الدین احمد، ولا اکیڈمی، مئی ۱۹۸۲ء، ص ۶۷ پر شعر کا دوسرا
 مصرع یوں درج ہے۔

ع سامان سو برس کا ہے پل کی خبر نہیں

حوالہ: (۱) ”خم خانہ جاوید“ (جلد دوم) لالہ سری رام، دہلی ۱۹۱۱ء، ص ۵۳۶



مختصر تبصرے

- ۱۔ اردو افسانہ کے امکانات حامدی کاشمیری
- ۲۔ معاون تحقیق عبداللہ خاور
- ۳۔ بے شریج نور شاہ
- ۴۔ نوائے سروش عرفان ترابی
- ۵۔ زعفران اور پاپور ڈاکٹر ثناء اللہ اسمنگر
- ۶۔ انسان دریندر پٹواری
- ۷۔ منتخب کشمیری افسانہ مصرہ مریم
- ۸۔ کچھ لمحے کچھ سائے اشوک پٹواری
- ۹۔ لو آج ہم بھی صاحب کتاب ہو گئے شفیع احمد

اردو افسانہ کے امکانات

بیسویں صدی کو افسانہ کی صدی قرار دیا گیا ہے کیونکہ کہ اردو افسانہ نے جو منازل کم سنی میں ہی طے کئے، وہ شاید ہی کسی دوسری صنفِ سخن کو نصیب ہوئی ہوں۔ اردو افسانہ ابتداء سے ہی مختلف الجہت ہونے کی وجہ سے زیر بحث رہا ہے۔ خواہ وہ رومانیت ہو یا حقیقت پسندی، ترقی پسندی ہو یا جدیدیت، اجتماعیت ہو یا فردیت، تجریدیت ہو یا علامیت، غرض ہر دور میں اردو افسانہ عروج کی منزلیں طے کرتا رہا ہے۔ لیکن جہاں تک اردو افسانے کی تنقید کا سوال ہے اس میدان میں معدودے چند کے سوا کوئی سرخروئی حاصل نہ کر سکا۔ ان معدودے چند میں حامدی کا شیری اہمیت کے حامل ہیں۔ حامدی کا شیری کثر الجہت شخصیت کے مالک ہیں۔ وہ بیک وقت شاعر اور نقاد کے فرائض انجام دے رہے ہیں اور ان کا اپنا نظریہ نقد بھی ہے جس کو وہ ”اکتشافی تنقید“ سے موسوم کرتے ہیں۔ زیر نظر کتاب ”اردو افسانہ..... تجزیہ“ میں حامدی صاحب کے عمیق مطالعہ اور گہرے مشاہدے کا نتیجہ عمل ہے۔ انہوں نے مطالعہ کے دوران جن افسانوں کو تخلیقی اور فنی اعتبار سے مکمل پایا، ان کو اکتشافی نظریہ سے دیکھا اور پرکھا۔ اس طرح انہوں نے سترہ افسانوں کو مع متن و تجزیہ کتاب میں شامل کیا ہے۔ تاکہ قاری خود متن پڑھ کر تجزیہ کے محاسن و معائب کا بغور جائزہ لے سکیں۔

اس کتاب میں جن افسانہ نگاروں کو شامل کیا گیا ہے ان کی تفصیل یوں ہے:-
 کفن (پریم چند) ہنگ (منو)، لاجپتی (بیدی)، آدھے گھنٹے کا خدا (کرشن چندر)،
 خواب اور تقدیر (انتظار حسین)، نظارہ درمیان ہے (قرۃ العین حیدر) بھائی بند

(جوگندر پال)، سرنگ (سریندر پرکاش) دست امکان (رشید امجد) اور ناٹم (منشیاد) اجنبی چہرے (جیلانی بانو) آوازیں (مرزا حامد بیگ) اندھیرے میں چلنے والے (عبدالصمد) معبر (سلام بن رزاق) بیگانگی (شوکت حیات) ماتم گار (انور خان) نیم پلیٹ (طارق چغتاری)۔

کتاب کے مقدمہ کے طور پر حامدی صاحب نے ایک پُر مغز تحقیقی و تنقیدی مقالہ ”اردو افسانہ..... امکانات کی تلاش“ کے عنوان سے سپرد قلم کیا ہے۔ اس مقالہ میں صاحب مضمون نے اردو افسانے کی ابتداء و ارتقاء پر مکمل و مفصل روشنی ڈالی ہے۔ اردو افسانہ کن مراحل و منازل سے گذر کر عروج کی منزلیں طے کرتا رہا۔ ساتھ ہی موضوعاتی اور ہیروئی طور پر افسانہ میں کیا کیا تبدیلیاں رونما ہوئیں۔ ترقی پسندی اور جدیدیت کے رجحانات نے افسانہ کی تعمیر و تخریب میں کیا رول ادا کیا۔ اردو افسانہ کے پس منظر کا جائزہ لیتے ہوئے انگریزی افسانہ پر بھی روشنی ڈالی ہے، جو کہ ایک طالب علم اور قاری دونوں کے لئے معلوماتی اور دلچسپی کا باعث ہے۔

حامدی صاحب اردو افسانہ کی تنقید سے مایوس ہو کر صاف لکھتے ہیں کہ ”افسانے کے بارے میں جو تنقید ملتی ہے وہ اپنی محدودیت کا احساس دلاتی ہے یہ افسانے کے تئیں نقادوں کی سردمہری اور بے اعتنائی کی نماز ہے۔ نقادوں کے اس رویے کی ایک وجہ ان کی سہل انگاری بھی ہو سکتی ہے وہ شاید کسی افسانہ نگار کی قدر بخشی کے لئے اس کی جملہ تصانیف کے علاوہ پورے افسانوی ادب کا مطالعہ خاصا وقت طلب اور time consuming تصور کرتے ہیں۔“

حامدی صاحب افسانہ کا تجزیہ کرتے وقت افسانہ کی تشریح و تعبیر کو نثری روپ دینے کو تنقیدی عمل نہیں مانتے بلکہ وہ افسانے کی ساخت، واقعات، کردار اور ماحول کی امتزاجی صورتحال کا تجزیہ کر کے قاری کو تخیلی دنیا سے گزار کر افسانہ کے اسرار و رموز سے آگاہی دیتے ہیں۔ اس لئے وہ افسانہ کے متن کا مطالعہ کرتے وقت افسانے کے پہلے جملے سے ہی اکتشافی عمل اختیار کر کے کہانی کی گرہیں کھول دیتے ہیں۔ مثلاً ”کفن“ کے پہلے جملہ کا تجزیہ یوں کرتے ہیں:-

”جھونپڑے کے دروازے پر باپ اور بیٹا دونوں بچھے ہوئے الاؤ کے سامنے خاموش بیٹھے ہوئے تھے اور اندر بیٹے کی جوان بیوی بدھیا دروازہ سے پچھاڑیں کھا رہی تھی۔“
حامدی صاحب افسانے کے پہلے ہی اقتباس سے اکتشافی نظریہ استدلال کو اپناتے ہوئے یوں رقم طراز ہوتے ہیں:

”یہ جملہ ایک تجسس خیز اور بھری ڈرامائی صورتحال جو کردار، ہیئت، فضا اور تحرک سے عبارت ہے کی نمود کو ممکن بناتا ہے۔ افسانے کا یہ اولین جملہ خارجی سطح پر ہی فضا آفرینی نہیں کرتا بلکہ داخلی سطح پر بھی کرداروں یعنی باپ اور بیٹے کی ذہنی کیفیت کو منکشف کرتا ہے۔“ دونوں ایک بچھے ہوئے الاؤ کے سامنے خاموش بیٹھے تھے۔“ میں ”بچھے ہوئے الاؤ“ اور ”خاموش“ ان کے داخلی وجود کی بے حسی، تاریکی، حسرت اور لا تعلق کا رمز بن جاتی ہے اور پھر اس جملے کے بقیہ حصہ یعنی ”اندر بیٹے کی جواب بیوی بدھیا دروازہ سے پچھاڑیں کھا رہی تھی“ میں ”جوان بیوی“ اور اس کا ”دروازہ“ میں مبتلا ہونا زندگی کے اشیائی اور امکانی پہلو کو نمایاں کرتا ہے اس طرح افسانے کا پہلا جملہ ایک متناقض (paradoxical) صورتحال پیدا کرتا ہے۔

غرض حامدی صاحب نے جس طرح اردو کے بہترین افسانوں کا تجزیہ کیا ہے کاش وہ اس فہرست میں ریاست جموں و کشمیر کے افسانہ نگاروں کو بھی شامل کرتے، اگرچہ کثرت و کیفیت سے ہماری ریاست میں بہت کم افسانہ لکھے گئے ہیں لیکن اگر پریم ناتھ پردیسی، پریم ناتھ در، موہن یادو، ٹھاکر پونجھی، پشکر ناتھ، نور شاہ اور عمر مجید وغیرہ کے افسانوں کو دیکھا جائے تو ضرور ایسے افسانے بھی ملیں گے جو تخلیقی و فنی اعتبار سے مکمل ہیں۔



معاون تحقیق

اشاریہ سازی ایک قدیم فن ہے مذہبی اور ثقافتی اداروں میں مخطوطات کی شکل میں ابتداء سے ہی اس کے نمونے ملتے ہیں۔ انیسویں صدی کے آغاز میں ایچ۔ ڈبلیو لسن کی ذاتی کوششوں سے اس فن نے عروج کی منزلیں طے کیں۔ اور باقاعدہ اشاریہ سازی کے متعلق ایک لائحہ عمل سائنسی اصولوں پر ترتیب دیا گیا۔ جس میں بکھرے ہوئے مواد کو حروف تہجی (alphabetical order)، تاریخی ترتیب (Chronological order) اور اندراج نمبر (Entry no.) کے تحت درج کیا جاتا ہے۔ رسائل کے مندرجات کی فہرست سازی کی ابتداء لندن اسکول آف اورینٹل اینڈ افریقن اسٹڈیز کے فاضل لائبریرین جے ڈی پیرسن نے ”انڈکس اسلامکس“ کے ذریعے کیا اور مشہور محقق امیرج افشار نے ایران میں فہرست مقالات فارسی کے ذریعے کیا۔ اردو میں اشاریہ سازی کا آغاز بشیر الحق دسنوی نے شروع کیا۔ اور بعد میں اسی سلسلے کو انفرادی سطح پر جنہوں نے کارہائے نمایاں انجام دیئے۔ ان میں گوپی چند نارنگ، مظفر خنی، ظ۔ انصاری اور عبداللہ خاؤر قابل ذکر ہیں۔

ریاست کے مشہور و معروف اشاریہ ساز عبداللہ خاؤر کسی تعارف کے محتاج نہیں۔ خاؤر صاحب نے سالہا سال اقبال لائبریری میں کتابوں کی نگرانی میں صرف کئے ہیں۔ لیکن انہوں نے خود کو خالی کتابوں کی نگرانی تک محدود نہیں رکھا بلکہ عرق ریزی اور جگر سوزی کے ساتھ کتابوں کا مطالعہ کیا۔ جس کا ثمرہ ”مفتاح اقبال“ اور ”معاون تحقیق“ کی شکل میں قارئین سے داد وصول کر چکے ہیں۔ انہوں نے علامہ اقبال کے فن اور شخصیت پر لکھے گئے ہزاروں مقالات کی ایک توضیحی اشاریہ ”مفتاح اقبال“ (۲ جلدیں) ترتیب دی

ہیں۔ جن کی اہمیت کا اعتراف معروف اقبال شناس پروفیسر رفیع الدین ہاشمی (پاکستان) نے یہ کہہ کر کیا ہے کہ خاور صاحب کی کتاب ”مفتاح اقبال“ اقبالیاتی تحقیق کا ایک مفید ماخذ ہے۔ اسی نوعیت کی دوسری کتاب ”معاون تحقیق“ خاور صاحب کی طویل محنت کا نتیجہ ہے جس کی ضخامت دیکھ کر انسان دھنگ رہ جاتا ہے کہ آج کے مصروف دور میں بھی کیا اس نوعیت کا کام انجام دیا جاسکتا ہے۔

اشاریہ سازی صبر آزما اور وقت طلب فن ہے اس میں رسائل کی ورق گردانی بڑی یکسوئی کے ساتھ کرنا پڑتی ہے۔ اور ساتھ ہی مختلف موضوعات کے تحت مضامین کا بھی اندارج کرنا پڑتا ہے۔ خاور صاحب کی خوبی یہ ہے کہ وہ مضمون کو اندارج تک ہی محدود نہیں رکھتے بلکہ مضمون کا بالاستیعاب مطالعہ کر کے استفادہ بھی کرتے ہیں۔ تاکہ مضامین کی صحیح نوعیت کا اندازہ ہو سکے، ورنہ بعض مضامین میں مواد ایک طرح کا اور عنوان ایک طرح کا ہوتا ہے، جس سے طالب علم کو دھوکا ہوتا ہے اور وہ مطلوبہ مواد حاصل کرنے سے قاصر ہوتا ہے۔ اسی لئے کہا جاتا ہے کہ اشاریہ سازی ایک بنجید فن ہے اشاریہ سازی کی اہمیت کو دیکھ کر خاور صاحب رقم طراز ہیں۔

”تحقیق کے سفر میں پہلا اور غالباً اہم پڑاؤ اشاریہ ہے اشاریہ نگاری کی ترتیب و تدوین میں خصوصی توجہ اور مخصوص فکر و مزاج کی ضرورت ہے۔ حوالوں کے نظام میں اشاریہ کے ذریعہ ایک ترتیب لائی جاسکتی ہے۔ اس سے بکھری اور پھیلی معلومات کو یکجا کرنے اور مطلوبہ مواد تلاش کرنے میں مدد ملتی ہے۔“

زیر تبصرہ کتاب ”معاون تحقیق“ میں کشمیر یونیورسٹی کی اقبال لائبریری میں دستیاب قریباً پانچ سو اردو رسائل کی خصوصی اشاعتوں کا اشاریہ ہے۔ جن میں آجکل (دہلی)، ادب لطیف (لاہور)، اردو (کراچی)، اردوئے معلیٰ (دہلی)، افکار (کراچی)، اقبالیات (لاہور) اور اق (لاہور)، زبان و ادب (پٹنہ)، ساقی (دہلی)، سب رس

(حیدر آباد)، سیپ (کراچی)، شاعر (ممبئی) فنون (لاہور)، فروغ اردو (لکھنؤ)، فکر و نظر (علی گڑھ)، قلم کار (ڈھاکہ)، قومی زبان (کراچی)، کتاب (لکھنؤ)، عصر ادب (دہلی)، شیرازہ (سرینگر) مہر نیم روز (کراچی)، نقوش (لاہور)، کتاب نما (دہلی)، گفتگو (ممبئی) وغیرہ قابل ذکر ہیں۔

دیپاچہ میں مرتب نے اشاریہ سازی کے فن اور تاریخ پر مفصل روشنی ڈالتے ہوئے بیسویں صدی کو اشاریہ سازی کے عہد سے موسوم کیا ہے۔ کیونکہ اشاریہ سازی کی بدولت ہی محقق مطلوبہ معلومات تک رسائی پاسکتا ہے ورنہ علوم کے بحرِ ذخار میں گوہر مقصود تلاش کرنا ایک بڑا مسئلہ ہے کیونکہ ایک محقق کو علمی ذخائر میں کام کی چیزیں تلاش کرنے میں کافی عرصہ لگ جاتا ہے۔ بعض محققین تو تحقیق کی بھول بھلیوں میں اس طرح گم ہو جاتے ہیں کہ وہ اپنے مقصد میں ناکام و نامراد لوٹتے ہیں۔ اس لئے ضرورت ہے کہ اشاریہ سازی کے فن کو پروان چڑھایا جائے۔ تاکہ نئی نسل کے محققین اس سے استفادہ کر سکیں۔

کتاب کے آخر پر اماکن، شخصیت، انشاء پرداز، ڈرامہ نگار، سیاست، شعراء، صحافی، طنز و مزاح، علماء، ماہر لسانیات، محققین، مصلحین، معلمین، مورخین، نقاد اور متفرقات کے عنوانات کے تحت خاص نمبروں اور سالناموں کا اشاریہ فراہم کیا گیا ہے ان کی نشاندہی اندراج نمبرات سے کی گئی ہے کتاب میں مطلوبہ شمارہ اندراج نمبر کی مدد سے آسانی تلاش کیا جاسکتا ہے انہیں بھی حروف تہجی کے اعتبار سے ترتیب دیا گیا ہے۔ کتاب محققین اور طلباء کے لئے بہت ہی کارآمد اور مفید ہے جب تک تحقیق کی روایت باقی رہے گی، خاور صاحب کی کوششوں کو ہمیشہ سراہا جائے گا۔



بے شریج

۱۹۵۵ء کے بعد جدیدیت کی آمد آدھٹی ہر نیا قلم کار اس نئے رجحان سے اتنا متاثر تھا کہ کئی لکھنے والے اندھی تقلید کر کے تجریدیت اور علامت کی بھول بھلیوں میں ایسے کھو گئے کہ ان کا کہیں نام و نشان تک باقی نہیں رہا۔ اس کے برعکس کچھ افسانہ نگاروں نے روایتی طرز اختیار کر کے ایسی کہانیاں لکھیں جن کی اساس زندگی کے مختلف النوع تجربات و احساسات پر مبنی تھی۔ انہوں نے کہانی میں کہانی پن کو بحال رکھا۔ جو اُس دور میں ایک انحرافی اقدام کے مترادف سمجھا جاتا تھا۔ جب تخلیق کار اپنی ذات میں سمٹ کر رہ گیا تھا۔ وہ اپنے خول سے ٹکنا ہی نہیں چاہتا تھا۔ یہاں تک کہ قاری کی موت واقع ہوتی اگر نور شاہ جیسے تخلیق کار سامنے نہیں ہوتے۔

شاہ صاحب نے اپنی تخلیقی صلاحیتوں کو صرف افسانوں تک ہی محدود نہیں رکھا بلکہ انہوں نے باقاعدہ ناول بھی لکھے جن میں ایک ناول شاعر کے ناول نمبر میں بھی شائع ہوا ہے۔ آج تک ان کے چھ افسانوی مجموعے اور تین ناول چھپ کر قارئین ادب سے داد وصول کر چکے ہیں۔ زیر تبصرہ افسانوی مجموعہ ”بے شریج“ ۳۲ کہانیوں پر مشتمل ہے۔ ان کہانیوں میں زندگی کا ہر رنگ ملتا ہے شاہ صاحب نے رومانی اسلوب اپنا کر عصری زندگی کے تقاضوں کو خوبصورت انداز میں پیش کیا۔ کتاب کی ابتداء میں ہی شاہ صاحب اعتراف کرتے ہیں کہ ”زندگی کے دھارے رومان کے چشموں سے پھوٹتے ہیں“۔ جہاں تک اردو ادب میں رومانیت کا تعلق ہے تو سجاد حیدر یلدرم نے ابتداء سے ہی شعوری طور پر اس کا آغاز کیا۔ بعد میں اس رجحان کو پروان چڑھانے میں سلطان حیدر

جوش، نیاز فتح پوری، مجنون گورکھ پوری، جیسے مقتدر افسانہ نگاروں نے اہم رول ادا کیا۔ اگر دیکھا جائے تو نور شاہ بھی اسی قبیلے سے تعلق رکھتے ہیں۔

شاہ صاحب نے افسانوں میں شاعرانہ اسلوب اختیار کیا ہے اگرچہ افسانوں کے لئے شاعرانہ اسلوب اچھا نہیں سمجھا جاتا ہے لیکن شاہ صاحب کی تحریروں کی چاشنی اور حلاوت دیکھ کر اندازہ ہوتا ہے کہ جب تخلیق کار ایسا طریقہ کار اختیار کرتا ہے جو قاری پر گراں نہیں گزرتا ہے۔ تو ایسا طرز اسلوب اختیار کرنے میں کوئی قباحیت نہیں۔

نور شاہ کی کہانیوں پر رائے دیتے ہوئے ڈاکٹر منیر احمد زیدی رقمطراز ہیں۔
 ”نور شاہ ایک جانب لفظوں، رنگوں، موسیقی کی دلکش تان، بانسری کی لے، واکمن کی دھن اور جسم کے آہنگ کے ذریعہ انتہائی لطیف انداز میں اپنے احساسات کو واضح کرتے ہیں تو دوسری جانب زندگی کی سنگلاحت کا ذکر بھی اسی شد و مد سے کرتے ہیں اور کیوں نہ کریں کہ موجودہ کشمیر پہلے جیسا جنت بے نظیر رہا بھی تو نہیں۔“

مجموعے کی مرکزی کہانی ”بے شرج“ میں انسان کی نفسیاتی خواہشات کی عکاسی کی گئی ہے۔ ”اندھیرا یا اُجالے“ میں ہندو مسلم سکھ عیسائی اتحاد دکھایا گیا ہے۔ ”صلیب“ میں احساس گناہ، ”اور“ ”ایک لمحے کی جنت“ میں امر و پرستی کی تصویر کشی کئی گئی ہے۔ مجموعے میں کشمیر کے پُر آشوب حالات پر علامتی رنگ میں کہانیاں ملتی ہیں۔ ”ہیلنگ نیچ“ اور ”لکیریں“ اس کی عمدہ مثالیں ہیں۔ ناقدانہ ادب کا ماننا ہے جب افسانے میں مواد اور زبان دونوں گھل مل جاتے ہیں تو ایک اچھی کہانی کا خمیر تیار ہوتا ہے۔ اس کی واضح مثال شاہ صاحب کے افسانوں میں ملتی ہے۔

شاہ صاحب افسانوں میں نفسیاتی پیچ و خم کو ایسے پیش کرتے ہیں کہ قاری مسحور ہو کر ایک تخیلی دنیا کی سیر کرتا ہے۔ کہانی میں ابتدائی صورت پیش آنے سے پہلے ہی وہ اختتامی مکالمے ایسے ادا کرتے ہیں کہ پڑھنے والے میں تجسس بڑھتا ہے۔ اور وہ شش و پنج میں مبتلا ہوتا ہے۔ ”دستک“ میں افسانے کا مرکزی کردار جب پر میلا کے حسن کے

برہکاوے میں آتا ہے تو اچانک بیوی کے فون سے ساری صورت حال بدل جاتی ہے۔
 "دفن فون کی گھنٹی بج اٹھی، میں نے ریور اٹھایا دوسری جانب سے میری بیوی
 بول رہی تھی "آپ کب آرہے ہیں، آپ کو جلدی آنا چاہیے بلکہ ابھی اسی وقت....
 آپ کی بیٹی.... میرا مطلب ہے ہم دونوں کی بیٹی الکا شادی کر رہی ہے، اپنے پروفیسر
 ناتھ کے ساتھ، جو شادی شدہ ہے جس کے بچے ہیں اور پھر ہماری بیٹی کی عمر سے اس
 کی عمر بہت زیادہ ہے آپ آرہے ہیں نا، جلدی کیجئے..... آپ میری بات سن
 رہے ہیں نا، آپ کچھ بولتے کیوں نہیں،" مجھے لگا جیسے میری سوچ کے دروازے پر کوئی
 دستک دے رہا ہے، شاید میری اپنی بیٹی.....!!

اکثر تخلیق کاروں کو دیکھا گیا ہے کہ وہ لکھتے لکھتے اوب جاتے ہیں یا ہوا دیکھ کر
 رخ بدلتے ہیں۔ اس کے برعکس نور شاہ پانچ دہائیوں سے مسلسل اپنا تخلیقی سفر جاری رکھے
 ہوئے ہیں جو اس بات کی دلیل ہے کہ انہوں نے اپنے تخلیقی سوتوں کو خشک ہونے کے
 بجائے ہمیشہ رومان پرور اور معطر ذہنیت سے خود کو سیراب رکھا اور اپنے ہی ملک و مذہب
 پر قائم و دائم رہے۔



نوائے سروش

اردو ادب میں رثائی ادب کا وافر خزانہ موجود ہے۔ مرثیہ نگاروں نے واقعہ کر بلا کے ہر پہلو پر طبع آزمائی کر کے حضرت حسینؑ کے تئیں عقیدت کا اظہار کیا ہے۔ جن شعرائے کرام نے اس صنف کو بام عروج تک پہنچایا۔ ان میں دکنیر، فصیح، خلیق، ضمیر، دبیر اور میر انیس قابل ذکر ہیں۔ جہاں شعراء نے رثائی ادب میں اضافے کئے، وہیں محققین نے بھی رثائی ادب کی بازیافت کر کے اس فن کو وسعت دی ہے۔ جن محققین نے رثائی ادب کے حوالے سے کئی کارہائے نمایاں انجام دیئے، ان میں عرفان ترابی قابل ذکر ہیں۔

عرفان ترابی نرالی قسم کے محقق ہیں۔ وہ نہ کسی سرکاری ادارے سے منسلک ہیں اور نہ کسی سند کی خاطر تحقیق کرتے ہیں عرفان ترابی پیشہ کے لحاظ سے کاروبار کرتے ہیں لیکن اپنے شوق و ذوق کی سیرابی کے لئے تحقیق کی دشوار گزار گھاٹیوں میں سرگرداں رہتے ہوئے رثائی ادب پر کام کرتے ہیں۔ جس کا ثمرہ چار کتابوں کی شکل میں سامنے آچکا ہے۔ عرفان کی یہ چاروں کتابیں تحقیق و تدوین کا اعلیٰ نمونہ ہیں۔ جو (۱)۔ رتہ اوش (کشمیر ہندو اور سکھ شعراء کا رثائی کلام) ۲۔ خوناب (کشمیری مسلمان شعراء کا رثائی کلام) ۳۔ نوائے مقتل (اردو کے سکھ شعراء کا رثائی کلام) اور ۴۔ نوائے سروش (اردو کے ہندو شعراء کا حمدیہ، نعتیہ اور رثائی کلام) کے نام سے داد و تحسین حاصل کر چکی ہیں۔

زیر تبصرہ کتاب ”نوائے سروش“ ہندو شعراء کے حمد، نعت، منقبت اور مرثیہ پر مشتمل ہے۔ اس میں تیرہ حمدیہ تخلیقات، پچاس نعت شریف، اٹھارہ منقبت، اور ایک

سوسلہ مراٹھی کے علاوہ تین عیسائی شعراء کی تخلیقات بھی شامل ہیں۔ کتاب میں ۱۰۹ شعراء کو شامل کیا گیا ہے جن میں اردو کے نامور شعراء کے علاوہ گننام شعراء کی ایک طویل فہرست بھی شامل ہے جن کی بازیافت کر کے موصوف نے ایک اہم فریضہ ادا کیا ہے۔ ان شعراء میں جگن ناتھ آزاد، کرشن کمار طور، سوہن راہی، جوش ملیانی، پریم کمار نظر، کالی داس گپتا رضا، عابد مناوری، کمار پاشی، رام پرکاش راہی، کلدیپ گوہر، ڈاکٹر دھر میندر ناتھ دہلوی، چھنو لال دلگیر، روپ کمار، مالک رام آنند، بیتاب جے پوری، لیش شرما، طالب ایمن آبادی، نانک چند عشرت، منور لکھنوی، پنڈت پچھن پرشاد شرما، دوا کر راہی، جہور جالندھری، نو بہار صابر، گیان چند منصور، جگدیش راج دل کاشمیری وغیرہ قابل ذکر ہیں۔

نوائے سروش تحقیق و تدوین کے اعتبار سے رٹائی ادب میں گرانمایہ اضافہ ہے۔ رٹائی ادب پر اتنا کام کرنے کے باوجود موصوف کو یہ احساس ہے کہ ابھی بہت سا کام باقی ہے جس کی طرف موصوف خود اشارہ کرتے ہیں کہ ”کلام کی وافر مقدار اب بھی مخطوطوں کی صورت میں لائبریریوں اور ذاتی بستوں میں مقید ہے پتہ نہیں کتنے شعراء کا کلام ضائع ہوا ہوگا اور رسائل و جرائد میں مقید کتنا کلام محققین کی راہیں ٹکٹا ہوگا“۔ اسی لیے کہا جاتا ہے کہ کوئی کام حرف آخر نہیں ہوتا۔

عرفان ترابی نے موضوع کو مد نظر رکھ کر شعراء کے کلام کی ترتیب و تدوین کی ہے جس سے کچھ شعراء کے کلام میں کمزور شعر بھی در آئے ہیں۔ اس کے باوجود بھی کتاب کی اہمیت اپنی جگہ مسلم ہے۔ خصوصاً جب اردو کو صرف مسلمانوں سے جوڑنے کی مذموم کوشش کی جا رہی ہو۔ عرفان ترابی نے غیر مسلم شعراء کا کلام تدوین کر کے اس بات کا واضح ثبوت فراہم کیا ہے کہ اردو صرف مسلمانوں کی زبان نہیں بلکہ ہر اس شخص کی زبان ہے جو اردو سمجھتا اور بولتا ہے۔ قارئین کی دلچسپی کے لئے کچھ نمونے کلام پیش ہے۔

حمدیہ کلام

۔ ہے سب سے بلند سرفرازی تیری
سب پہ حاوی ہے کار سازی تیری
(جوش ملیحانی)

۔ اس بزم کائنات میں محسوس کیجئے
اُس رب العالمین کا ہر سونہور ہے
(نیلدیش راج دل کا شیریں)

۔ سب سے افضل سب سے برتر نام تیرا
اللہ اکبر اللہ اکبر نام تیرا
(نوبہار صابر)

نعتیہ کلام

۔ سلام اے سازِ ایمانی، سلام اے سوزِ قرآنی
سلام اے حرفِ روحانی، سلام اے نطقِ ربانی
(بگن ناتھ آزاد)

۔ دھل گئے جس کی عنایت سے دل منکر کے داغ
محفلِ نیکی میں روشن ہو گئے گہی کے چراغ
(کالی داس گیتا رخصا)

۔ جہاں پر ہے روشن مقام محمد ﷺ
زمانے کے لب پر ہے نام محمد ﷺ
(گیان چند منصور)

مرثیہ

۔ قدم قدم پر جھکایا عدو کے لشکر کو
کچھ ایسے جنگ میں نقشے جمادیئے تو نے
(سرمجد سرمد)

۔ خون حسین سے میری آنکھیں ہیں خونچکاں
قتل حسین کا میرے دل پر اثر ہے آج
(یوگ راج)

۔ یوں تو میدان میں بہت تان کے خنجر آئے
کام اسلام کے آئے تو بہتر آئے
(ہر بنگو ان شاد)

گل زعفران اور پانپور

مشہور ہے ایک یونانی مفکر سے کسی نے سوال کیا، سب سے بڑا ظالم کون ہے؟ تو انہوں نے برجستہ جواب دیا ”جو اپنے اندر پوشیدہ خوبیوں کو نہیں پہچانتا“۔ اس مقولے سے یہ صاف ظاہر ہوتا ہے کہ اللہ نے ہر انسان کے اندر کوئی نہ کوئی خوبی پوشیدہ رکھی ہے۔ بہت کم ایسے خوش قسمت ہوتے ہیں جو اپنی خوبیوں کو بروقت استعمال میں لاتے ہیں۔ اسی لئے کہا جاتا ہے کہ Genuins (نا بڈ) بننے کے لئے ضروری ہے کہ صد فیصد اپنی پوشیدہ قابلیت کو محنت سے نکھارا جائے، تو نتائج غیر معمولی نکلتے ہیں۔ اسی طرح کے ایک نابڈ شخص ڈاکٹر ثناء اللہ آہنگر سے میری ملاقات یونیورسٹی کے نسیم باغ میں ہوئی، جن کے چہرے پر متانت، آنکھوں میں گہرائی، باتوں میں سنجیدگی اور ہاتھوں میں ایک بریف کیس تھا۔ جس میں کتابوں کا ایک بڈل سلیقہ سے رکھا ہوا تھا۔ لباس سے عام قسم کے آدمی لگتے تھے، لیکن باتوں باتوں میں معلوم ہوا موصوف نرالے قسم کے محقق ہیں۔ میں نے ”نرالے قسم کا محقق“ اس لئے کہا کہ اس دور میں وہی تحقیق کی دشوار گزار گھاٹیوں میں چلنے کو ترجیح دیتا ہے جو کسی قسم کی سند پانے کا خواہش مند ہو یا نوکری میں انکریمنٹ اور پروموشن کی طلب رکھتا ہو، چونکہ موصوف کالج لکچرر کی حیثیت سے سبکدوش ہو چکے ہیں تو ان کو تحقیقی کارنامہ انجام دینے کے بعد کوئی مادی فائدہ ملنا بعید از قیاس ہے۔ میری حیرانی کی انتہا نہیں رہی جب ڈاکٹر صاحب نے سنسکرت کے مشہور و معروف شاعر پنڈت بلہن کا ایک اشوک ایسے سنایا جیسے کوئی کشمیری اپنی مادری زبان میں کوئی شعر پڑھ رہا ہو۔

ہو دھر گم گم کی سران نام بودہ

نو نوم کو تا ولا ساھا

نشار دھا دیشم اپاس

در شٹھا میا شہ آم پر وھا

ڈاکٹر صاحب کی زبانی یہ شلوک سن کر پرو فرم۔ ج۔ ظفر پر عجیب کیفیت طاری ہوئی اور وہ بھی آہستہ آہستہ یہ شلوک دیر تک دہراتے رہے۔

موصوف نے کئی سال کی محنت شاقہ کے بعد ”گل زعفران اور پانپور“ کے عنوان سے ایک تحقیقی کارنامہ انجام دیا ہے۔ لیکن اس بار گراں دور میں جہاں ہر چیز بکتی ہے لیکن ایک ادیب کی کتاب نہیں بکتی، اس صورت حال کے بعد بھی موصوف کی ہمت اور دلیری دیکھئے کہ انہوں نے اس کتاب کو ایک نہیں بلکہ تین زبانوں کشمیری، اردو اور انگریزی میں بیک وقت شائع کیا ہے۔ اس کتاب کی سب سے بڑی خوبی یہ ہے کہ اس میں زعفران کے ساتھ ساتھ کشمیر کی سیاسی و سماجی تاریخ بھی حوالوں کے ساتھ درج ہے۔ کتاب میں کلیدی طور پر جن چیزوں پر زیادہ زور دیا ہے وہ مختصر اس طرح ہیں۔

زعفران کس زبان کا لفظ ہے؟ اس کی کاشت کے اسباب کیا ہیں؟ اس کی کتنی قسمیں ہیں؟ کشمیر میں اس کی تاریخی حیثیت کیا ہے؟ زعفران پانپور کے علاوہ کس کس جگہ کاشت کیا جاتا ہے؟ زعفران سے کیا کیا عقیدے وابستہ ہیں؟ کس کس شاعر کے یہاں زعفران کا ذکر ملتا ہے؟ اس صنعت کے روبہ زوال ہونے میں کیا کیا محرکات ہیں۔

موصوف نے زعفران کی ترقی و ترویج میں مختلف ادوار کا جائزہ پیش کرتے ہوئے مغل، افغان، پٹھان، سکھ اور ڈوگرہ دور کی بھی عکاسی کی ہے۔ مغل دور کے حوالے سے ایک واقعہ قارئین کی دلچسپی کے لکھ رہا ہوں۔

”مغل دور میں شاہ جہاں کے دور میں کشمیر کا حاکم اعتقاد خاں تھا جس نے دس سال کشمیر پر حکومت کی۔ ان دس سالوں میں اعتقاد خاں نے کشمیریوں کا جینا حرام کر دیا

تھا۔ لوگ اس کے ظلم و ستم سے تنگ آ گئے تھے، جب شاہ جہاں کشمیر سیر کرنے کی غرض سے آئے تو ملاندیم نے موقع کی نزاکت دیکھ کر ایک قصیدہ شاہ جہاں کی خدمت میں پیش کرنے کی اجازت مانگی تو انہوں نے اعتقاد خاں کے مظالم اور جبر و استبداد متاثر کن انداز میں پیش کئے۔

زعفران گویند! خندان سازند اندو ہناک را

آمدند از زعفران در گریہ جمعی بے گناہ

عدل را فرما کہ ایں قوم از بلا گرد و اخلاص

داور! بر گو کہ ایں جمع زالم یا بدنجاہ

(گل زعفران سے متعلق کہا جاتا ہے کہ یہ مغموم انسانوں کو خوشی اور مسرت سے بھر

دیتا ہے، لیکن کشمیری مالکان زعفران کا یہ حال ہے کہ وہ استقدر روتے روتے ہچکیاں

لگاتے ہیں اور بے گناہوں کا آنسو بہاتے ہیں۔ اسے انصاف کرنے والے بادشاہ

ان پر رحم کھا، تاکہ ان غموں سے ان کو چھٹکارا ملے، جن میں وہ کروٹیں بدلتے ہیں)

جب شاہ جہاں نے یہ قصیدہ سنا تو انہوں نے اعتقاد خاں کو معزول کر دیا۔

زعفران کی ابتدا کے متعلق محمد یوسف ٹینگ، محمد امین کامل اور ہر گوپال خستہ کے

بیانات کے مطابق زعفران کی کاشت قریباً ۵ سو سال پرانی ہے جس کا اشارہ لوگ گیتوں

میں ملتا ہے۔ موصوف نے تاریخی شواہد سے یہ ثابت کیا ہے کہ زعفران کا بیج ابتداء میں

شیوجی نے پانپور کی زمین میں لگایا جسکی وجہ سے اسے کشمیر جنمی بھی کہا جاتا ہے۔ کتاب میں

مقامی شعراء کے حوالے سے زعفران کی تعریف میں لیل دید، شیخ العالم اور احمد بٹواری کے

کلام کے نمونے جگہ جگہ ملتے ہیں۔ اگر ایسا کارنامہ ڈاکٹر صاحب کسی دوسری ریاست میں

انجام دیتے، تو حکومت ان کو اعزاز و اکرام سے نوازتی، لیکن یہاں یہ ستم ظریفی ہے کہ

موصوف اپنی کتاب کی نکاسی کے لئے خود تعلیمی اداروں کے عہدہ داروں سے کتاب لینے

کی التجا کرتے ہیں۔ لیکن وہاں پر بیٹھے نام نہاد عہدہ دار یہ کہہ کر کتاب نہیں لیتے کہ فنڈس

نہیں ہیں لیکن ساتھ ہی complementary copy لینے سے بھی نہیں چوکتے۔



انسان

ڈراما ادب کی سب سے قدیم صنف ہے۔ ہندوستان اور یونان دنیا کے وہ دو ملک ہیں جہاں ڈرامے نے پہلے پہل آنکھیں کھولیں۔ چنانچہ ڈرامے کے اصول بھی سب سے پہلے یہیں زیر غور آئے۔ ہجرت مئی نے ہندوستان میں اور ارسطو نے یونان میں ڈرامے کے مسائل پر غور کیا۔ ڈراما الفاظ سے نہیں بلکہ عمل سے بنتا ہے۔ اسی لئے ارسطو نے ڈرامے کو عمل کی نقل کہا ہے۔ ڈراما زندگی کی ایسی نقل ہے۔ جو اداکاروں کے ذریعے دیکھنے والوں کے سامنے اس طرح پیش کی جاتی ہیں کہ یہ بالکل سچی اور اصلی معلوم ہو۔ تکنیکی طور پر ڈرامے میں تین چیزیں پلاٹ، کردار نگاری اور زبان و بیان ہونا لازمی ہے۔ واقعات کی ترتیب اس طرح ہو کہ ہر نیا واقعہ پرانے واقعہ کا حصہ لگے۔ کردار نگاری کے لئے یہ ضروری ہے کہ ہر کردار کی نفسیات کا خاص خیال رکھ کر ہی مکالمے ادا کئے جائیں۔ کردار کی عمر، طبقے، تعلیم و تربیت اور خاندانی امور کا لحاظ رکھا جائے۔ تاکہ دیکھنے والے پر گہرا اثر ہو سکے۔ زبان و بیان کے اعتبار سے ایجاز و اختصار ڈراما کی روح ہے۔

اردو میں ڈراموں کی ایک طویل روایت موجود ہے۔ لیکن جن ڈراموں کو کتابی شکل میں شائع کیا گیا۔ ان میں امانت لکھنوی کا اندر سجا، آغا حشر کاشمیری کا اسیر حرص، امتیاز علی تاج کا انارکلی، کرشن چندر کا دروازہ کھول دو، محمد مجیب کا خانہ جنگی اور محمد حسن کا ضحاک بہت ہی مشہور ڈراما ہیں۔ ریاستی سطح پر جن ڈراما نگاروں نے ڈراموں کے مجموعے شائع کئے ان میں آندلہر اور وریندر پنواری قابل ذکر ہیں۔

وریندر پنواری منجھے ہوئے افسانہ نگار ہیں ان کے کئی افسانوی مجموعے

منظر عام پر آچکے ہیں۔ پٹواری صاحب کی ادبی خدمات کو سراہتے ہوئے ماہنامہ ”شاعر“ (ممبئی) نے ان پر ایک گوشہ بھی شائع کیا۔۔۔ پٹواری صاحب پیشہ سے انجینئر ہیں اور ان کے لکھنے کی بنیادی وجہ زبان و ادب سے انکا کمٹ منٹ ہے ورنہ چند سال قبل وہ جس خطرناک حادثے سے گزرے ہیں اس سے باہر نکلنا ہر ایک کے بس کی بات نہیں۔ مختلف جسمانی عاجزیوں کے باوجود ان کے اشہب قلم کی رفتار میں کوئی کمی واقع نہ ہوئی۔ جو اس بات کی غمازی کر رہا ہے کہ تخلیقی سوتے بھی خشک نہیں ہوتے۔ جس کا اظہار انہوں نے اپنے تازہ ڈراما مجموعے ”انسان“ کو شائع کر کے کیا ہے۔

زیر نظر کتاب ”انسان“ ۱۲ ڈراموں پر مشتمل ہے۔ کتاب کی ابتداء میں پٹواری صاحب نے اپنے تخلیقی سفر کا ایک اجمالی خاکہ پیش کیا ہے۔ پیش لفظ ریاست کے مشہور و معروف ادیب و فلسفہ ساز وید راجی نے لکھا ہے جس میں انہوں نے صاف طور پر پٹواری صاحب کی ادبی خدمات کو سراہتے ہوئے لکھا ہے۔

”دریندر بھائی کے منتخب موضوعات، منفرد اسلوب اور معنی خیز مکالموں کی روانی اور کچھ ایسے معاشرے کے عکس دکھانے کی کوشش کی، جن کو عام لوگ دُخت اور دُھوس کی وجہ سے دیکھ نہیں پاتے یا جن کو یہ عکس دُخت لے آئینوں میں دکھا کر گراہ کیا جاتا ہے وہ ان کے ڈرامے پڑھ کر ان کے زاویوں سے زندگی کا جائزہ لے کر زندگی کی سچائیاں جاننے کی کوشش کریں گے۔“

ڈراما ادب کی واحد صنف ہے جس کو صرف دیکھا جاتا ہے لیکن جب ڈراما کو صفحہ قرطاس کے حوالے کیا جاتا ہے تو اس کو پڑھنے میں کوفت محسوس ہوتی ہے۔ جہاں تک دریندر پٹواری کے ڈراموں کا تعلق ہے وہ صرف دیکھے ہی نہیں جاتے بلکہ دلچسپی کے ساتھ پڑھے بھی جاتے ہیں۔۔۔ زبان درست اور مکالمے چست ہیں کہیں کہیں ڈراما میں معنویت پیدا کرنے کے لئے اشعار کا بھی برمحل استعمال کیا گیا ہے۔ جس سے ڈراما نگار کے ادبی ذوق کا پتا چلتا ہے۔ ڈراما نگار نے اپنے موضوعات عصری زندگی سے مستعار

لئے ہیں جس سے ڈراموں میں حقیقت نگاری عیاں طور پر جھلکتی ہے لیکن کتاب میں شامل ڈراموں کے اکثر کردار یک رنگی کے شکار ہو گئے ہیں فاضل ڈراما نگار نے کرداروں کے نام عمر اور رتبہ کے لحاظ سے تراشے ہیں مثلاً بوڑھا، جوان، چھوٹا، دادی، پہلا، دوسرا، فقیر، آدم سپاہی وغیرہ۔ جس سے کوئی کردار اپنی چھاپ نہیں ڈال سکا ہے۔

کتاب کے مرکزی ڈراما ”انسان“ میں ایک انسان کی نفسیات کے بدلتے پہلوؤں کو موضوع بنایا گیا ہے کہ کس طرح انسان گرگٹ کی طرح رنگ بدلتا ہے۔ باہری شکل و صورت کبھی کبھی دھوکہ کا باعث بھی بنتی ہے۔ ”شکاری“ میں مبہم طور پر ایک ایسی کہانی پیش کی گئی ہے جس کو پڑھکر بقول ویدراہی کشمیر کے حالات کی عکاسی ہوتی ہے۔ لیکن جب اس ڈراما کا گیرائی سے مطالعہ کرتے ہیں تو ایسی صورت حال کا سامنا ہر جگہ ملے گا۔ پنواری صاحب کی انفرادیت یہ ہے کہ وہ ڈراموں میں منطقی اختتام پر یقین رکھتے ہیں۔ جس سے کچھ ڈرامے طویل بھی ہو گئے ہیں اور مختصر بھی۔ مجموعے میں طویل ڈراما ”صبح“ سینتیس (۳۷) سین اور ”مختصر ترین ڈراما“ ”پوشی“ میں دوسین پر مشتمل ہے۔ جس سے ڈراما نگاری کی ژرف نگاری اور منطقی سوچ کا ربط بھر پور دکھائی دیتا ہے۔

کتاب میں مجموعی طور پر کچھ اچھے ڈرامے پڑھنے کو ملتے ہیں بشرطیکہ ان کو صرف ایک ہی نشست میں پڑھا جائے۔ جیسی ایک تاثر قائم رہتا ہے۔ ہم امید کرتے ہیں جو حضرات ٹی وی اور ریڈیو کے لئے ڈرامے لکھتے ہیں وہ بھی پنواری صاحب کی روش اپنا کر اپنے تخلیقی تجربوں کو دوام بخشے۔ تاکہ آنے والی نسلیں ان سے استفادہ کر کے نئے نئے کارنامے انجام دے سکیں۔



منتخب کشمیری افسانوں کا اردو روپ

ہر زبان کو وسعت دینے کے لئے ضروری ہے کہ دوسری زبانوں کے اعلیٰ اور شاہکار تخلیقات کا ترجمہ کیا جائے تاکہ زبان میں وسعت پیدا ہو سکے۔ جیسی ایک زبان ترقی پذیر شمار ہوتی ہے۔ اس حوالے سے جب اردو زبان کا غائر مطالعہ کیا جائے ہے تو یہ حقیقت روز روشن کی طرح عیاں ہے کہ دنیا کی ہر بڑی کتاب کا ترجمہ اردو میں ہو چکا ہے۔ چاہئے وہ قرآن ہو یا انجیل مقدس، ارسطو کی بوہتیک یا افلاطون کی ریاست، شیکسپیر کے ڈرامے ہوں یا ڈانٹے کی ڈیون کو میڈی، نیگور کے گیت ہوں یا کانت کا فلسفہ، مثنوی مولانا روم ہو یا گلستان سعدی، غرض دنیا کی اعلیٰ اور معیاری کتابیں اردو میں ترجمہ کی بدولت منتقل ہو چکی ہیں۔ اردو میں جن فاضل اور قابل مترجمین کی خدمات کو ہمیشہ یاد رکھا جائے گا، ان میں پروفیسر محمد مجیب، ڈاکٹر سید عابد حسین، پروفیسر ہارون خان شیروانی، وحید الدین خان سلیم، مولانا عبد الماجد دریابادی اور ڈاکٹر ذاکر حسین وغیرہ اہمیت کے حامل ہیں۔ جہاں تک ریاست جموں و کشمیر کا تعلق ہے جن حضرات نے ترجمہ کے میدان میں کارہائے نمایاں انجام دیئے ہیں ان میں شمس الدین احمد، سلطان الحق شہیدی، عبدالغنی شیخ، ستیش ول، ابن اسماعیل، پیارے ہتاش اور مصرہ مریم وغیرہ قابل ذکر ہیں۔

مصرہ مریم نے کشمیری افسانوں کو اردو جامہ پہنا کر ایک قابل تعریف کام انجام دیا ہے۔ زیر تبصرہ کتاب ”منتخب کشمیری افسانے“ میں انیس کشمیری افسانوں کا اردو میں ترجمہ کیا گیا ہے۔ جو ”ماہی“ ”جہات“ میں وقفہ وقفہ شائع ہوتے رہے ہیں۔ مترجمہ نے کشمیری زبان کے مستند اور مقبول افسانہ نگاروں کا انتخاب کیا ہے جو ان کے وسعت مطالعہ اور کشادہ نظری کا بین ثبوت ہے۔ کتاب کی ابتداء میں ہی مترجمہ نے ”حرف اول“ کے

تحت کشمیری افسانوں کا مفصل جائزہ لیا ہے جس میں کشمیری افسانہ کی ابتداء و ارتقاء پر تاریخی اور تنقیدی نظر ڈالی گئی ہے۔ مترجمہ نے اپنی مرضی سے افسانوں کا انتخاب کیا ہے جس کا اعتراف وہ یوں کرتی ہیں۔

”میری نظر ترجیحی طور پر ایک تو افسانہ نگاروں کے ان افسانوں پر رکھی ہے جو content کا اعلان نامہ نہیں بلکہ منظم، مخاطب، واقعہ اور کردار کے عمل اور رد عمل سے ایک تخلیقی صورت حال کو پیش کرتے ہیں۔ اس سے افسانہ حقیقت نگاری کے سادہ اور بیانیہ سے گریز کر کے ایک دلچسپ اور تہہ دار اکائی میں تبدیل ہو جاتا ہے۔ دوسرے ان افسانوں پر بھی میری نظر رکھی جو کشمیری زندگی، ماحول، سیاسی اور سماجی صورت حال کی فنکارانہ عکاسی کرتے ہیں۔“

ترجمہ ایک مشکل فن مانا جاتا ہے یہاں تک کہ ترجمہ کے لئے ”دانتوں پسینا آنا“ محاورہ استعمال کیا جاتا ہے اس لئے ضروری ہے کہ مترجم دونوں زبانوں پر یکساں دسترس رکھتا ہو۔ کیونکہ ہر زبان کا اپنا مزاج اور معیار ہوتا ہے۔ اس حوالے سے مصرعہ مریم صاحبہ نے بڑی فنکاری اور دلسوزی کے ساتھ افسانوں کا ترجمہ کرتے ہوئے حتیٰ لامکان اصل متن کے قریب رہنے کی کوشش کی ہے۔ جس سے کتاب میں translation کے بجائے transcreation کے نمونے ملتے ہیں شاید اس لئے کہ مترجم کا کشمیری افسانوں کے ساتھ دلی نسبت ہے ایسے ہی ترجموں کو پروفیسر آل احمد سرور تخلیق کے برابر مانتے ہیں۔

زیر تبصرہ کتاب میں کشمیر کے اعلیٰ پائے افسانہ نگاروں کے شاہکار ملتے ہیں۔ جن کو اکثر و بیشتر ناقدان ادب ملحوظ نظر رکھتے ہیں۔ شاید اسی لئے مترجم نے ان افسانوں کا انتخاب عمل میں لایا ہو۔ کتاب کی خوبی یہ ہے اس میں خالی افسانوں کا ترجمہ ہی نہیں ہے بلکہ افسانہ نگاروں پر ایک جامع تعارف بھی پیش کیا گیا ہے۔ جن افسانہ نگاروں کے افسانے کتاب میں شامل ہیں۔ ان میں شام لال سادھو (بلائے بے درماں)، سوم

ناتھ زتشی (چھک چھک چھک)، امین کامل (پھانک)، علی محمد لون (شنیہ)، غلام نبی بابا (کردگاری)، اختر محی الدین (تم ہی تم)، بصوفی غلام محمد (مال دید)، حامدی کاشمیری (لمبہ)، ہری کرشن کول (ابھی تو رات ہے)، ہردے کول بھارتی (پلیٹ فارم کے اس پار)، رتن لال شانت (پہلا سبق)، ہنسی نزدوش (ایک احساس)، ڈاکٹر شکر رینہ (کچھ لکیریں کچھ نقطے)، سید رسول پونیر (اب کہاں جاو گے)، امر الموبی (آدم خور)، گلشن مجید (وہ)، انیس ہمدانی (ریڈیو اعلان کے بعد)، فاروق فیاض (سپیڈ بریکر)، ناصر منصور (سایہ) اور محمد شعبان نور پوری (یہی پری ہے) قابل ذکر ہیں۔

مترجم نے کشمیری افسانہ کے زوال پر بات کرتے ہوئے صاف لکھا ہے کہ ”آج کشمیری افسانہ موضوعی، فنی اور تخلیقی اعتبار سے ترقی کی راہ پر گازن ہوتے ہوئے بھی منزل سے دور نظر آتا ہے۔ ایک وجہ یہ ہے کہ نئی نسل کے باصلاحیت قلم کار بلکہ چند بزرگ افسانہ نگار بھی کسب زر کے لئے یا حصول شہرت کے لئے ٹیلی ویژن سیریل لکھنے کی طرف راغب ہو گئے ہیں۔ اس لئے اب کشمیری زبان میں جاندار اور تخلیقی افسانوں اور ناولوں کی کمی کا احساس ہوتا ہے۔“

کتاب کی اہمیت کو کسی طرح بھی نظر انداز نہیں کیا جاسکتا ہے جو حضرات کشمیری پڑھنے اور سمجھنے سے قاصر ہوں، ان کے لئے یہ کتاب بہت ہی مفید ہے۔ خصوصاً نئی نسل کے افسانہ نگاروں کے لئے اس کا مطالعہ ناگزیر ہے۔ ہم امید کرتے ہیں کہ مصرعہ مریم صاحبہ اپنے اس کام کو جاری و ساری رکھ کر کشمیری افسانوں کو اردو حلقے تک پہنچا کر قارئین سے داد تحسین وصول کرتی رہیں گی۔



”کچھ لمحے کچھ سائے“

ریاست سے باہر رہ کر جن کشمیری افسانہ نگاروں نے مستقل مزاجی سے افسانے لکھے۔ ان میں وریندر پنواری، دپیک کنول اور اشوک پنواری قابل ذکر ہیں۔ ان تینوں افسانہ نگاروں کی کہانی کا کیوں مختلف ہے۔ وریندر پنواری کے افسانوں میں کشمیر کے کردار اور ہندو متھالوجی کے موضوعات ملتے ہیں۔ دپیک کنول کی اکثر کہانیوں میں کشمیر کا ایک ہی رخ ملتا ہے جس میں یہ دکھانے کی کوشش کی جاتی ہے کہ کشمیری پنڈت برادری کے ساتھ کیسا ناروا سلوک برتا گیا۔ اس کے برعکس اشوک پنواری عام زندگی سے جڑے واقعات پر کہانیاں لکھتے ہیں۔

اشوک پنواری کشمیر کے مایہ ناز شاعر سرور کشمیری (پنڈت پریم ناتھ پنواری) کے فرزند اور اردو کے کہنہ مشق افسانہ نگار وریندر پنواری کے چھوٹے بھائی ہیں۔ اشوک پنواری پیشہ سے ڈاکٹر ہیں لیکن عدیم الفرست ہونے کے باوجود بھی کہانیاں لکھتے ہیں۔ ان کے افسانوں کا مجموعہ ”کچھ لمحے کچھ سائے“ ۲۳ کہانیاں پر مشتمل ہیں۔ اس میں بیشتر کہانیوں میں ہسپتال کا ماحول نظر آتا ہے۔ ہر کہانی میں حقیقت پسندانہ نظریہ اپنایا گیا ہے۔ بقول نور شاہ:-

”اشوک پنواری فنکارانہ انداز سے زندگی کے حقائق اور اس کی اصلیت کی عکاسی کرتے ہیں۔ ان کی کہانیوں میں جو رومانیت ہے وہ گمراہ کن نہیں، اس رومانیت میں کشمیر کے پانی کی مٹھاس ہے، کشمیر کے سیبوں کی تازگی ہے ان کے طرز بیان میں انسانی ت کا درد پوشیدہ ہے“ ”کچھ لمحے کچھ سائے“ میں یہ درد کچھ شدت سے ہی ابھر آیا ہے کہ پڑھنے والا سوچنے پر مجبور ہو جاتا ہے“

اشوک پنواری مختصر انداز میں کہانی کہنے کا مگر بخوبی جانتے ہیں۔ وہ اپنی

کہانیوں کے لئے زندگی سے جڑے واقعات و حادثات سے مواد لیتے ہیں۔ ان کی اکثر و بیشتر کہانیوں میں واحد متکلم کا کردار سامنے آتا ہے جو قاری کو اپنے ساتھ کہانی کی گہرائیوں میں لے جاتا ہے۔ لیکن کبھی کبھی کہانی میں ناصحانہ انداز اختیار کرنے سے قاری کی دلچسپی ماند پڑ جاتی ہے۔ کہانیوں میں زبان و بیان نہایت سادہ اور سلیس برتا گیا ہے جس سے کہانی میں حسن پیدا ہو گیا ہے۔

مجموعے کی مرکزی کہانی ”کچھ لمحے کچھ سائے“ میں یہ بتانے کی کوشش کی گئی ہے کہ کیسے ڈاکٹر کی ایک لاپرواہی سے کسی کی جان بھی جاسکتی ہے۔ ”ریس کورس کے گھوڑے“ میں دنیا کی حقیقت بیان کی گئی ہے کہ کوئی لنگڑے گھوڑے پر داؤ نہیں لگاتا ہے۔ بلکہ دنیا میں جڑھتے سورج کی پوجا کی جاتی ہے۔ ”پپو“ میں ایک محنتی اور قابل کلرک کی نفسیاتی کشمکش کو موضوع بنایا گیا ہے کہ کس طرح اس کو نظر انداز کیا جاتا ہے۔ ”بہتاپانی“ میں جرنیشن گیپ کو پائٹے ہوئے دادا اور پوتے کے رشتے کو استوار کرنے کی مثبت کوشش کی گئی ہے۔ ”فرشتہ“ میں سیاسی پروپگنڈہ کی نقاب کشائی کی گئی ہے۔ کس طرح عام انسان کا استحصال کیا جاتا ہے۔ ”میں زندہ ہوں“ میں زندگی کی بنیادی حقیقت کو خوبصورت انداز میں پیش کیا گیا ہے۔

زیر تبصرہ مجموعے کی یہ خاصیت ہے کہ افسانہ نگار نے کتاب کا پیش لفظ ”دستک“ افسانوی انداز میں تحریر کیا ہے۔ جس میں کشمیر کے حالات کی عکاسی، انسانی نفسیات کی تصویر کشی اور لوٹے خوابوں کی تعبیریں دیکھی جاسکتی ہیں۔

”میں اپنی بیٹی کو ترستی نظروں سے دیکھتا ہوں۔ کیا میری بیٹی بھی چلے گی۔ اسکول جائے گی۔ موسم بہار میں کلیوں کو دیکھ کر مسکرائے گی۔ موسم سرما میں برف سے ڈھکا ہوا سنگ مرمریں لحاف میں لپٹا ہو گھر گ۔۔۔۔۔۔ جھیل ڈل میں تیرتی ہوئی سفید سفید

مرغابیاں دیکھ سکے گی۔ میرے خواب ٹوٹے نظر آرہے ہیں۔ دروازے پر دستک کی آواز..... بھاری جوتوں کی چاپ..... دل سوز چیخوں کی آوازیں..... ایک بھیاںک سا ہاتھ میری بیٹی کی جانب بڑھتا ہوا..... میں خوف سے چیخ پڑتا ہوں اور دوڑ کر اپنی بیٹی کو گلے سے لگا لیتا ہوں۔ اخبار کی سرخیوں سے بارود کی بو آرہی ہے۔ ایک ایک لفظ آنے والے طوفان کا پیغام دے رہا ہے۔ دوسری جنگ عظیم اہم بم پر ختم ہوئی تھی۔ اور اب..... تیسری جنگ عظیم ایک تلخ حقیقت بن کر سامنے نظر آرہی ہے؟“



”لو آج ہم بھی صاحبِ کتاب ہو گئے“

اردو ادب میں غیر افسانوی اصناف میں انشائیہ سرفہرست ہے۔ اس صنف میں کسی موضوع پر لطیف انداز میں اظہار خیال کیا جاتا ہے۔ وہی انشائیہ نگار کامیاب ہو سکتا ہے جو بات سے بات نکالنے کا ہنر جانتا ہو۔ انشائیہ نگار میں بنیادی طور پر دو خوبیاں ہونی لازمی ہیں ایک وہ زبان و بیان پر قدرت رکھتا ہو اور دوسرا موضوع کی باریکیاں سمجھتا ہو۔ جیسی وہ ایک کامیاب انشائیہ نگار کے فرائض انجام دے سکتا ہے۔ اس حوالے سے اردو ادب میں بہت سے ایسے نابذ ادیب اُٹھے ہیں جنہوں نے اپنی جودت طبع اور ذوق سلیم سے اعلیٰ پائے کے انشائیہ لکھے ہیں۔ ان میں خولجہ حسن نظامی، مرزا فرحت اللہ بیگ، رشید احمد صدیقی، پطرس بخاری، کنہیا لال کپور، یوسف ناظم، مجتبیٰ حسین وغیرہ قابل ذکر ہیں لیکن جن ادیبوں نے ریاستی سطح پر عمدہ انشائیہ لکھے۔ ان میں شمیم احمد شمیم، محمد زماں آزاد اور شفیع احمد سرفہرست ہیں۔

شفیع احمد پیشہ سے انجینئر ہیں لیکن اردو ادب کے ساتھ گہرا تعلق ہے۔ جس کا تخلیقی ثمرہ انشائیوں کی شکل میں سامنے آچکا ہے۔ انہوں نے اپنے تخلیقی سفر کا آغاز روزنامہ ”آفتاب“ میں ہلکے پھلکے انشائے لکھ کر کیا ہے۔ آفتاب کے علاوہ ”وادی کی آواز“ میں بھی مسلسل مزاحیہ خاکے لکھتے رہے ہیں۔ کتاب کی ابتداء میں اپنا تعارف یوں کرواتے ہیں۔

”اس کتاب کی ورق گردانی شروع کرتے ہی آپ یہ جان کر اچھنبے سے گزر رہے ہوں گے کہ سینٹ سرپاسے واسطہ رکھنے والا شخص قلم ہاتھ میں لے کر ادیبوں کی صف

میں کھڑا ہونا چاہتا ہے۔ اور اس بات پر حیرانگی کا اظہار کریں گے کہ نگرینٹ کی دنیا سے نکل کر یہ شخص ادب، مزاحیہ ادب ہی کسی کے ساتھ کیا انصاف کر سکتا ہے۔“

زیر تبصرہ کتاب ”لو آج ہم بھی صاحب کتاب ہو گئے“ ۱۹ انشائیوں پر مشتمل ہے۔ مصنف نے انگشاف ذات کے حوالے سے سماج کی عکاسی کی ہے۔ معاشرے میں پھیلی بدعنوانی، انتشار، کرب اور بے چینی کو محسوس کر کے اپنے ذاتی تجربات و مشاہدات کو آسان اور قابل فہم زبان میں قلم بند کیا ہے۔ کتاب کی ورق گردانی کرتے ہوئے کہیں بوریت کا احساس نہیں ہوتا بلکہ مسرت اور حیرت کی امتزاجی کیفیت سے گزر رہا ہے۔ جس سے قاری داخلی خوشی محسوس کرتا ہے۔ پروفیسر قدوس جاوید کتاب کے دیباچے میں یوں رقم طراز ہیں۔

”شفیع احمد کے انشائیوں کی ایک نمایاں خوبی یہ ہے کہ وہ عموماً ذات کے حوالے سے سامنے کی زندگی اور زمانہ کی کج رفتاری کو دیکھنے اور دکھانے کی کوشش کرتے ہیں۔ ان کے انشائیوں میں سوچ، فکر اور بہاؤ، شگفتگی، بذلہ سنجی، طنز، ہسرت، خیزی اور بصیرت آموزی کے ساتھ اس طرح جاری رہتا ہے کہ قاری خود بھی لاشعوری طور پر اس بہاؤ کے ساتھ بہتا چلا جاتا ہے“

کتاب کے مرکزی انشائیہ ”لو آج ہم بھی صاحب کتاب ہو گئے“ میں ایک ادیب کی ذہنی کشمکش کو بیان کیا گیا ہے کہ کس طرح وہ جان جو حکم میں ڈال کر کتاب تو چھاپ دیتا ہے لیکن اس کے بعد کیا حالت ہوتی ہے وہ مصنف کی زبانی سنئے ”کتاب شائع کروانے کے بعد اب یہ حالت ہو گئی ہے کہ ہم جب گھر پہنچتے ہیں تو اپنی شائع شدہ کتاب کے بنڈل ہمیں برآمدے، کچن کی الماریوں، ڈرائنگ روم کی ”شوالماری“ حتیٰ کی بیڈ روم میں بستر کے دائیں بائیں پڑے ہوئے ہمارا منہ چڑا رہے ہوتے ہیں اور میں اپنے آپ کو یہ کہہ کر بہلانے کی کوشش کرتا رہتا ہوں کہ لو آج ہم بھی صاحب کتاب ہو گئے۔“

زیر تبصرہ کتاب میں زبان و بیان اور موضوع کے تنوع کے لحاظ سے کامیاب اور عمدہ انشائیہ ملتے ہیں جن میں طنز و مزاح، شگفتگی، دلکشی، بذلہ سنجی اور فکر و دانش کے عناصر بدرجہ اتم پائے جاتے ہیں جو قاری کو انشائیہ ختم ہونے کے بعد غیر محسوس طریقے پر کچھ سوچنے پر مجبور کرتے ہیں۔ جن میں ”اور میں سیاسی لیڈر بن گیا“، میں نے الیکشن لڑا“، ”ہم جو استاد ٹھہرے“، ہم کبھی سر پہ بال رکھتے تھے“، ڈاکٹر صاحب! ادھر“، ہفتہ ہفتہ“، ”ہم جو مدیر اعلیٰ بنے“ وغیرہ انشائیے قابل مطالعہ ہیں۔

کتاب کا مطالعہ کرنے کے بعد یہ تاثر ضرور ملتا ہے کہ غیر افسانوی اصناف میں انشائیہ دیگر اصناف سے کتنی پیچیدہ اور مشکل صنف ہے کہ معمولی فرق سے انشائیہ، مزاحیہ مضمون بن سکتا ہے۔ اس حوالے سے کتاب میں صنفی اعتبار سے اچھے اور عمدہ انشائیے شامل ہیں۔



ریاست جموں و کشمیر کے ادیبوں کی کاوشیں

(۱۹۷۰ء کے حوالے سے)

کسی بھی زبان کو فروغ دینے کے لئے ضروری ہے کہ اس کا تحریری سرمایہ عوامی سطح پر مقبول ہو۔ جہی زبان کی ترقی و ترویج کے روشن امکانات ہیں۔ اس سلسلے میں ایک قلم کار بھی صحیح معنوں میں تالیفی و تصنیفی کارنامہ انجام دیکر ایک اہم فریضہ ادا کرتا ہے۔ تاکہ اپنے خیالات، جذبات اور تجربات کو نئی نسل تک منتقل کر سکے۔ اس حوالے سے جب ہم ریاستی ادیبوں کی کاوشوں پر ایک نظر دوڑاتے ہیں تو حوصلہ بخش نتائج سامنے آتے ہیں۔ یہاں پر مختصر ان کتابوں کا تذکرہ کرنے کی کوشش کی جائے گی جو سال ۱۹۷۰ء میں منظر عام پر آئیں۔ اور ساتھ ہی دیگر ادبی سرگرمیوں کا بھی ذکر کیا جائے گا۔ تاکہ اردو زبان و ادب کے فروغ کے حوالے سے ایک مختصر خاکہ ابھر سکے۔

تحقیق کے حوالے سے یہ سال بہت ہی زرخیز رہا۔ پروفیسر غلام محمد شاہ کی ضخیم کتاب ”حضرت میر سید علی ہمدانی اور کشمیر“ منظر عام پر آئی۔ جس میں کشمیری تہذیب و تمدن کے حوالے سے شاد صاحب نے مختلف مضامین لکھے ہیں۔ جن کو انہوں نے پاکستان کی بین الاقوامی شاہ ہمدان کانفرنس کے لئے سپرد قلم کیا ہے۔ ان مضامین میں کشمیری ادب پر

اسلامی ثقافتی انقلاب کے داخلی اثرات، حضرت شیخ اور اسلامی ثقافتی انقلاب، کشمیری صوفی شاعری اور حضرت سید علی ہمدانی، حضرت امیر کبیر سید علی ہمدانی کا مذہب و مسلک جیسے موضوعات کتاب کی زینت بڑھاتے ہیں۔ ڈاکٹر جی۔ ایم شاداب کی کتاب ”کشمیر کے ریشی صوفیاء“ اسی نوعیت کی ایک اور کتاب ہے۔ اس میں کشمیر کے ریشی صوفیاء کی خدمات، برصغیر ہند و پاک میں صوفیاء کے سلسلے، صوفیاء کی آمد کشمیر، سلاطین دور میں صوفیاء، حضرت نور الدین ریشی کے طالبین، وغیرہ مضامین قابل ذکر ہیں۔

ڈاکٹر فرید پربتی کی کتاب ”مقدمہ صنفِ رباعی“ رباعی کے فن پر ایک مدلل اور مفصل کتاب ہے۔ پوری کتاب ایک ہی موضوع پر ہے جو موصوف کی علمی صلاحیتوں کا کھلا اعتراف ہے۔ رباعی کی صنف پر بنیادی ماخذات کی روشنی میں بحث و مباحثہ کیا گیا ہے، کتاب کی بڑی خوبی یہ ہے کہ کسی نظریے سے اختلاف کئے بغیر بنیادی باتوں کی گریں کھولنے کی کوشش کی گئی ہے۔ ڈاکٹر ثناء اللہ آنکری کی کتاب ”زعفران اور پانپور“ بیک وقت تین زبانوں کشمیری، اردو اور انگریزی میں شائع ہونے والی ایک منفرد کتاب ہے۔ اس کتاب کی سب سے بڑی خوبی یہ ہے کہ اس میں زعفران کے ساتھ ساتھ کشمیر کی سیاسی و سماجی تاریخ بھی حوالوں کے ساتھ درج ہے۔ کتاب میں کلیدی طور پر جن موضوعات پر زیادہ زور دیا گیا ہے وہ مختصر اس طرح ہیں۔ زعفران کس زبان کا لفظ ہے؟ اس کی کاشت کے محرکات کیا ہیں؟ اس کی کتنی قسمیں ہیں؟ کشمیر میں اس کی تاریخی حیثیت کیا ہے؟ زعفران پانپور کے علاوہ کس کس جگہ کاشت کیا جاتا ہے؟ زعفران سے کیا کیا عقیدے وابستہ ہیں؟ کس کس شاعر کے یہاں زعفران کا ذکر ملتا ہے؟ اس صنعت کے رو بہ زوال ہونے میں کیا کیا اسباب ہیں۔ موصوف نے زعفران کی ترقی و ترویج میں مختلف ادوار کا جائزہ پیش کرتے ہوئے مغل دور، افغان دور، پٹھان دور، سکھ اور ڈوگرہ دور کی بھی عکاسی کی ہے۔

عرفان ترابی کی دو کتابیں ”راس المال“ اور ”نوائے سروش“ دویم ایڈیشن تحقیق و تدوین کے اعتبار سے رثائی ادب میں گراں مایہ اضافہ ہے۔ راس المال میں سکھ شعراء کا وہ کلام مدون کیا گیا ہے جو انہوں نے حضرت محمد ﷺ و آل محمد ﷺ کی مدح میں کہا ہے۔ جو قطعات، رباعیات، اور سلاموں کی شکل میں ہے۔ کتاب کو شعراء کے نمونہ کلام تک ہی محدود نہیں رکھا گیا ہے بلکہ ہر شاعر کا تجزیہ غیر جانبدار نہ کرتے ہوئے فارسی اور اردو کے دیگر کہنہ مشق شعراء کے کلام سے بھی مثالیں دی گئیں ہیں۔ ”نوائے سروش“ ہندو شعراء کے حمد، نعت، منقبت اور مرثی پر مشتمل ہے۔ اس میں تیرہ حمدیہ تخلیقات، پچاس نعت شریف، اٹھارہ منقبت، اور ایک سوسولہ مرثی کے علاوہ تین عیسائی شعراء کی تخلیقات بھی شامل ہیں۔ کتاب میں ۱۰۹ شعراء کو شامل کیا گیا ہے جن میں اردو کے نامور شعراء کے علاوہ گمنام شعراء کی ایک طویل فہرست بھی شامل ہے جن کی بازیافت کر کے موصوف نے ایک اہم فریضہ ادا کیا ہے۔ خصوصاً اس وقت جب اردو کو صرف مسلمانوں سے جوڑنے کی مذموم کوشش کی جا رہی ہو۔ وہیں عرفان ترابی نے غیر مسلم شعراء کا کلام تدوین کر کے اس بات کا واضح ثبوت فراہم کیا ہے کہ اردو صرف مسلمانوں کی زبان نہیں بلکہ ہر اس شخص کی زبان ہے جو اردو سمجھتا اور بولتا ہے۔

تنقید کے حوالے سے بہت کم لکھا گیا، اگرچہ رسائل میں کچھ مضامین ضرور پڑھنے کو ملے، لیکن کتابی صورت میں سوائے دو کتابوں کے کوئی کتاب منظر عام پر نہیں آئی۔ ”اکتشاف و استدلال“ اکتشافی تنقید کے بانی پروفیسر حامدی کا شمیری کے بصیرت افروز مقالوں کا مجموعہ ہے۔ کتاب کو مصرعہ مریم صاحبہ نے بڑے سلیقہ سے ترتیب دیا ہے۔ کتاب میں شامل مضامین حامدی کا شمیری کے عمیق مطالعہ اور گہرے مشاہدے کا نتیجہ عمل ہے۔ کتاب میں اردو کے مقتدر شعراء و ادباء کی تخلیقات کا جائزہ اکتشافی نظریہ سے لیا گیا ہے۔ جن میں گولی چند نارنگ کا نظریہ عمل، وزیر آغا کی دنیائے غزل، مجید امجد کی

نظموں کا شعری عمل، شوکت حیات کی افسانویت، سریندر پرکاش کا فن، پروسی کا تخلیقی شعور، قیصر قلندر کا رنگ غزل وغیرہ قابل ذکر ہیں۔ موصوف نے حامدی کا شیری کے ان مضامین کا انتخاب کر کے ایک مستحسن اقدام کیا ہے۔ ڈاکٹر ریاض احمد کی تصنیف ”ترقی پسند تحریک اور اردو ناول“، تحقیقی اور تنقیدی نوعیت کی کتاب ہے۔ موصوف نے ترقی پسند تحریک کے حوالے سے سجاد ظہیر، عزیز احمد، کرشن چندر، عصمت چغتائی، رمانند ساگر، ہنس راج بہر، خدیجہ مستور، وغیرہ کی ناولوں کا بھرپور تجزیہ پیش کیا ہے۔

اقبالیات ہمیشہ کشمیری محققین کا محبوب ترین موضوع رہا ہے۔ ڈاکٹر بدر الدین بٹ کی کتاب ”اقبال اور عالم عربی“ ایک منفرد کوشش ہے۔ موصوف نے اقبال کے حوالے سے عربی زبان میں ہوئے تحقیقی کام کا طائرانہ جائزہ لیتے ہوئے عربی عالموں کی خدمات کو سراہا ہے۔ کتاب میں سیرت نبوی ﷺ کے حوالے سے دو پر مغز مقالے بھی شامل ہیں۔ ساتھ ہی شاہ ہمدان اور کشمیر پر بھی خاصی بحث ملتی ہے۔ پروفیسر بشیر احمد نحوی کی مرتب کردہ کتاب ”اقبال..... بحر خیال“ دلچسپ موضوعات پر مبنی کتاب ہے۔ موصوف نے بڑی عرق ریزی اور جگر نشانی سے مضامین کا انتخاب کیا ہے۔ جن میں پروفیسر آل احمد سرور، محمد دین تاثیر، پروفیسر منور محمد، ڈاکٹر صابر کلروی، پروفیسر عبدالمغنی وغیرہ قابل ذکر ہیں۔ پروفیسر جاوید قدوس کی کتاب ”اقبال کی تخلیقیت“ جمالیاتی ذوق و شوق کا ایک نادر مطالعہ ہے۔ موصوف نے اقبال کی شاعری کا تجزیہ جمالیاتی نقطہ نظر سے کیا ہے۔ ڈاکٹر نذیر احمد کی کتاب ”اقبال شناسی..... اردو تنقید کے آئینے میں“ ایک تحقیقی مقالہ ہے۔ کتاب میں کلام اقبال کا جائزہ اردو تنقید کے حوالے سے لیا گیا ہے۔ یہ کہنا بیجا نہ ہوگا کہ کتاب مطالعہ اقبالیات کا نچوڑ ہے۔ روزنامہ کشمیر عظمیٰ نے بھی اقبال کے جشن ولادت پر ایک خصوصی ضمیمہ شائع کیا۔

افسانوں کے چار مجموعے شائع ہوئے۔ شبنم قیوم کا افسانوی مجموعہ ”نشانات“

سترہ کہانیوں پر مشتمل ہے۔ کہانیوں میں زندگی کا ہر رنگ ملتا ہے قوم صاحب نے صحافتی اسلوب اپنا کر عصری زندگی کے تقاضوں کو خوبصورت انداز میں پیش کیا ہے۔ دیکھ بدی کا افسانوی مجموعہ ”زیرا کرا سنگ پر کھڑا آدمی“ میں ۲۳ افسانے ہیں۔ افسانہ نگار نے سماج میں ہو رہی نا انصافی اور استحصالی عناصر کو پیش نظر رکھ کر کئی کہانیوں کے پلاٹ بنے ہیں۔ ”غافل“ مشتاق احمد کینٹی کا پہلا افسانوی مجموعہ ہے۔ مجموعے میں کہانیوں کے تانے بانے حقیقی زندگی سے مستعار لیے گئے ہیں۔ زبان و بیان عام فہم اور سلیس ہے کہیں کہیں افسانہ نگار نے ناصحانہ انداز اختیار کیا ہے۔ میر ایوب میر کا افسانوی مجموعہ ”اور پھر ایک دن“ بیس کہانیوں پر مشتمل ہے۔ کہانیوں میں ایسے کردار پیش کئے گئے ہیں جن میں ظلم و ستم پہنے کی طاقت ہے اور وہ سماجی استحصال کا ڈٹ کر مقابلہ کرتے ہیں۔

غیر افسانوی ادب کے حوالے سے کئی کتابیں شائع ہوئیں۔ نور شاہ کی ادبی ڈائری یاد رفتگان پر مشتمل ہے، انہوں نے ریاست میں ہونے والی ادبی اور ثقافتی چہل پہل کو بہت قریب سے دیکھا ہی نہیں ہے بلکہ ایک جزو لاینفک حصہ ادا کیا ہے۔ ان کا ادبی سفر پچاس سال پر محیط ہے جو اپنے آپ میں ایک کارنامہ ہے۔ ڈائری میں قلمی خاکے، معصرا دباء سے تعلقات، رسائل کی ورق گردانی اور ناسٹیلیا کے لاشعوری نہاں خانوں کی عکاسی ہوتی ہے۔ ڈاکٹر منصور احمد منصور کی کتاب ”کشمیر: خواب، سراب، گرداب“ انشائیوں کا مجموعہ ہے۔ موصوف ایک طویل عرصہ تک روزنامہ آفتاب میں ”کشمیریوں کا عجائب خانہ“ کے تحت سلسلہ وار مضامین لکھتے رہے ہیں۔ جن میں کشمیری معاشرت، ثقافت، ادب اور دیگر مسائل کا جائزہ شگفتہ انداز میں لیا ہے۔ کتاب میں کچھ قلمی خاکے بھی ہیں۔ پروفیسر قدوس جاوید نے ان کی تحریروں کو ”شگفتانے“ کے عنوان سے موسوم کیا ہے۔ اگرچہ اکثر مضامین سیدھے سادے طور پر ”انشائیہ“ کے زمرے میں رکھے جاسکتے ہیں۔ ”بلکتے تپتے“ نذیر جہانگیر کی ذہنی ترنگ کی اختراع

ہے۔ موصوف کشمیر عظمیٰ میں ”اپنا خیال رکھے“ عنوان سے مزاحیہ انداز میں کالم لکھتے ہیں۔ کتاب ان ہی کالموں پر مشتمل ہے۔

کئی شعری مجموعہ بھی شائع ہوئے۔ ڈاکٹر فرید پربتئی کے دو شعری مجموعے ”خبر تحیر“ اور ”ہزار امکاں“، ڈاکٹر شفق سوپوری ”دشت سے دور کہیں“، ایوب صابر ”رباعیات“، پیارے ہتاش ”گردش ایام“، شیخ خالد کرار ”سوانیزے پر سورج“، ڈاکٹر امیر جعفری ”مہنی آواز“، سجاد پونچھی ”فصلیں بولتی ہیں“، شیخ گلزار احمد ”سایہ دھوپ کا“ منظر عام پر آئیں۔ ان شعری مجموعوں میں ایسے اشعار کثرت سے ملتے ہیں جن میں جذبات و احساسات کی بھرپور ترجمانی ملتی ہے۔ واردات قلبی کے ساتھ ساتھ آج کل کے پُر آشوب حالات کی بھی عکاسی ملتی ہے۔ کچھ شعر مشقے از خروارے ملاحظہ فرمائیں:-

اب اُسی شہر میں میں کرتا ہوں طلب جائے اماں

لوگ جس شہر سے جان اپنی بچا کر نکلے (فرید پربتئی)

اب تو آثار بھی اُس حادثے کے باقی نہیں

اک زمانہ ہوا بربادیِ املاک ہوئے (شفق سوپوری)

دل روتا ہے آنکھ بھی نم ہے

کسے بتاؤں کیا کیا غم ہے (پیارے ہتاش)

میزائل، جنگ، سرحد، خوف تو ہیں

لبو، لاشیں، زمیں، ہمشان، پتھر (شیخ خالد کرار)

حادثے ہوتے ہوئے دیکھے ہیں برسوں سے مگر

آج ہم نے بھی اُڑائے ہیں غبارے ایک ساتھ (شیخ گلزار احمد)

فن اور شخصیت کے حوالے سے بھی کچھ کتابیں منظر عام پر آئیں۔ پروفیسر بشیر احمد نحوی نے ”میراثِ پدرخواہی علمِ پدرآموز“ کے مصداق اپنے والد مرحوم غلام حسن نحوی

کی تخلیقات کو ایک خوبصورت گلدستے میں بعنوان ”ارمغان نحوی“ ترتیب دیا۔ مرحوم نحوی کشمیر کے ان مایہ ناز شعراء میں شمار ہوتے ہیں جو بیک وقت کئی زبانوں میں طبع آزمائی کرتے تھے۔ ”ارمغان نحوی“ میں مرحوم غلام حسن نحوی کا نعتیہ کلام، مثنوی خطاب بہ کشمیر (فارسی) اور چند متفرق تاثراتی و منظری نظمیں کے علاوہ سرکردہ ادیبوں، دانشوروں اور دینی رہنماؤں کے مقالات و تاثرات ہیں۔ جاوید ماٹھی کی ”موج بس موج“ روایت سے ہٹ کر ایک مستحسن کوشش ہے۔ مرتب نے ان شعراء کے کلام کا انتخاب کیا ہے جنہوں نے ”ماں“ کی عظیم شخصیت کو مد نظر رکھ کر خراج عقیدت پیش کیا۔

آج کے گلوبل ویلج نظریہ کو اردو میں متعارف کرانے کے لئے ڈاکٹر رابعہ نسیم کی کتاب ”کمپیوٹر شناسی“ ایک سنجیدہ کاوش ہے۔ انہوں نے کمپیوٹر کی مبادیات کو آسان اور اہل انداز میں پرویا ہے۔ کتاب میں کمپیوٹر کے حوالے ہر ضروری پروگرام کی معلومات فراہم کی گئی ہے۔

اردو زبان کو وسعت دینے کے لئے ضروری ہے کہ اردو زبان میں بنیادی سطح پر کچھ کام کیا جائے۔ اس حوالے سے ڈاکٹر شفیق احمد نے ”منہاج المبتدین“ ترتیب دی ہے۔ کتاب صباحی اور مسائی درسگاہوں کے لئے مرتب کی گئی ہے۔ اس میں عربی اور اردو کے ذخیرہ الفاظ کو بھی شامل رکھا گیا ہے۔ ”اردو قواعد..... تین جلدیں“ منشی امتیاز، ماسٹر محمد حیات، ریاض رگبیر کی مرتب کی ہوئی کتاب نوواردوں زبان کے لئے اہمیت کی حامل ہے۔ کتاب کی افادیت کو دوبالا کرنے کے لئے اشعار کا بھی بر محل استعمال کیا گیا ہے۔

ترجمہ کے حوالے سے بہت کم کام ہوا ہے۔ پروفیسر محمد عبداللہ شیدانے مشہور معروف اسلامی رسالہ علی محمد نقوی کی کتاب ”اسلام اور قوم پرستی“ کا ترجمہ نہایت بلیغ انداز میں کیا ہے۔ کتاب میں نیشنل ازم کی تعریف و توضیح، دنیائے اسلام میں نیشنل ازم کا داخلہ، نیشنل ازم کی خامیاں اور خطرات، اسلام اور نیشنل ازم وغیرہ موضوعات ہیں۔

رسائل کے حوالے سے ”شیرازہ حامدی کاشمیری نمبر“ خصوصیت کا حامل ہے۔ اس نمبر میں حامدی کاشمیری کے ہمہ جہت پہلوں کو سمیٹنے کی کوشش کی گئی ہے۔ مقالہ نگاروں نے حامدی صاحب کے فکرو فن پر تنقیدی نقطہ نگاہ سے خامہ فرسائی کی ہے۔ حکیم جی۔ این ڈار کی سرپرستی میں ”سہ ماہی بزم ادب“ کا اجراء عمل میں آیا۔ اس رسالے کے ابھی دو شمارے ہی منظر عام پر آئے ہیں۔ اکبر حیدری صاحب نے ”حکیم الامت“ کے متواتر بارہ شمارے شائع کئے، جو اپنے آپ میں ایک کارنامہ ہے۔ ورنہ اکثر و بیشتر رسائل چند شماروں کے بعد ہی دم توڑ بیٹھتے ہیں۔ اردو ادیبوں کو اعزازات و انعامات سے بھی نوازا گیا۔ سہ ماہی ”ہرکھ“ کے سالانہ تقریب میں امسال اردو کے لئے کشمیر کے مایہ ناز افسانہ نگار نور شاہ کو ایوارڈ سے نوازا۔ کلچرل اکادمی نے ۲۰۰۶ء کی بہترین اردو کتاب کا ایوارڈ اردو کے ماہر لسانیات پروفیسر نذیر احمد ملک کو ”اردو رسم الخط“ پر ۲۰۰۵ء میں نوازا۔ کشمیر یونیورسٹی کے شعبہ اردو اور کلچرل اکادمی نے گولڈن جوبلی بھی منائی۔

غرض سال ۲۰۰۷ء کتابوں کے حوالے بہت حوصلہ افزا رہا ہے۔ ہو سکتا ہے کہ کچھ کتابیں اور بھی شائع ہوئیں ہوں جن تک ہماری رسائی نہیں ہو سکی۔ پھر بھی اس ساری صورت حال کو دیکھ کر علامہ اقبال کی یہ پیش گوئی بر محل لگتی ہے کہ

ع ذرا نم ہو تو یہ مٹی بہت زرخیز ہے ساقی



ناشر کی دیگر اشاعتیں

- ✽ شان نور محمدی صلعم : سید محمد مقبول قاسمی
- ✽ اردو نظم کی دریافت اول۔ دوم : پروفیسر حامد کاظمی
- ✽ گراو، تہ جواب گراو : مترجم جاوید مانجی
- ✽ نالہ نیم شب : ڈاکٹر ایم۔ اے۔ گنائی
- ✽ عصری تحریریں (تہرے و تنقیدی مضامین جلد اول) : دیک بدکی
- ✽ عصری تحریریں (تہرے و تنقیدی مضامین جلد دوم) : دیک بدکی
- ✽ ناول کافن، ارتقاء، لہند کی ایک رات : ڈاکٹر زور کاظمی
- ✽ موج بس موج : جاوید مانجی
- ✽ کشمیر میں تعویف رعیت کے تناظر میں : ڈاکٹر محمد سید قادری
- ✽ ویتا کی سیر : ڈاکٹر عزیز حاجی
- ✽ تعلیقات اقبال : ڈاکٹر مشعل سلطانپوری
- ✽ بند کمرے کی کھڑکی : نور شاہ
- ✽ قہر نیلے آسمان کا : سیدہ نکبت فاروق
- ✽ ارغمان وادی : ڈاکٹر میر حسام الدین
- ✽ کہاں گئے یہ لوگ : نور شاہ
- ✽ شبستان وجود (ایک صحافی کی سرگزشت) : مقبول ساحل

Ali Mohammad Rather : Social Transformation in Central Asia ✽

Javid Matjee (Compiler) : Complaint & Answer ✽

S.T.Hussain : Understanding the Kashmir Mind ✽

क्र.सं.	विवरण	मूल्य
१	...	...
२	...	...
३	...	...
४	...	...
५	...	...
६	...	...
७	...	...
८	...	...
९	...	...
१०	...	...
११	...	...
१२	...	...
१३	...	...
१४	...	...
१५	...	...
१६	...	...
१७	...	...
१८	...	...
१९	...	...
२०	...	...
२१	...	...
२२	...	...
२३	...	...
२४	...	...
२५	...	...
२६	...	...
२७	...	...
२८	...	...
२९	...	...
३०	...	...
३१	...	...
३२	...	...
३३	...	...
३४	...	...
३५	...	...
३६	...	...
३७	...	...
३८	...	...
३९	...	...
४०	...	...
४१	...	...
४२	...	...
४३	...	...
४४	...	...
४५	...	...
४६	...	...
४७	...	...
४८	...	...
४९	...	...
५०	...	...

KITAB DAREECHA

"A Collection Of Literary Columns"

مصنف ایک نظر میں

محمد سلیم خان	:	نام
محمد سلیم سالک	:	قلمی نام
غلام نبی خان	:	ولدیت
چھتہ بل، سرینگر کشمیر	:	پیدائش
ایم۔ اے (اُردو)	:	تعلیم
ایم فل (اُردو کے ضرب النثر) (ایم فل مطالعہ)	:	

نیٹ (NET)

تحقیق و تنقید، ادبی صحافت	:	شغل
(۱) فرید پرتی: شعر، شعور اور شعریات (مرتب ۲۰۰۶ء)	:	کتلیں
(۲) کتاب دریچہ (ادبی کالموں کا انتخاب) ۲۰۰۹ء	:	
(۱) جموں کشمیر میں اُردو افسانہ: ایک جامع انتخاب	:	زیرِ طبع
(پریم ناتھ پر دیہی سے ترنم ریاض تک)	:	
(۲) شعروں کے انتخاب نے!	:	

سکونت (حال): فرینڈس کالونی - 1، ایچ ایم ٹی روڈ شال بینگ سرینگر

ای میل: SalimSalik@gmail.com

9906518020

فون نمبر:

Meezan Publishers

Opp. Fire & Emergency Services H.Q. Batamaloo, Srinagar Kashmir, 190009

Telephone: 0194-2470851, 9419002212 Fax: 0194-2457215

CC-0. Kashmir Email: meezanpublishers@rediffmail.com

